

27

THE
BHÂMINÎVILÂSA
OF
JAGANNÂTH PANDIT
WITH
The Commentary (Pranayaprakâs'a)
OF
ACHCHYUTARÂYA MODAK.

EDITED BY
KÂS'INÂTH PÂNDURANG PARAB
AND
MANGESH RÂMKRISHNA TELANG.

Second Edition.

REVISED BY
WÂSUDEO LAXMAN S'ÂSTRÎ PAÑS'ÎKAR.

PUBLISHED BY
PÂNDURANG JÂWÂJÎ,
PROPRIETOR OF THE "NIRNAYA SÂGAR" PRESS,
BOMBAY.

1927.

Price 1 Rupee.

891.21
J Ba

[All rights reserved by the publisher.]

PUBLISHER:—Pandurang Jawaji, } at the 'Nirnaya Sagar' Press,
PRINTER:—Ramchandra Yesu Shedge, } 26-28, Kolbhat Lane, Bombay.

पाण्डितराजश्रीजगन्नाथविरचितो

भामिनीविलासः ।

अच्युतरायकृतया प्रणयप्रकाशाख्यया व्याख्यया
समेतः ।

काशिनाथ पाण्डुरङ्ग परब, मङ्गेश रामकृष्ण तेलङ्ग
इत्येताभ्यां संस्कृतः ।

द्वितीयावृत्तिः

वासुदेव लक्ष्मणशास्त्री पणशीकरसंशोधिता ।

स च

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्त्रालये मुद्रयित्वा
प्राकाश्यं नीतः ।

शके १८४८, सन १९२७.

मूल्यमेको रूप्यकः ।

॥ श्रीः ॥

पण्डितराजश्रीजगन्नाथविरचितः

भामिनीविलासः ।

अच्युतरायकृतया प्रणयप्रकाशाख्यया व्याख्यया समेतः ।

अन्योक्त्युल्लासः ।

प्रेम्णा प्रेक्ष्य प्राञ्चोः प्रपदानि प्रेयसीप्रिययोः ।

प्रचुरं प्रपञ्चयामि प्रौढ्यै प्रणयप्रकाशमहम् ॥

नहि भामिनीविलासः सुखसाध्यो भवति रसविलोलधियाम् ।

प्रणयप्रकाशविरहे तस्मात्तेनैव तैः स संपाद्यः ॥

इह श्रीमत्परमेश्वरशिरःकिरीटहीरकहारीभूतसमुल्लसत्तरङ्गां सकलोपनिषदन्तरङ्गां भगवतीं गङ्गामाराध्य तत्प्रसादसमासादितसकलविद्याकमलिनीविद्योतनत्वमहिम्ना श्रीमज्जगन्नाथनाम्ना पण्डितराजेन 'काव्यं यशसेऽर्थकृते व्यवहारविदे शिवेतरक्ष-
तये । सद्यः परनिर्वृतये कान्तासंमिततयोपदेशयुजे ॥' इति भरतसूत्रात्, 'सुन्दरी
खेशहृदयं वशीकृत्य स्वसद्गुणैः । लौकिकं वैदिकं चापि कूजतीष्टं ससाधनम् ॥
तद्वत्काव्याद्यपि श्रीमन्महारायणादिकम् । श्रोतुर्मनो वशीकृत्य हितं वक्ति
सहेतुकम् ॥' इत्यादि मदुक्तसाहित्यसारप्रपञ्चितपद्धत्या धर्मादिचतुर्विधससाधन-
पुरुषार्थानां भामिनीविलासाख्ययथार्थलघुकाव्यप्रणयनेनोपदिदिक्षया तन्निष्प्रत्यू-
हतादिप्रयोजनं शिष्टान्नाराद्यनुमितश्रुतितः प्राप्तविधानं वस्तुनिर्देशलक्षणं मङ्गलं
तावदन्योक्त्युल्लासेऽत्र तथैवाप्रस्तुतप्रशंसारूपया शिष्यानुशासनार्थं ग्रन्थारम्भेऽपि
द्योत्यते—

दिगन्ते श्रूयन्ते मदमलिनगण्डाः करटिनः

करिण्यः कारुण्यास्पदमसमशीलाः खलु मृगाः ।

इदानीं लोकेऽस्मिन्ननुपमशिखानां पुनरयं

नखानां पाण्डित्यं प्रकटयतु कस्मिन्मृगपतिः ॥ १ ॥

दिगन्त इति । अयं बुद्धिस्थत्वेनापरोक्षो मृगपतिः, 'सिंहो मृगेन्द्रः' इत्यमरा-

तिसहः, इदानीं वर्तमानकाले, न तु भविष्यत्कालेऽपि, अस्मिन्प्रत्यक्षे लोके भूर्लोकं पुनरप्रथमे । एतेन पूर्वं शतशः करिवरा विदारिता एवेति ध्वनितम् । अनुपमशिखानामतितीक्ष्णाग्राणां नखानां पाण्डित्यं नैपुण्यं कस्मिन्प्रकटयतु । न कापि प्रकटयत्वित्यन्वयः । तत्र हेतुं पूर्वार्धेनाह—यतः, मदमलिनगण्डा दान-दिग्धकपोलः करटिनः । ‘करटो गजगण्डे स्यात्कुसुम्मे निन्द्यजीविनि । एका-दशाहश्राद्धेऽपि दुर्दुस्तेऽपि वायसे ॥’ इति विश्वः । विशालगण्डस्थलमण्डिता गजा इत्यर्थः । दिगन्ते प्राच्यादिदिक्प्रान्ते श्रूयन्ते । ‘ऐरावतः पुण्डरीको वामनः कुमुदोऽञ्जनः । पुष्पदन्तः सार्वभौमः सुप्रतीकश्च दिग्गजाः ॥’ इत्यमरात्केवलं परोक्षमेव श्रवणद्वारावगम्यन्ते, न त्वपरोक्षीक्रियन्त इत्यर्थः । तथा करिण्यो गजिन्यः कारुण्यास्पदं खलु तद्यूथनाथानां प्रागेवानेन विदारितत्वात्तासां स्त्रीत्वेन वधानर्हत्वाच्च तास्तावदनुकम्पापात्रमेवेति भावः । किञ्च मृगा हरिणा असमशीला अतुल्यवलाः खलु । तस्माद्युक्तमेवोक्तमृगपतेः शौर्यप्रकटनस्थानाभाववर्णनमित्याशयः । इयं हि मुख्योक्त्या व्याख्या ॥ अन्योक्तिस्तु—खस्य कस्यचिदन्यस्य वा पण्डितमाण्डलिकचक्रवर्तिनः स्तुतिरियमिति पाण्डित्यपदान्यथापत्योह्यते । वस्तु-तस्तु तस्याः सर्वतोमुखत्वेन यथाप्रसङ्गं यथायोगं प्रकल्पनेऽपि न क्षतिः । इयमेव व्यवस्था यावदग्रिमान्योक्तिष्वपीति दिक् ॥ मङ्गलपक्षे तु वस्तुनिर्देशलक्षणमङ्गल-परतया श्लेषेणार्थत्रयं ज्ञेयम् । तद्यथा—मृगपतिः । अत्र अजहत्स्वार्थलक्षणया नृमृगपतिर्नारसिंहो ग्राह्यः । तथा चेदं प्रहादस्य हिरण्यकशिपुवधोत्तरं ब्रह्मादीन्प्रति भगवत्प्रभाववर्णनवचनम् । हे ब्रह्मादयः, अयमपरोक्षो मृगपतिरुक्तवृत्त्या नृहरिः । इदानीमित्याद्युत्तरार्धशेषं प्राग्वदेव । एवं करटिशब्देनाप्येतद्व्यत्यवेनासुरा एव ज्ञेयाः । ते तु दिगन्ते श्रूयन्ते । समुद्रपातालादिनिविष्टत्वाद्दूरतरवर्तमानत्वेन केवलमाकर्ण्यन्त एवेत्यर्थः । तद्वत्करिणीपदेनापि कयाधूप्रभृतयोऽसुरस्त्रियो बोध्याः । तथा मृगयन्त्यन्वेषयन्तीति व्युत्पत्त्या शुक्रपुत्रादयस्तन्मन्त्रिण एव मृगशब्दिताः । तस्माद्भगवतो नारसिंहस्य पुनः शौर्यप्रकाशने न किमपि प्रकृते पात्रमिति हिरण्यक-शिपुवधादितच्चरित्वात्मकवस्तुव्यञ्जनेन विचित्रं तच्छौर्यैश्वर्यमिति द्योतितम् । तेन तस्य कविकर्तृकनमस्क्रियात्मकमपि मङ्गलं ध्वन्यते । तस्यास्त्वत्तोऽहं निकृष्टो मत्त-स्त्वमुत्कृष्ट इति भावनापूर्वककायिकादित्रिविधप्रह्वीभावैकरूपत्वात् ॥ पक्षे ‘शमो दमस्तपः शौचं क्षान्तिरार्जवमेव च । ज्ञानं विज्ञानमास्तिक्यं ब्रह्मकर्म स्वभाव-

जम् ॥' इति स्मृतेर्मृगयन्त्यन्वेषयन्ति सदसद्वस्तु विचारयन्ति ते मृगा ब्राह्मणा-
 स्तान्पाति त्रिःसप्तवारं क्षत्रक्षपणपूर्वकं पृथ्वीप्रदानेन पालयतीति तथा । श्रीम-
 त्परशुराम इत्यर्थः । नखानां न विद्यते खमाकाशपदवाच्यमवकाशजातं येषां ते
 तथा । वध्यराहित्येन निरवकाशानां शराणामित्यर्थः । ननु कुत एवमिति चेत्त-
 त्राह—दिगन्त इति पूर्वार्धेन । करटिन ऐरावताद्यष्टदिग्गजोपलक्षिता जहत्स्वार्थ-
 लक्षणया तत्स्वामिन इन्द्रादिलोकपाला इत्यर्थः । तेषां मदमलिनगण्डत्वं तु मद-
 जन्यस्वेदादेव बोध्यम् । एवं करिण्यः करा राजग्राह्यनियतधनभागास्ते विद्यन्ते
 येषां नृपाणां तेषां स्त्रिय इत्यर्थः । खनिहतराजरमण्य इति यावत् । तद्वन्मृगा
 निरुक्तव्युत्पत्त्या विचारशीला जनकादिक्षत्रिया इत्यर्थः । इदं हि श्रीमत्परशुराम-
 विजयोत्तरं स्वगतमेव कश्यपादिसप्तर्षिवचनम् ॥ उक्तार्थमेवान्यत् ॥ पक्षे गोपीसा-
 न्वनार्थं भगवता प्रेषितमुद्धवं प्रति राधिकावाक्यमिदम् ॥ तथा हि । हे उद्धव,
 अयमस्मद्बुद्धिस्थत्वेन प्रत्यक्षः । एतेन प्रीत्यतिशयः सूचितः । मृगेति । मृगो हरि-
 णस्तद्वत्पतिः । स यथा वन एव प्रायः क्रीडति तद्वदयं श्रीकृष्णो वृन्दावन एवास्म-
 द्भर्ता । न तु ग्रामादौ प्रसिद्धस्तथेत्यर्थः । अस्मज्जारः । श्रीकृष्ण इति यावत् । एवं
 चास्मान्वञ्चयित्वा गतस्तस्येदं वक्ष्यमाणफलमित्याकूतम् । उत्तरार्धशेषस्तु यथाश्रुत
 एव । तदेतत्कालावच्छेदेनास्मिन्नलोके माहृग्विलासास्पदं तस्य नास्त्येवेति भावः ।
 तदेवोपपादयति—दिगन्त इति । मदेति । मदेन मृगमदेन मलिनाश्चित्रितत्वेन
 श्यामा गण्डाः कपोला यासां तास्तथा । कस्तूरीकलुषितकपोला इत्यर्थः । एतादृशाः
 करटिनः करटाः पूर्वोक्तविश्वान्निन्द्यजीविनः शतशोऽसुराः सन्ति यस्येति स तथा ।
 अनेकदुष्टासुरचमूनायकस्य । भौमासुरस्येति यावत् । तेन खगृहे रोधितत्वेन तत्सं-
 बन्धिन्यः करिण्यः करशब्दितवलिग्रहणशालिन्योऽनेकराजानां षोडशसहस्रसंख्या-
 काः कन्यका इत्यर्थः । तास्तु निरुक्तरोधनवशात्कारुण्यास्पदं यथा स्यात्तथा दिगन्ते
 क्वचिद्विप्राप्ते श्रूयन्त इति यावत् । तस्मात्ता अपि न सद्यः संभोगार्हा भवन्तीति
 भावः । तथा मृगा मृगयन्ति राधादिगोप्युपभोग्यत्वकीर्तिश्रवणेन श्रीकृष्णमन्वेषय-
 न्तीति मृगाः । कुब्जादिमथुरानार्य इत्यर्थः । तास्त्वसमशीलाः सामान्यवनितात्वे-
 नातुल्यस्वभावाः खलु । तस्मात्तासु तु पुरुषोत्तमस्य भगवतः कदाप्यनुचित एव
 विहार इति रहस्यम् । एवं च युक्तमेवास्यास्मान्वञ्चयतः संभोगस्थलराहित्यमधुनेति
 तत्त्वम् ॥ अत्र प्रथमतृतीयचतुर्थार्थेषु युद्धवीरः, तथा द्वितीये पाण्डित्यवीरः,
 पञ्चमे विप्रलम्भशृङ्गारानुप्राणितः सौन्दर्यवीरश्च रसः । अर्थचतुष्टयेऽपि धीरो-

दातो नायकः । पञ्चमे तु कितवः । परकीयाः प्रगल्भाः सौन्दर्यगर्विता विप्रलब्धा नायिकाः । अप्रस्तुतप्रशंसा श्लेषः काव्यलिङ्गं परिकरः परिकराङ्कुरः संकरश्चालंकारः । एतेषां लक्षणानि तु सोदाहरणमुक्तानि कुवलयानन्दकारिकासु—‘अप्रस्तुतप्रशंसा स्यात्सा यत्र प्रस्तुताश्रया । एकः कृती शकुन्तेषु योऽन्यं शकान्न याचते ॥ नानार्थसंश्रयः श्लेषो वर्ण्यवर्ण्योभयात्मकः । सर्वदो माधवः पायात्स यो गङ्गामदीधरत् ॥ अव्यजेन लन्मुखं तुल्यं हरिणाहितसक्तिना । उच्चरद्भूरिकीलालः शुशुमे वाहिनीपतिः ॥ समर्थनीयस्यार्थस्य काव्यलिङ्गं समर्थनम् । जितोऽसि मन्दकंदर्प मच्चितेऽस्ति त्रिलोचनः ॥ अलंकारः परिकरः साभिप्राये विशेषणे । सुधांशुकलितोत्तंसस्तापं हरतु नः शिवः ॥ साभिप्राये विशेष्ये तु भवेत्परिकराङ्कुरः । चतुर्णां पुरुषार्थानां दाता देवश्चतुर्भुजः ॥’ इति । संकरलक्षणं तूक्तं कुवलयानन्द एव—‘नीरक्षीरन्यायेनास्फुटमेदालंकारमेलने संकरः’ इति । एवं रसादिलक्षणान्यपि मदीयसाहित्यसारतो ज्ञेयानि । विस्तरभयात्तानि नेह प्रपञ्चयन्ते । अत्र यद्यपि अन्योक्त्याद्युक्तसापेक्षयाप्रस्तुतप्रशंसाद्यलंकारस्यैवाधिकचमत्कारकारित्वेन प्राधान्यादस्यार्थचित्राख्यमध्यमकाव्यत्वेऽपि निरुक्तालंकारापेक्षयापि तद्वज्जितयुद्धवीरस्यैवाधिक्येनाह्लादजनकलाङ्घनिसंज्ञकोत्तमोत्तमकाव्यत्वमेव ज्ञेयम् । अयं काव्यमेदस्तु रसगङ्गाधराख्यैतद्ग्रन्थ एव प्रसिद्धः । तदिहान्योक्त्याख्यप्रथमोल्लासे नीत्युपदेशस्तससाधनयोर्धर्मार्थयोः प्रतिबोधनम् । नीतिमत एव धर्मार्थयोः संभवात् । द्वितीये शृङ्गारोल्लासे तु स्वकीयाया नायिकायाः संवर्णनेन ‘धर्माविरुद्धो भूतेषु कामोऽस्मि भरतर्षभ’ इति स्मृतेस्तादृशस्य तस्योपपादनम् । अवशिष्टोल्लासद्वये तु ससाधनस्य मोक्षस्यैव प्रबोधनमिति । न च वेदेनैव धर्माद्यखिलपुमर्थोपदेशस्य ससाधनं विस्तरतः कृतत्वात्किमनेन पौरुषकाव्येनेति चेत्सत्यम् । तस्यार्थित्वादिविशेषणविशिष्टाधिकारिविषयत्वात् । यथाहुः—‘अर्थी समर्थो विद्वाञ्छास्त्रेणापर्युदस्तो यजेत याजयेत्’ इति । उपलक्षणमिदं सामान्यतो यावद्वेदार्थग्रहणतदनुष्ठानादेः । तस्मादे तावद्वेदाद्यर्थश्रवणादितः प्रभुसंमितोपदेशत्वादिना समुद्विजन्ति तथा पुरुषार्थमप्यभिवाञ्छन्त्येतादृग्विषयिजनैकविषयत्वादस्य काव्यादेनैव नैरर्थ्यशङ्कापीति ध्येयम् । एवं चात्र विषयित्वे सति पुमर्थेच्छवोऽधिका-
रिणः । व्यञ्जनया पुमर्थचतुष्टयबोधनं विषयः । तत्प्राप्त्यानर्थनिवृत्तिः प्रयोजनम् । व्यङ्ग्यव्यञ्जकभावः संवन्धश्च सिद्धः । अत्र शिखरिणीवृत्तम्—‘रसै रुद्रैच्छिन्ना यमनसभला गः शिखरिणी’ इति वृत्तरत्नाकरोक्तेरिति शिवम् ॥

एवमलौकिकपाण्डित्येऽपि पुरुषेण तावद्वर्षः स्वप्नेऽपि नैव कर्तव्यः, किंतु 'श्रुतं प्रज्ञानुगं यस्य यस्य प्रज्ञा श्रुतानुगा । असंभिन्नार्थमर्यादः पण्डिताख्यां लभेत सः ॥' इति महाभारतोक्तपाण्डित्यरीतिमतैव भाव्यम्, नो चेद्दुर्वारदुःखापत्तिः स्यात् । गर्वापादकख्यातिलाभपूजादिप्रयोजनस्य पाण्डित्यस्य 'क्षयान्ता निचयाः सर्वे पतनान्ताः समुच्छ्रयाः । संयोगा विप्रयोगान्ता मरणान्तं च जीवितम् ॥' इति वचनात्तत्साध्योपभोगानां नश्वरत्वात्तथा प्रतिक्षणमनुभवाच्च । अत एवाहुः—'वेदाभ्यासात्पुरा तापत्रयमात्राच्च शोकिता । पश्चादभ्यासविस्मारभङ्गगर्वैश्च शोकिता ॥' इति । तस्मात्पाण्डित्याभिमानो नैव विधेय इति तात्पर्यं राजहंसान्योक्त्या द्योतयति—

• पुरा सरसि मानसे विकचसारसालिस्खल-
त्परागसुरभीकृते पयसि यस्य यातं वयः ।

सपल्वलजलेऽधुना मिलदनेकभेकाकुले

मरालकुलनायकः कथय रे कथं वर्तताम् ॥ २ ॥

पुरेति । इयं हि सार्वभौमाश्रितोऽप्ययं सूरिश्वरस्तद्विरहाद्यतो निराश्रयस्ततोऽद्य क्षुद्रशूद्राद्याश्रयेण तिष्ठत्विति धनयौवनाद्युन्मादेन वदन्तं कंचित्प्रति कस्यचिदभिज्ञस्योक्तिः । रे इति नीचसंबोधने । यस्य पुरा प्राङ् मानसे मानसाह्वये सरसि सरोवरे । विकचेति । विकचानि प्रफुल्लानि यानि सारसानि 'सारसं सरसीरुहम्' इत्यमरात्कमलानि, तेषामालिः पङ्क्तिस्तस्याः सकाशात्स्खलन्तश्च्यवन्तो ये परागाः पुष्परेणवस्तैः सुरभि सुगन्धि यथा संपेदे तथा कृतं तस्मिन्नित्यर्थः । एतादृशे पयसि जले यस्य वयो यातम् । तारुण्यमतिक्रान्तमिति यावत् । ननु सारसानामालिः पङ्क्तिरिति त्वयोक्तम् । सा च संयोगविशेष एव । एकताननिकटसंयोगस्यैव तादृशकिंचिद्विरलसामानाधिकरण्यद्वारकसंयुक्तसंयोगस्य वा 'भुक्ता पङ्क्तिर्विप्रपङ्क्तिः' इत्यादौ तच्छक्यताया दृष्टत्वात् । तस्य च गुणत्वात्परागरूपद्रव्यस्य ततः स्खलनवर्णनमनुचितमेवेति चेन्न । आवे 'वर्षत्यम्बुदमालेयम्' इत्यादिवत्, द्वितीये 'द्विजपङ्क्तिर्भुङ्क्ते' इत्यादिवच्च संबन्धविशेषकल्पनया निरूढलक्षणया वोपपत्तेः । एतेन 'चकोरीगणे' (१।३) इत्यादि व्याख्यातम् । एवं चैतादृशस्यापि पण्डितवरस्य पाण्डित्याभिमानेन संपादितभोगक्षये जाते नीचाश्रयोऽध्यधुनानेन कार्य इति पामरेणापि बोध्यते खण्ड्यते चेतरेण । तथापि भोगाभावस्तु नैव हृत इति धिकपाण्डित्याभिमानमित्याशयः । सः । मरालेति । मराला हंसाः । अत्र मरालपदस्य हंसे शक्तिग्रहस्तावन्मानसादिसिद्धपदसानिध्यादेव । तदुक्तम्—'शक्तिग्रहं व्याकरणोपमानको-

शासवाक्यव्यवहारतश्च । वाक्यस्य शेषाद्विचृतेर्वदन्ति सांनिध्यतः सिद्धपदस्य वृद्धाः॥’
इति मदीये साहित्यसारेऽपि । ‘रौल्यान्ने पिकः’ इत्यादौ प्रसिद्धपदसंनिधेरिति । तेषां
 कुलं वंशस्तस्य नायकः, तत्र वा नायको धुरीण इत्यर्थः । मिलदिति । मिलन्तः
 समुच्चयीभवन्तो येऽनेके भेका बहवो मण्डूकास्तैराकुलं व्याप्तं तत्रेति यावत् ।
 एतादृशे । पल्वलेति । ‘वेशन्तः पल्वलं चाल्पसरो वापी तु दीर्घिका’ इत्यमरात्कु-
 द्रसरोवारिणीत्यर्थः । अधुनाद्य कथं वर्ततां कथं निवसतामिति कथयेत्यन्वयः । तस्मा-
 दत्रैतद्वर्तनमनुचितमेवेति भावः । अन्योक्तिस्तूक्तैव । अत्रोदात्तो नायकः । करुणो
 रसः । अप्रस्तुतप्रशंसालंकारस्तु प्रायो यावदुल्लाससमाप्ति साधारण एव । इह काव्य-
 लिङ्गमपि । पृथ्वीवृत्तम् । तदुक्तम्—‘जसौ जसयला वसुग्रहयतिश्च पृथ्वी गुरु’ इति॥

एवं निजैश्वर्यमदेन कस्यापि प्रभावापह्वेन केषांचिदप्याशोच्छेदो नैव कर्तव्य
 इति विधात्रन्योक्त्या ध्वनयति—

तृष्णालोलविलोचने कलयति प्राचीं चकोरीगणे

मौनं मुञ्चति किं च कैरवकुले कामे धनुर्धुन्वति ।

माने मानवतीजनस्य सपदि प्रस्थातुकामेऽधुना

धातः किं नु विधौ विधातुमुचितो धाराधराडम्बरः ॥ ३ ॥

तृष्णेति । इयं कंचिदपूर्वगुणगणैः सर्वजनसंतोषणनिपुण्यापि नवाभ्युदयमुप-
 गच्छतो निजदुर्गुणाभासैः परिभावकं प्रति कस्यचिद्गुणशिशोमणेरुक्तिः । हे धातः
 अयि चतुरानन । तृष्णालोलेति । तृष्णया पिपासया लोलानि चपलानि विलोच-
 नानि नेत्राणि यस्य तस्मिन् । एतादृशे चकोरीगणे, न तु चकोरकुले । एतेन
 करुणायोग्यत्वं व्यज्यते । प्राचीं पूर्वदिशम् । तत्रैव चन्द्रस्योदितत्वसंभवात् । कल-
 यति पश्यति सतीत्यर्थः । किं चेति समुच्चये । तथेति यावत् । कैरवेति । ‘सिते
 कुमुदकैरवे’ इत्यमरात्कुमुदवृन्द इत्यर्थः । मौनं मुकुलीभावं मुञ्चति । त्यजति सती-
 त्यर्थः । विकसति सतीति यावत् । एवं कामे मदने धनुर्महत्यादि पौष्पं चापं
 धुन्वति भ्रमरविस्तलक्षणटण्टकारेण कम्पयति सतीत्यर्थः । न केवलमेतावदेव
 तिर्यङ्मात्रोपकरणम्, अपि तु मनुष्योपकारित्वमपि भूरितरं तत्रेति द्योतयति—
 मान इति । मानवतीति । रूपाद्यभिनिवेशशालिसुन्दरीवृन्दस्येत्यर्थः । माने निरुक्त-
 गर्वे । न चात्र मानपदार्थपौनरुक्त्यम् । मानवतीत्यत्र मानं पद्मिन्यादिलक्षणप्रतिपा-
 दकं शास्त्रं प्रमाणं विद्यते यासु विषये तास्तथेति व्युत्पत्तेर्विवक्षितत्वात्तात्तासामेव रूपाद्य-
 भिमानस्य दुरुत्सार्यत्वात्तत्संकरजातीनां तु तादृग्रूपवत्त्वासंभवेन यौवनैकमहिम्ना कदा-

चित्तसत्त्वेऽपि तस्य सुनिरस्यत्वाच्चेति ध्येयम् । माने निरुक्तगर्वे सपदि तत्कालं प्रस्थातुकामे गन्तुकामे सतीति यावत् । न तु गते तदैतत्सत्त्वेऽप्यक्षतेः । चन्द्रोदये सत्येतच्चतुष्टयं तावत्स्पष्टमेव स्वभावाद्भवतीति । तस्मादधुनोक्तरीत्या । सर्वलोकाभ्युदयसमय इदानीमित्यर्थः । त्वयेत्यार्थिकम् । धारेति । जलदपटलाटोप इत्यर्थः । ‘आडम्बरः समारम्भे’ इति विश्वः । तत्रापि विधौ चन्द्रे, न तु नभःप्रदेशविशेषे । विधातुं कर्तुमुचितो युक्तः किं नु । अपि तु नैव योग्य इति योजना । तदभ्रेण शुभ्रच्छव्याच्छादनं भवता नैव भावनीयमिति भावः ॥ यद्वा गोकुले भगवता हेतुवादैरैन्द्रयागे भग्ने प्रवर्तिते च गोवर्धनाराधने क्रुद्धेन वृद्धश्रवसा प्रारब्धेऽतिवृष्टिविवर्धने तत्रत्यानां ब्रह्माणं प्रतीयं सघवन्मौढ्यध्वननधुरीणा वाणी । तद्यथा— हे धातः । चकोरीति । चक्रोरवच्छ्रीकृष्णचरणनखचन्द्रैकजीविनां गोपानां स्त्रीसमूह इत्यर्थः । प्राचीं पुराकृतभगवत्संघटनां काञ्चिद्दूतीमित्यर्थः । ‘कैः अवकुले’ इति छेदः । फलोद्गमे खनाशकत्वात्तुच्छकुले । वंश इत्यर्थः । कैः सुखरूपैर्ध्वनिभिः । विधौ ‘विधुः शशाङ्के कर्पूरे हृषीकेशेऽपि’ इति विश्वाच्छ्रीकृष्ण इत्यर्थः । इन्द्रेणेति शेषः । शिष्टं तु प्राग्वदेव । इह ललितो नायकः । चरणत्रये शृङ्गारश्वरमे करुणश्च रसः । श्लेषोऽप्यलंकारः । शार्दूलविक्रीडितं वृत्तम् । तदुक्तम्—‘सूर्याश्वैर्मसजस्तताः सगुरवः शार्दूलविक्रीडितम्’ इति ॥

ननु सत्यमेव यदुपदिष्टं निरुक्तान्योक्त्या स्ववैभवमदात्कस्यापि गुणापलापेन केषांचिदपि तदेकोपजीविनां जीवातुविनाशो नैव विधेय इति, तथाप्येते मदनुयायिनस्तावन्मां प्रति प्रतिदिनम् । अन्यदा भूषणं पुंसः क्षमा लजेव योषितः । पराक्रमः परिभवे वैयालं सुरतेष्विव ॥’ इति । ‘पादाहतं यदुत्थाय मूर्धानमधिरोहति । स्वस्थादेवापमानेऽपि देहिनस्तद्वरं रजः ॥’ इति । ‘असंपादयतः कञ्चिदर्थं जातिक्रियागुणैः । यदृच्छाशब्दवत्पुंसः संज्ञायै जन्म केवलम् ॥’ इति । ‘तुङ्गत्वमितरा नाद्रौ नेदं सिन्धावगाधता । अलङ्घनीयताहेतुरुभयं तन्मनस्विनि ॥’ इति । तुल्येऽपराधे स्वर्मानुर्मानुमन्तं चिरेण यत् । हिमांशुमाशु असते तन्मदिन्नः स्फुटं फलम् ॥’ इति । ‘अङ्काधिरोपितमृगश्चन्द्रमा मृगलाञ्छनः । केसरी निष्ठुरक्षितमृगयूथो मृगाधिपः ॥’ इति च बहुतरमाधकाव्यादिसंमतिपूर्वकं स्वाभ्युदयार्थं परापकारमेव कर्तव्यतयोपदिशन्तीत्याशङ्किनं प्रति तत्रत्य एव कश्चित्तदस्थो मध्यस्थ इव सकलगुणज्ञतया प्राक्तनोपदेष्टर्येव कमलान्योक्त्या श्रद्धाविधानं व्यनक्ति—

अयि दलदरविन्द स्पन्दमानं मरन्दं
तव किमपि लिहन्तो मञ्जु गुञ्जन्तु भृङ्गाः ।
दिशि दिशि निरपेक्षस्तावकीनं विवृण्व-

न्परिमलमयमन्यो बान्धवो गन्धवाहः ॥ ४ ॥

अयीति । इदं हि कोमलामन्त्रणे संवोधनम् । तेन वक्तरि शिक्षकत्वेऽपि कारु-
ण्यं व्यज्यते । दलदिति । भोः । विकसितकमलेत्यर्थः । एतेन मरन्दे स्पन्दमान-
तायां हेतुः सूचितः । भृङ्गा भ्रमराः, न तु हंसाः । तेन क्षुद्रत्वादि द्योत्यते । तव
त्वत्संबन्धिनमित्यर्थः । एवं च भृङ्गेष्वर्थमात्रलोलत्वं ध्वन्यते । स्पन्दमानं किञ्चित्स-
वमाणम् । तेन मयि भूयः संपद्यते ततो भक्षयन्तु नाम ये केचन यथेच्छमित्यौदा-
सीन्यव्युदासः । मरन्दं मकरन्दम् । किमपि कथंचिदपि । एतेन स्वामित्वाभावः
सूचितः । लिहन्तः । आखादयन्तः सन्त इत्यर्थः । एवं च यावदर्थमेवेति मधुरं
भाषन्ते तदूर्ध्वं तु स्वप्नेऽप्येते नैव गोचरीभविष्यन्तीत्यनुचितपात्रत्वं तेषु व्यज्यते ।
मञ्जु मनोज्ञम् । 'मञ्जु मञ्जुलम्' इत्यमरः । क्रियाविशेषणमिदम् । मनोहरं यथा
स्यात्तथा गुञ्जन्तु गुञ्जारवाख्यकर्णजापं कुर्वन्तित्यर्थः । एतेनातिनीचत्वं तेषु ध्व-
न्यते । उक्तं हि महाभारते—'सुलभाः पुरुषा लोके सततं प्रियवादिनः । अग्नि-
यस्य च पथ्यस्य वक्ता श्रोतापि दुर्लभः ॥' इति । न च सर्वेऽप्येवमेवेति पूर्वपद्या-
शयोपदेष्टुरस्य तथात्वाभावादित्याह—दिशिदिशीत्युत्तरार्धेन । दशदिशास्वपीत्यर्थः ।
एतेनान्विन्यशक्तिः सूचिता । तावकीनं त्वत्संबन्धिनं परिमलं सुगन्धं विवृण्वन्वि-
शदयन् । 'वितन्वन्' इति पाठे विस्तारयन्नित्यर्थः । किं लोमेन, नेत्याह—निरपेक्ष
इति । एतादृशोऽयं प्रत्यक्षो गन्धवाहः पवनाख्यो बान्धवः सखा अन्य एव
अलौकिक एवास्तीति संबन्धः । तस्मादेतदादरणमेव करणीयमिति तात्पर्यम् ।
अत्रोदात्तो नायकः । शान्तो रसः । मे दकातिशयोक्तिरप्यलंकारः । मालिनी
वृत्तम् । तदुक्तम्—'ननमयययुतेयं मालिनी भोगिलोकैः' इति ॥

एवं जीवनैकनिर्वाहार्थं कंचिदुपागतमर्थिनं नैवावजानीयादीति कुटजान्योक्त्या
द्योतयति समुपागतवतीत्यार्यावृत्तविशेषेण—

समुपागतवति दैवादवहेलां कुटज मधुकरे मा गाः ।

मकरन्दतुन्दिलानामरविन्दानामयं महामान्यः ॥ ५ ॥

रे कुटज । 'नवकुटजकदम्बामोदिनो गन्धवहाः' इति भर्तृहरेः, 'उन्मीलन्ति
कदम्बानि स्फुटन्ति कुटजद्रुमाः' इति कुवलयानन्दकारिकायाश्चोक्तेः 'कुडा इति

महाराष्ट्रभाषाप्रसिद्धो वर्षाकालविकासी कश्चित्तिक्ततमो वृक्षविशेषः कुटजस्तत्संबुद्धौ । एतेनातिनिन्द्यत्वं ध्वनितम् । दैवात्प्रारब्धाद्धेतोः समुपागतवति सादरं समीपमभिसर्पति । एतेनावश्यादरणीयत्वं व्यज्यते । तत्रापि मधुकरे मधुसंपादके लयि तदाविर्भावाभावेऽपि खसांनिध्येन तज्जनके भृङ्गविषये, न तु भ्रमरे । एवं च व्ययहेतुत्वेऽव्ययकारणत्वान्नित्यसंग्राह्यत्वं सूचितम् । अवहेलामवज्ञां मा गाः । माकार्षीरित्यर्थः । एवमप्यनास्थायामाह—मकरन्देत्युत्तरार्धेन । तस्मात्त्वयायं सर्वथा सेव्य एवेत्याशयः । इह पूज्यो नायकः । कर्णो रसः । काव्यलिङ्गमप्यलंकारः ॥

अस्तुत्वं सति विभवे नीत्युपदेशः कस्यचिद्देवाद्विपत्तौ सत्यां कथं कार्यं तेनेत्यत्र धैर्यमेव । उक्तं हि भर्तृहरिणा—‘विपदि धैर्यमथाभ्युदये क्षमा सदसि वाक्पटुता युधि विक्रमः । यशसि चाभिरुचिर्व्यसनं श्रुतौ प्रकृतिसिद्धमिदं हि महात्मनाम् ॥’ इतीति कोकिलान्योक्त्या व्यनक्ति तावदित्यार्यया—

तावत्कोकिल विरसान्यापय दिवसान्वनान्तरे निवसन् ।

यावन्मिलदलिमालः कोऽपि रसालः समुलसति ॥ ६ ॥

हे कोकिल, त्वं तावद्वनान्तरेऽन्यारण्यमध्ये । एतेन धैर्यभङ्गहेतुविषयसङ्गव्युदासः सूचितः । निवसन्नितरां तिष्ठन्सन्नित्यर्थः, न तु क्षणमात्रं विहरन् । एवं च तत्संभवाभावो व्यज्यते । विरसान्दिवसान्यापय । नयेत्यर्थः । तावत्पदापेक्षितं पूरयति—यावदित्युत्तरार्धेन । रसाल आम्रः । ‘आम्रश्चूतो रसालोऽसौ’ इत्यमरः । मिलदिति । मिलन्त्याश्लिषन्ति मिलन्त्योऽभिसमालिङ्गन्त्यो वालिमाला भ्रमरपङ्क्तयो यस्मिन्स तथेत्यर्थः । तस्मात्स्वामीष्टदविकासपर्यन्तं धैर्यमेवावलम्ब्य विपन्नेन वन एव विहर्तव्यमिति तात्पर्यम् । इह कर्णो नायकः । शान्तो रसः । लोकोक्तिरप्यलंकारः । तदुक्तम्—‘लोकप्रवादानुकृतिर्लोकोक्तिरिति भण्यते । सहस्र कतिचिन्मासान्मीलयित्वा विलोचने ॥’ इति ॥

ननु भवता भूर्युपदेशे क्रियमाणेऽपि मम संशयः पुनः पुनर्नवो नव एवाविर्भवतीति धिङ् मामतिनीचमिति खमनसि खिन्नमिव शिष्यमालक्ष्य गुरुस्तं कृपान्योक्त्या प्रोत्साहयति—

नितरां नीचोऽस्मीति त्वं खेदं कूप मा कदापि कृथाः ।

अत्यन्तसरसहृदयो यतः परेषां गुणग्रहीतासि ॥ ७ ॥

नितरामिति । हे कूप, अहं नितरामत्यन्तं नीचो निम्नः । पक्षे हीनः । कुता-

किंक इत्यर्थः । अस्मीति खेदं कदापि मा कृथाः । नैव कुर्विल्यर्थः । तत्र हेतुः—
अत्यन्तेत्युत्तरार्धेन । यतस्त्वमत्यन्तसरसहृदयः । रसो जलम् । पक्षे शृङ्गारादिः ।
तेन सहितं सरसमत्यन्तमुत्कटं सरसं हृदयमन्तःप्रदेशः । पक्षे मनो यस्य । तथा
परेषां लोकानाम् । गुणेति । गुणो नीत्युपदेशादिः । पक्षे रज्जुः । तं गृह्णातीति
तथा । एतादृशोऽसीत्यर्थः । अत्र काव्यलिङ्गमलंकारः । शिष्टं प्राग्वत् ॥

ननु तत्र वनादावपि केनचिदवज्ञा कृता चेत्तदा किं विधेयमित्याशङ्क्य स्वगुण-
ज्ञलाभसंभावनया धैर्यमेवेति कमलिन्यन्योक्त्या व्यनक्ति—

कमलिनि मलिनीकरोषि चेतः किमिति वकैरवहेलितानभिज्ञैः ।
परिणतमकरन्दमार्मिकास्ते जगति भवन्तु चिरायुषो मिलिन्दाः ८

कमलिनीति । इह पूर्वार्थं तु सरलमेव । तस्मान्मूर्खकृतावज्ञावशात्खेदो नैव
कर्तव्य इति भावः । तत्र हेतुः—परिणतेत्युत्तरार्धेन । परिणतः परिपक्व एतादृशो
यो मकरन्दः पुष्परसस्तस्य मार्मिकाः । मर्मज्ञा इत्यर्थः । एतादृशा मिलिन्दा
भ्रमराः । स्पष्टमेव शिष्टम् । तस्माद्गुणज्ञा एव लङ्गुणाञ्ज्ञास्यन्ति न लन्य इति
तल्लभार्थं धैर्यमेव धार्यमिति तत्त्वम् । अत्र खिन्ना नायिका । करुणो रसः ।
निरुक्त एवालंकारः । वृत्तमिदं पुष्पिताग्राभिधम् । तदुक्तम्—‘अयुजि नयुगरे-
फतो यकारो युजि च नजौ जरगाश्च पुष्पिताग्रा’ इति ॥

अथ महापद्यपि नीचपरिचरणं नैव कर्तव्यमिति भ्रमरान्योक्त्या व्यनक्ति येने-
त्यार्यया—

येनामन्दमरन्दे दलदरविन्दे दिनान्यनायिषत ।

कुटजे खलु तेनेहा तेने हा मधुकरेण कथम् ॥ ९ ॥

अमन्देति । प्रचुरमकरन्द इत्यर्थः । दलदिति । विकसितकमल इति यावत् ।
एतेन सकलसुखसामग्री सूचिता । अनायिषत । नीतानीत्यर्थः । खल्विति तेनेत्य-
नेनान्वेति । तथा च तेनैव न लन्येन । एतेनानौचित्यं सूचितम् । मधुकरेण
कुटजे प्रागुक्तद्रुम ईहा इच्छापि । हा इति खेदे । कथं तेने किमिति विस्तारितेति
संबन्धः । इह विपन्नो नायकः । करुणो रसः । परिकरोऽप्यलंकारः ॥

ननु यदि कश्चिदनेकगुणाधिकरणमपि गुण्यादिषु तुल्यदृष्ट्यैव तत्पोषकश्चेत्तत्र
गुणिनो मे कथमाधिक्यं स्यादिति चेत्तत्स्तुल्यैवेति चन्दनान्योक्त्या व्यनक्ति अयी-
त्यार्याविशेषेण—

अयि मलयज महिमायं कस्य गिरामस्तु विषयस्ते ।

उद्गिरतो यद्गरलं फणिनः पुष्पासि परिमलोद्गारैः ॥ १० ॥

कोमलसंबोधनेन स्वस्मिन्पाटवं द्योतितम् । मलयेति । कुलीनत्वेन स्तुत्यर्हत्वं व्यज्यते । अयं प्रत्यक्षस्ते तव महिमा माहात्म्यं कस्य गिरां वाचां विषयोऽस्तु । अनिर्वाच्यत्वाच्च कस्याप्यस्त्वित्यर्थः । कस्य विधातुः । अस्मदादीनां नैवेति वा । तमेव कथयंस्तत्र हेतुमपि द्योतयति—उदित्युत्तरार्धेन । गरलं विषमुद्गिरतो वमतः । एतेनातिहेयत्वं सूचितम् । एतादृशान्फणिनो नागान्परिमलोद्गारैर्यत्पुष्पासि । पोषयसीत्यर्थः । अपकारिष्वप्युपकारित्वं तवालौकिकमेवेति भावः । इह समदृष्टिर्नायकः । शान्तो रसः । उक्त एवालंकारः ॥

स्तुतिर्हि विपुलैव कार्यकारिणीति द्योतयितुं पुनर्निरुक्तान्योक्तयैव तां व्यनक्ति—

पाटीर तव पटीयान्कः परिपाटीसिमासुरीकर्तुम् ।

यत्पिषतामपि नृणां पिष्टोऽपि तनोषि परिमलैः पुष्टिम् ॥ ११ ॥

पाटीरेति । पाटीरेति चन्दनसंबोधनम् । पटाः सन्ति यस्य स पटी तन्नुवायः तद्वत् ईरयति स्वगुणानन्यत्र पटादौ स यथा प्रेरयति तद्वत्स्वनिष्ठसौरभ्यादिधर्माश्चन्दनद्रुमादौ प्रेरयतीति पटीरो मलयाचलस्तत्र भवः पाटीरस्तत्संबुद्धावयि मलयनिलय चन्दनेत्यर्थः । तवेमां वक्ष्यमाणत्वेन प्रत्यक्षां परिपाटीं रीतिमुरीकर्तुं स्वीकर्तुं कः पटीयानस्ति । न कोऽपीत्यर्थः । तस्मात्त्वमेव धन्य इत्याशयः । तत्र हेतुमाह—यदित्युत्तरार्धेन । यद्यस्माद्धेतोस्त्वं पिषतामपि पिषणेन चूर्णोक्कुर्वतामपि । एतेन परमतितिश्चुत्वं ध्वनितम् । एतादृशां नृणां मनुष्याणां पिष्टोऽपि परिमलैः पुष्टिं तनोषि । विस्तारयसीत्यर्थः । इह क्षमी नायकः । शान्तो रसः । काव्यलिङ्गमलंकारः ॥

नन्वेवमपि स यदि मत्कार्यं नैव विवेचयिष्यति तदा किं वक्तव्यमिति चेदंसान्योक्त्या तद्ध्वनयति—

नीरक्षीरविवेके हंसालस्यं त्वमेव तनुषे चेत् ।

विश्वस्मिन्नधुनान्यः कुलव्रतं पालयिष्यति कः ॥ १२ ॥

नीरेति । हे हंसेति संबुद्धिः । एवकारेण त्वयैवमालस्यं नैव कार्यमिति व्यज्यते । तत्रानिष्टापत्तिं स्पष्टयति—विश्वस्मिन्नित्युत्तरार्धेन । इह जडो नायकः । उक्त एव रसोऽलंकारश्च ॥

नन्वेवमुक्तौ स कुध्यति चेत्तत्र वक्तव्यां स्तुतिं व्यनक्ति—

उपरि करवालधाराकाराः क्रूरा भुजंगमुंगवात् ।

अन्तःसाक्षाद्वाक्षादीक्षागुरवो जयन्ति केऽपि जनाः ॥ १३ ॥

उपरीति । बहिः । करवालेति । करवालः खङ्गस्तस्य धारा तद्वदाकारो रोषव्यञ्जकव्यक्तिविशेषो येषाम् । तत्र हेतुः—भुजंगमेति । भुजंगमाः सर्पास्तेषु पुंगवः श्रेष्ठस्तस्मात्सर्पराजादपि क्रूराः । क्रोधना इत्यर्थः । तर्ह्यन्तरपि ते तथैव स्युरिति सर्वोत्कटत्वेनोक्ततद्वर्णनं कथम् । तत्राह—अन्तरिति शेषेण । द्राक्षेति । मृद्वीकानामपि माधुर्योपदेशदेशिका इति यावत् । एतादृशाः केऽपि जना जयन्तीति योजना । अर्थात्तादृशा भवन्त एवेति द्योत्यते । इह निष्कपटो नायकः । शान्त एव रसः । प्रतीपमलंकारः ॥

स यदि दुर्जनोपदेशादेतन्न मनुते चेत्तत्रोक्तामेव 'अयि दलद्' (११४) इति कमलान्योक्तिं भङ्ग्यन्तरेण पठितुं स्पष्टयति—

स्वच्छन्दं दलदरविन्द ते मरन्दं

विन्दन्तो विदधतु गुञ्जितं मिलिन्दाः ।

आमोदानथ हरिदन्तराणि नेतुं

नैवान्यो जगति समीरणात्प्रवीणः ॥ १४ ॥

खेति । विन्दन्त आस्वादयन्तः । विदधतु कुर्वन्तु । समीरणाद्वायोः । शेषमुक्तप्रायमेवाधस्तात् । प्रहर्षिणीवृत्तमिदम् । तदुक्तम्—'त्रौ औ गच्छिदशयतिः प्रहर्षिणीयम्' इति ॥

ननु स निरुक्त्वाक्यं श्रुत्वा रोषं करिष्यतीति चेद्द्वान्यलकरुणत्वादिसूचकेन पद्यान्तरेण स्तोतव्य इति द्योतयितुं तदेव सरोवरान्योक्तिघटितं पद्यं पठति—

याते मय्यचिरान्निदाघमिहिरज्वालाशतैः शुष्कतां

गन्ता कं प्रति पान्थसंततिरसौ संतापमालाकुला ।

एवं यस्य निरन्तराधिपटलैर्नित्यं वपुः क्षीयते

धन्यं जीवनमस्य मार्गसरसो धिग्वारिधीनां जनुः ॥ १५ ॥

यात इति । मयि । निदाघेति । ग्रीष्मकालीनोष्णरश्मिजन्यातपार्चिःसहस्रैरित्यर्थः । अत एव अचिराच्छीघ्रं शुष्कतां नीरसतां याते प्राप्ते सति । असौ विप्रकृष्टा । संतापेति । उक्तातपावलितरलितेत्यर्थः । एतादृशी । पान्थेति । पथिकपरम्परेति यावत् । कं प्रति गन्ता कं वदान्यं प्रति जीवनयाचनार्थं गमिष्यति । नैव

कमपि गमिष्यतीत्यर्थः । उत्तरार्धं तु सरलमेव । मार्गपदं सन्मार्गद्योतकम् । एवं जीवनपदमपि श्लेषेणोदकस्य प्राणनस्य च सूचकम् । जनुः । जन्मेत्यर्थः । 'जनु-
र्जननजन्मानि' इत्यमरः । तस्मादल्पसत्त्वोऽपि भाविसंकटप्राप्तावर्थिवैमुख्यसंभाव-
नया पूर्वमेव क्षीयमाणतनुर्वेदान्य एव धन्यो न त्वन्ये भूरिभाग्यसंपन्ना अपीत्या-
शयः । अत्र पूर्वार्धे सदयकरुणौ परार्धे धीरदानवीरौ च नायकरसौ । काव्यलि-
ङ्गमप्यलंकारः । शार्दूलविक्रीडितं वृत्तम् । तल्लक्षणं तु प्रागेवोक्तम् ॥

ननु तत्राप्यसौ नैव प्रसीदतीति चेत्स्वानन्यगतिकत्वध्वननेन प्रसादमूलीभूतं
तत्र खविषयकपरमकरुणोत्पादनमेव मीनान्योक्त्या विधेयमिति व्यनक्ति—

आपेदिरेऽम्बरपथं परितः पतङ्गा

भृङ्गा रसालमुकुलानि समाश्रयन्ति ।

संकोचमश्नति सरस्त्वयि दीनदीनो

मीनो नु हन्त कतमां गतिमभ्युपैतु ॥ १६ ॥

आपेदिर इति । हे सरः सरोवर, त्वयि संकोचं ग्रीष्मोष्मणा हासमश्नति स्त्री-
कुर्वति सतीत्यर्थः । पतङ्गाः 'पतङ्गौ पक्षिसूयौ च' इत्यमरादंससारसादयः पक्षिणः
परितः समन्तादम्बरपथमाकाशमार्गमापेदिरे । प्रापुरित्यर्थः । न केवलमेत एव
तथा किं त्वन्येऽपीत्याह—भृङ्गा इति द्वितीयपादेन । रसालेति । रसाल आश्रयः ।
'आश्रयतो रसालोऽसौ' इत्यमरः । 'कुङ्गलो मुकुलोऽस्त्रियाम्' इति च । अतो
दीनदीनो दीनेभ्योऽनन्यगतिकेभ्यो नक्रादिभ्योऽपि दीनः । परमानन्यगतिक इत्य-
र्थः । मीनो मत्स्यः । नु वितर्के । हन्तेति खेदे । कतमां कां वा गतिमभ्युपैतु ।
तस्य त्वदुदकप्राचुर्यं विना गत्यन्तराभावान्न कामपि गतिमभ्युपैत्वित्यर्थः । तस्मा-
दनेन त्वत्पङ्क एव विकलीभूय लोकान्तरे गन्तव्यमिति भावः । एतेन त्वयायं नैवो-
पेक्षणीय इति व्यज्यते । अत्र करुणावेव नायकरसौ । परिकरोऽप्यलंकारः । वस-
न्ततिलका वृत्तम् । तदुक्तम्—'उक्ता वसन्ततिलका तभजा जगौ गः' इति ॥

ननु स यदि ब्रूयात्किमेवं मदनिष्टं चिन्तयसीत्यत्र किं कार्यमिति चेत्कमलिन्य-
न्योक्त्या स्वस्य परहितैकनिरतत्वं व्यञ्जनमेवेति वदंस्तामेवाह—

मधुप इव मारुतेऽस्मिन्मा सौरभलोभमम्बुजिनि मंस्थाः ।

लोकानामेव मुदे महितोऽप्यात्मामुनार्थितां नीतः ॥ १७ ॥

मधुप इवेति । हे अम्बुजिनि कमलिनि । एतेनोक्तानिष्टचिन्तनसंभावनारूप-

विपरीतबोधवत्त्वात्तत्र स्त्रीबुद्धित्वं ध्वनितम् । पक्षे भो पद्मिनि, त्वं मधुप इव भ्रमर इव । पक्षे मधुप इव । अस्मिन्मारुते वायौ । पक्षे मे लक्ष्मीब्रह्मप्रमे तत्कारि रूतं शब्दितं यस्य तस्मिन्गुरावित्यर्थः । विषयसप्तमीयम् । सौरमेति । सौगन्ध्य-लोभम् । सूर्यविकासित्वान्निशि मुकुलीभावेन स्वपरिमलवितरणकार्पण्यमित्यर्थः । पक्षे मुखप्रसादादिना निजमनोज्ञत्वाप्रकाशनमिति यावत् । मा मंस्था मा मननविषयीकुर्या इत्यर्थः । तत्र हेतुः—लोकानामेवेत्युत्तरार्धेन । यतोऽमुना मारुतेन महितोऽपि पूजितोऽप्यात्मा स्वदेहो लोकानामेव मुदे जनानामेव संतोषार्थमर्थितां नीत इति योजना । एवं चास्य स्वप्रयोजनं न किमपीति द्योतितम् । तस्मान्नायमनादरणीय इत्याशयः । इह मुग्धा नायिका । पूज्यो नायकः । शान्तो रसः । श्लेषोऽप्यलंकारः ॥

नन्वेतदपि श्रुत्वा स तूष्णीमेव स्थास्यति चेत्किं कर्तव्यमित्याशङ्क्य तत्र पठनीयां स्वमहत्त्वसूचिकां मालत्यन्योक्तिं वक्ति—

गुञ्जति मञ्जु मिलिन्दे मा मालति मौनमुपयासीः ।

शिरसा वदान्यगुरवः सादरमेनं वहन्ति सुरतरवः ॥ १८ ॥

गुञ्जतीति । हे मालति । स्त्रीलिङ्गसंबोधनं प्राग्वत् । त्वं मञ्जु मनोज्ञम् । 'मञ्जु मञ्जुलम्' इत्यमराद्रम्यं यथा स्यात्तथेत्यर्थः । गुञ्जति गुञ्जारवं कुर्वति मिलिन्दे भ्रमरे विषये इति यावत् । मौनं मोपयासीनैव कुर्या इत्यर्थः । तत्र हेतुः—शिरसेत्यादि । यत एनम् । वदान्येति । दानृवरा अपि सुरतरवः कल्पद्रुमाः सादरं शिरसा वहन्तीत्यन्वयः । इह नायिकादिकमुक्तमेव । मौनशिरःपदे लाक्षणिकत्वेन श्लेषव्यञ्जके ॥

ननु तत्र कश्चित्कर्णेजपो विरुद्धं बोधयेच्चेत्तदा कथमित्याशङ्कायां तत्र वक्तव्या चन्दनान्योक्तिं कथयति—

यैस्त्वं गुणगणवानपि सतां द्विजिह्वैरसेव्यतां नीतः ।

तानपि वहसि पटीरज किं कथयामस्त्वदीयमौन्नत्यम् ॥ १९ ॥

यैस्त्वमिति । हे पटीरज भो मलयज चन्दन, गुणगणवानपि त्वं यैर्द्विजिह्वैः सपैः । पक्षे सूचकैः । सतामसेव्यतां नीतस्तानपि वहसीत्यादि सरलमेव । औन्नत्यं महत्त्वम् । इह मूढो नायकः । व्याजस्तुतिरप्यलंकारः ॥

ननु ततोऽसावुत्थायान्यत्रैव रोषाज्जिगमिषुश्चेत्तत्र किं वाच्यमित्यत्र वक्तव्या भृङ्गान्योक्तिं कथयति—

अपनीतपरिमलान्तरकथे पदं न्यस्य देवतरुकुसुमे ।

पुष्पान्तरेऽपि गन्तुं वाञ्छसि चेद्भ्रमर धन्योऽसि ॥ २० ॥

अपनीतेति । हे भ्रमर, त्वम् । अत्र 'मधुप—'इत्यपि पाठः । अपेति । दूरी-
कृतान्यसौरभ्यवार्ता इत्यर्थः । अत एव देवेति । अत्रोक्तावेव नायकालंकारौ ॥

नन्वेवमपि दुर्जनवाक्य एवासौ श्रद्धानश्चेत्तर्हि नयन्योक्त्या स विबोधनीय
इति ध्वनयति तामेव पठन्—

तटिनि चिराय विचारय विन्ध्यभुवस्तव पवित्रायाः ।

शुष्यन्त्या अपि युक्तं किं खलु रथ्योदकादानम् ॥ २१ ॥

तटिनीति । हे तटिनि । 'तरङ्गिणी शैवलिनी तटिनी हादिनी धुनी' इत्यमरा-
दयि नदीत्यर्थः । त्वं चिराय बहुकालमिति विचारयेति विवेकं कुर्वित्यर्थः । अत्र
स्त्रीत्वेन संबोधनमविवेकित्वं व्यनक्ति । इतीति किम् । तदेवाह—विन्ध्येत्यादि
शेषेण । विन्ध्याचलोत्पन्नायाः । एतेन सद्गुरुभक्तयुक्तद्वययोग्यत्वं द्योत्यते । अत
एव पवित्रायास्तव शुष्यन्त्याः सत्या अपि रथ्योदकादानं रथ्यावर्तिदुर्गन्धोदकस्वीक-
रणं खलु युक्तं किमिति योजना । तत इदमनुचितमेवेति भावः । अत्र कुलीना
मुग्धा नायिका । परिकरोऽप्यलंकारः ॥

नन्वथापि सा नैव स्वमनुसरति चेत्तत्र वक्तव्यां वर्वुरान्योक्तिं कथयन्देशत्यागो
हि दुर्जनादिति न्यायात्ततो वदान्यान्तरमेव गन्तव्यमिति व्यनक्ति—

पत्रफलपुष्पलक्ष्म्या कदाप्यदृष्टं वृतं च खलु शूकैः ।

उपसर्पेभ्यो भवन्तं वर्वुर वद कस्य लोभेन ॥ २२ ॥

पत्रेति । हे वर्वुर । 'वामुल' इति देशभाषाप्रसिद्धवृक्षविशेषेत्यर्थः । पत्रेति ।
न केवलं गुणाभाव एव किंतु दोषपरिपोषोऽपीत्याह—वृतं चेत्यादि । शूकैः
कण्टकैः । 'शूकोऽस्त्री श्लक्ष्णतीक्ष्णाग्रे' इत्यमरः । खलु वृतं कण्टकमात्राकुलाखि-
लशाखमित्यर्थः । क्वचित् 'वृतं च वत' इति पाठः । चः समुच्चये । एतादृशं गुणहीनं
दोषवन्तं च भवन्तं वयमर्थिनः कस्य वस्तुनो लोभेनोपसर्पेभ्यो तन्निकटे आगमनं
करवामेति त्वमेव वदेति संबन्धः । तस्मादितोऽन्यत्रैव गच्छामेति तत्त्वम् । इह
दुष्टो नायकः । उक्त एवालंकारः ॥

तत्र कश्चित्स्वमुहचेत्स्वनिर्गमनावसरे स कथमुपदेश्य इत्याशङ्क्यानया कोकिला-
न्योक्तयेत्याह—

एकस्त्वं गहनेऽस्मिन्कोकिल न कलं कदाचिदपि कुर्याः ।

साजात्यशङ्कयामी न त्वां निघ्नन्ति निर्दयाः काकाः ॥ २३ ॥

एकस्त्वमिति । हे कोकिल, यत एकस्त्वमस्मिन्गहने । ‘गहनं काननं वनम्’ इत्यमरादरण्ये । अतः कदाचिदपि कलमव्यक्तमधुरध्वनिं न कुर्याः । मैव कुर्वित्यर्थः ॥ तत्र हेतुः—साजात्येति । यतोऽमी निर्दयाः काकास्त्वां साजात्यशङ्कया निजजातीयभ्रान्त्या न निघ्नन्तीत्यन्वयः । उक्तध्वनिरचने तु भ्रान्त्यपगमान्निर्दयत्वस्वाभाव्येन मारयिष्यन्त्येवेति भावः । इह कृणावेव नायकरसौ । भ्रान्तिमानप्यलंकारः ॥

अथ कदाचित्स राजा खगुणाकृष्टतयानुनेतुमायास्यति चेत्तत्र वक्तव्यां हिमाचलान्योक्तिमाह—

तरुकुलसुषमापहरां जनयन्तीं जगति जीवजातार्तिम् ।

केन गुणेन भवानीतात हिमानीमिमां वहसि ॥ २४ ॥

तरुकुलेति । ‘सुषमा परमा शोभा’, ‘हिमानी हिमसंहतिः’ इति चामरः । ‘जातिर्जातं च सामान्यम्’ इत्यपि । ‘आर्तिः पीडाधनुःकोट्योः’ इति च । हे भवानी-तातेति महत्त्वसूचकम् । तेन तवेदमनुचितमिति तात्पर्यम् । अत्रोदात्तो नायकः । परिकरोऽप्यलंकारः ॥

किमेवं दुर्जनतिरस्करणमेवोपदेशनीयं तावतैवं स्वादिसज्जनादरसंभवादिति चेन्न । सज्जनादरोपदेशस्याप्यपेक्षितत्वात् । न हि शोधनादिना निर्दोषमपि गोदुग्धं शर्कराप्रक्षेपादि न वाञ्छतीति तात्पर्येण तत्सूचिकां कलभान्योक्तिं वक्ति—

कलभ तवान्तिकमागतमलिमेनं मा कदाप्यवज्ञासीः ।

अपि दानसुन्दराणां द्विपधुर्याणामयं शिरोधार्यः ॥ २५ ॥

कलमेति । यद्यप्येवंजातीयका सा ‘समुपागतवति दैवात्’ (१।५) इति प्रागुक्तैव तथापि तत्र कुटजपदस्यात्यन्तजात्यव्यञ्जकत्वादिह तु राज्ञः खगुणपारवश्येन तथालाभावादीषज्जडत्वविवक्षयैव करिशावकवाचिना कलभपदेन ध्वननान्नाश्रितितत्वावकाशः । ‘उपकण्ठान्तिकाभ्यर्णाभ्यग्रा अप्यभितोऽव्ययम्’ इत्यमरादन्तिकं समीपम् । अवज्ञासीरवज्ञाविषयीकुर्या इत्यर्थः । तत्र हेतुः—अपि दानेति । दानं मदोदकम् । पक्षे वितरणम् । तेन सुन्दराः सुभगास्तेषाम् । अत एव द्विपेति । द्विपाः ‘द्विरदोऽनेकपो द्विपः’ इत्यमराद्विजास्तेषां धुर्याः । ‘धूर्वहे धुर्यधौरेयधुरीणाः स धुरंधराः’ इत्यपि तदुक्तेः श्रेष्ठास्तेषामित्यर्थः । गजराजानामप्ययं शिरोधार्य इत्यन्वयः । इह पूज्यतरो नायकः । शान्तो रसः । काव्यलिङ्गमप्यलंकारः ॥

ननु तत्राप्यसावुदासीन एव चेत्तत्र खानुरागजनिकां वक्तव्यां भ्रमरान्यो-
क्तिमाह—

अमरतरुकुसुमसौरभसेवनसंपूर्णसकलकामस्य ।

पुष्पान्तरसेवेयं भ्रमरस्य विडम्बना महती ॥ २६ ॥

अमरेति । सुरद्रुमपुष्पसौगन्ध्यास्वादनपर्याप्तसर्वमनोरथस्येत्यर्थः । एतादृशस्य
भ्रमरस्य पुष्पान्तरसेवेयं महती विडम्बना अनौचित्यं भवतीति योजना । तस्माद-
स्मदादरोऽवश्यं निरन्तरं विधेय एवेति भावः । इह नायकरसौ तूक्तावेव ।
परिकरोऽप्यलंकारः ॥

एवं संपद्विपन्नोत्पुपदेशश्रवणेन तुष्टः शिष्यः शिष्टतरं खोपदेशरं स्तौति—पृष्ठा
इत्यादित्रिभिः । तत्र निरुपमत्वं प्रथममाम्नान्योक्त्या व्यनक्ति—

पृष्ठाः खलु परपुष्ठाः परितो दृष्टाश्च विटपिनः सर्वे ।

माकन्द न प्रपेदे मधुपेन तवोपमा जगति ॥ २७ ॥

पृष्ठा इति । हे माकन्द । ‘आम्रश्रूतो रसालोऽसौ सहकारोऽतिसौरभः ।
कामाङ्गो मधुदूतश्च माकन्दः पिकवल्लभः ॥’ इत्यमरादय्याम्रेत्यर्थः । पक्षे मा
लक्ष्मीः, ब्रह्मविषयका प्रमा च तस्यास्तयोर्वा कन्द इव मूलकारणं तत्संबुद्धौ । तथा
भोः चतुर्वर्गप्रद, सद्गुरो इति यावत् । मधुपेनातिनीचेनापि भ्रमरेण । पक्षे बार्ह-
दारण्यकमधुब्राह्मणोक्तमधुशब्दितं ब्रह्म पिवति बुभुत्सुत्वेनास्वादयतीति तथा तेन ।
क्रममुमुक्षुणेत्यर्थः । यद्यपि । परेति । परैर्लोकैः स्वैहिकादिफलार्थं पोषिता इत्यर्थः ।
एतेन मुख्यत्वं सूचितम् । एतादृशः सर्वेऽपि विटपिनो वृक्षाः । अत्र शाखिपदं
चेत्पूर्णः श्लेषः । पृष्ठाः प्रश्नविषयीकृताः । ततो दृष्टा अनुभूताश्च । यद्वा परपुष्ठाः
कोकिलाः । पक्षे परेण परमात्मना पुष्ठाः पूर्णाः । पृष्ठा विटपिनो दृष्टाश्चेति । तथापि
जगति तवोपमा खलु दृष्टान्तो न प्रपेदे नैव लब्ध इति संबन्धः । इह निरुपमो
नायकः । शान्त एव रसः । गुरुविषयकरतिभावो वा । श्लेषोऽप्यनन्वयश्चालंकारः ॥

ननु मया यत्किञ्चिदेव नीतिजातमुपदिष्टं तत्किमिति निरुपमत्वेन मां स्तौषी-
त्याशङ्क्य ‘किञ्चानर्घ्यं यदवसरे दत्तम्’ इति प्रश्नोत्तररत्नमालिकायां श्रीमद्विमला-
चार्यचरणारविन्दवचनात्समयेऽनुशास्तृत्वेन सुरगुरुप्रभृतिभ्योऽपि भवदाधिक्यमेव
भवतीति मालाकारान्योक्त्या द्योतयति—

तोयैरल्पैरपि करुणया भीमभानौ निदाधे

मालाकार व्यरचि भवता या तरोरस्य पुष्टिः ।

सा किं शक्या जनयितुमिह प्रावृषेण्येन वारां

धारासारानपि विकिरता विश्वतो वारिदेन ॥ २८ ॥

तोयैरिति । हे मालाकार । मालाः पुष्पस्रजः करोतीति तथा तत्संबुद्धौ । भवता कर्त्रा करुणया अल्पैरपि तोयैर्वाप्याद्युद्धृतैर्जलैः करणैरस्य तरोर्या पुष्टिर्भा-
मानौ भीमश्चण्डो भानुः सूर्यो यस्मिंस्तत्र निदाधे ग्रीष्मतौ व्यरचि अकारीत्य-
न्वयः । किं ततस्तत्राह—सेत्युत्तरार्धेन । सा पुष्टिरिह लोके प्रावृषेण्येन प्रावृषि
वर्षाकाले भवः प्रावृषेण्यः प्रावृट्कालीनस्तेनेत्यर्थः । अत एव विश्वतः सर्वतः
वाराम् 'आपः स्त्री भूम्नि वार्वारि' इत्यमराज्जलानामित्यर्थः । धारासारानपि धारा-
श्चासाराश्च धारासारस्तान् । धारा जलधाराः प्रसिद्धा एव । तथा आसाराः
'धारासंपात आसारः' इत्यमराद्वाराणां संभूयपतनमिति रामाश्रमकृताद्व्याख्या-
नाच्च धाराणां समुच्चितपरिपातास्तानपीत्यर्थः । एतेन पुष्टिसामग्रीप्राचुर्यं सूचितम् ।
विकिरता वर्षता एतादृशेन वारिदेन मेघेन जनयितुं कर्तुं शक्या योग्या किम् ।
अपितु नैव योग्येति योजना । तस्मात्त्वं निरुपमत्वेन स्तोतुं योग्य एवेति
भावः । अत्रोक्त एव नायको भावश्च । प्रतीपविशेषोऽलंकारोऽपि । मन्दाक्रान्ता-
वृत्तम् । तदुक्तम्—'मन्दाक्रान्ता जलधिषडङ्गैर्म्मौ नतौ ताडुरु चेत्' इति ॥

एवं निरुक्तश्लोकेऽल्पपदं क्षुद्रत्वं गुरुवाचि व्यनक्तीत्यस्वरसान्मेघान्योक्त्या
पुनः स्तौति—

आरामाधिपतिर्विवेकविकलो नूनं रसा नीरसा

वात्याभिः परुषीकृता दश दिशश्चण्डातपो दुःसहः ।

एवं धन्वनि चम्पकस्य सकले संहारहेतावपि

त्वं सिञ्चन्नमृतेन तोयद कुतोऽप्याविष्कृतो वेधसा ॥ २९ ॥

आरामेति । हे तोयद जलद । आरामेति । 'आरामः स्यादुपवनम्' इत्यमरा-
दुद्याननायकः । विवेकेति । विचारहीनः । नूनं निश्चितम् । अस्तीति शेषः । एवं
'रसा विश्वंभरा स्थिरा' इत्यमराद्रसा पृथ्वी । नीरसा निर्गता रसा उदकानि
यस्याः सकाशात्तथा । जलहीनेत्यर्थः । तद्वद्वात्याभिश्चक्रवातैर्दशदिशः परुषीकृताः
रुक्षीकृताः सन्तीति यावत् । तथा । चण्डेति । चण्डस्तीव्र आतपः । 'प्रकाशो द्योत

आतपः' इत्यमरात्प्रकाशो यस्य स तथा । सूर्य इत्यर्थः । दुःसहो ग्रीष्मकालिकत्वेन सोढुमशक्योऽस्तीति यावत् । एवं धन्वनि । 'समानौ मरुधन्वानौ' इत्यमरान्मरुदेशे चम्पकस्य । सकले संहारेपि । ध्वंसकारणे सत्यपीत्यर्थः । त्वममृतेन । 'पयः कीलालममृतम्' इत्यमराज्जलेन । पक्षे पीयूषेण । सिञ्चन्नाप्लावयन् । एतादृशो वेधसा 'स्रष्टा प्रजापतिर्वेधाः' इत्यमराद्ब्रह्मणा कुतोऽप्यस्यादृष्टाद्धेतोः । आविष्कृतः प्रकटीकृतोऽसीति संवन्धः । अतस्त्वल्लाभ एव पुमर्थ इत्याशयः । इहोक्तावेव नायकरतिभावौ । प्रहर्षणमप्यलंकारः । शार्दूलविक्रीडितं वृत्तं तूक्तमेव ॥

एवं स्तुतिमाकर्ण्य निर्विण्णः श्रीगुरुः "किमनया स्तुत्या । यदुक्तम्—'अद्यापि दुर्निवारं स्तुतिकन्या वहति कौमारम् । सन्धो न रोचते सा सन्तोऽप्यस्यै न रोचन्ते ॥' इति । किञ्च 'येषां निमेषमात्रेण जगतः प्रलयोदयौ । तादृशाः पुरुषा याता मादृशां गणनात्र का ॥' इति वचनादलमस्मदीयस्तवेन" इति द्योतयन्महानु-
भावशरीरनाशमनुसंधाय शोचति न यत्रेति सिंहान्योक्त्या—

न यत्र स्थेमानं दधुरतिभयभ्रान्तनयना

गलद्दानोद्रेकभ्रमदलिकदम्बाः करटिनः ।

लुठन्मुक्ताभारे भवति परलोकं गतवतो

हरेरद्य द्वारे शिवशिव शिवानां कलकलः ॥ ३० ॥

यत्र हरेर्द्वारे । गलदिति । गलत्सवद्यद्दानं मदोदकं तस्योद्रेकेण बाहुल्येन भ्रमन्ति अलिकदम्बानि भ्रमरवृन्दानि येषु ते तथा । न तु साधारणाः । एतेन मदोन्मत्तत्वं सूचितम् । एतादृशः करटिनः । उक्तार्थमिदं प्राक् । गजेन्द्रा इत्यर्थः । अतीति । अतुलभीतिचकितलोचनाः सन्त इति यावत् । स्थेमानं स्थिरीभावं न दधु-
नैव बभ्रुरित्यन्वयः । तत्र परलोकं स्वर्गादिलोकान्तरं गतवतः । जगामेति गतवांस्तस्य पञ्चत्वं प्राप्तस्येत्यर्थः । एतादृशस्य हरेः । 'हर्यक्षः केसरी हरिः' इत्यमरात्सिंहस्य । लुठदिति । लुठन्ति श्वापदपादैः प्रचलन्ति ते तथा मुक्तानां विदारितमतङ्गज-
गण्डस्थलजातमौक्तिकानां भाराः प्रचुरनिकरा यस्मिंस्तत्तथा । एतादृशे द्वारे दरीमु-
खेऽद्य । शिवशिवेति खेदाद्भगवन्नामस्मरणम् । शिवानां क्रोद्धीणां कलकलः कोला-
हलो भवतीति योजना । तस्मान्नश्वरमेवेदमखिलं दृश्यवैभवमिति भावः । इहो-
दात्तो नायकः । वीरकरुणभयानकशान्ता रसाः । पर्यायस्वभावोक्ती अलंकारौ ।
तदुक्तम्—'एकस्मिन्यद्यनेकं वा पर्यायः सोऽपि संमतः । अधुना पुलिनं तत्र यत्र

स्रोतः पुराजनि ॥' इति, 'स्वभावोक्तिः स्वभावस्य जाल्यादिस्थस्य वर्णनम् । कुर-
ङ्गैरुत्तरङ्गाक्षैः स्तब्धकर्णैरुदीक्षितम् ॥' इति च । शिखरिणी वृत्तम् । तल्लक्षणं
तूक्तमेवाधस्तात् ॥

अथ निरुक्तस्वनिर्वेदेन शिष्यमुखं म्लानमिवालक्ष्य तं प्रोत्साहयितुं वकुल-
न्योक्त्या तद्वृणवर्णनं ध्वनयति—

दधानः प्रेमाणं तरुषु समभावेन विपुलां
न मालाकारोऽसावकृत करुणां बालवकुले ।
अयं तु द्रागुद्यत्कुसुमनिकराणां परिमलै-
र्दिगन्तानातेने मधुपकुलझङ्कारभरितान् ॥ ३१ ॥

दधान इति । तरुषु समभावेन समानदृष्ट्या प्रेमाणं दधानोऽत एवासौ माला-
कारो यद्यपि बालवकुले नूतनवकुलद्रुमे विपुलां करुणां नाकृत नैव चकार ।
तथापि तु पुनरयं द्राक्शीघ्रम् । 'द्राङ्माङ्कु सपदि द्रुतम्' इत्यमरः । उद्यदिति ।
आविर्भवत्पुष्पगुच्छानां परिमलैः सुगन्धैर्दिगन्तान् । मधुपेति पुष्पं धयनिचयगुञ्जा-
रवपूरितानेतादृशानातेने विस्तारयामासेति संबन्धः । इह ललितो नायकः । वीर-
एव रसः । असंभवोऽप्यलंकारः । तदुक्तम्—'असंभवोऽर्थनिष्पत्तेरसंभाव्यत्व-
वर्णनम् । को वेद गोपशिशुकः शैलमुत्पाटयेदिति ॥'—इति ॥

तत्राप्येकः काम एव तव शत्रुर्जेतव्य इति ध्वनयति मूलमिल्यादि वृक्ष-
पत्यन्योक्त्या—

मूलं स्थूलमतीव बन्धनदृढं शाखाः शतं मांसला
वासो दुर्गमहीधरे तरुपते कुत्रास्ति भीतिस्तव ।
एकः किंतु मनागयं जनयति स्वान्ते ममाधिज्वरं
ज्वालालीवलयीभवन्नकरुणो दावानलो घस्सरः ॥ ३२ ॥

हे तरुपते । वृक्षाणां पतिः श्रेष्ठस्तत्संबुद्धौ । भो वृक्षराजेल्यर्थः । अत्र तज्जाति-
विशेषस्याकथनात्तच्छब्दनापदेश्ये अद्यावध्युत्तमत्वादिजालनिर्णयादप्रौढत्वं व्यज्यते ।
यतस्तव मूलमतीवात्यन्तमेव स्थूलं महत्तरम् । तथा बन्धनदृढं बन्धनं भूमेरन्त-
र्गते महापाषाणादौ वेष्टनं तेन दृढमचलं चास्तीत्यर्थः । एतेन चक्रवातादिभी-
त्यपनुतिः सूचिता । एवं शाखाः स्कन्धत्वेन प्रसिद्धास्ताः शतं ननु खल्पाः ।

तत्रापि मांसला लक्षणया पल्लवपरिपुष्टा नतु शुष्काः । एतादृशः सन्तीति यावत् । न चैवमपि राजमार्गनिष्ठत्वेन मे छेदनादि भयमस्त्येवेति वाच्यम् । तव पर्वतदुर्गनिष्ठत्वादित्याह—वास इति । दुर्गो दुःखेन गन्तुं शक्यः दुर्गः । स चासौ महीधरः पर्वतस्तस्मिन्वासोऽपि भवतीत्यतो हेतोस्तव भीतिः कुत्रास्ति । न कापि भयं संभवतीत्यर्थः । किंत्वेकोऽयं दावानलो दावाग्निर्मम स्वान्तेऽन्तःकरणे मनागीषदाधिज्वरम् । ‘पुंस्याधिर्मानसी व्यथा’ इत्यमरादाधिर्मानसी व्यथा तथा ज्वरः संतापस्तं जनयति । संपादयतीत्यर्थः । तत्र हेतुं वदंस्तं विशिनष्टि—ज्वालेत्यादिचरमपादगतविशेषणाभ्याम् । कीदृशः । अकरुणो निर्दयः । पुनः कीदृशः । ज्वालेति । ज्वालानामर्चिषामाली पङ्क्तिस्तया वलयीभवन्कटकाकारीभवन्सन् । घस्मरः । बहुभक्षक इति यावत् । ‘भक्षको घस्मरोऽन्नरः’ इत्यमरः । एतेन तत्र स्वभीतिहेतुसामग्री द्योतिता । तस्मादेतस्मात्त्वया भेतव्यमेवेति भावः । पक्षे तरव एव पतयः फलादिप्रदानेन पालयितारो यस्य तत्संबुद्धौ । अत एव तव वासो दुर्गमहीधर इति संगतम् । एतेनारण्यविहारित्वेन विरक्तत्वं सूचितम् । यतस्तव मूलम् ‘ऊर्ध्वमूलम्—’ इति स्मृतेरधिष्ठानीभूतं ब्रह्म स्थूलमतीव परममहत्परिमाणम् । परिच्छेदत्रयशून्यमेवास्तीत्यर्थः । कीदृशं तत् । बन्धनेति । बन्धने संसारबन्धने लक्ष्मणानुभूतेऽपि दृढम् । अविनाशीति यावत् । एवं ज्ञाने सामग्री केल्यत्राह—शाखा इति । तैत्तिरीयादिरूपा इत्यर्थः । दावानलपदादौ गौणी लक्षणा । तेन लुप्तोपमा । एतेन दावानलो यथा वनस्थवृक्षयोरेवान्योन्यसंघर्षादुत्पन्नस्तद्दाहकोऽन्यदाहकश्च भवति, तद्वद्भवारण्ये स्त्रीपुंसयोः परस्परसंनिर्घर्षतः प्रादुर्भूतः कामोऽपि तद्भातकः श्रवणादिनान्यघातकश्चेति व्यक्तम् । एतादृशः । अघेति छेदः । अघहेतुः परस्त्रीविषयकत्वेन पापकारणीभूतो यः स्मरः कामः स तथेत्यर्थः । शेषं तूक्तार्थम् । तस्मात् ‘जहि शत्रुं महाबाहो कामरूपं दुरासदम्’ इति स्मृतेः काम एव जेय इत्याशयः । अत्र विरक्तो नायकः । शान्तो रसः । श्लेषोऽप्यलंकारः ॥

एवं गुरुवाक्यमाकर्ण्य भवत्प्रतापाग्रे कोऽयं मशकः कामो यन्मामेवैतज्जयः कर्तव्यतयोपदिश्यते श्रीमद्भिर्मम त्वेतत्प्राणान्तसंकटमेव परिस्फुरत्यतः स्वप्रभावादेवायमुपशमनीय इति मेघान्योक्त्या व्यनक्ति—

ग्रीष्मे भीष्मतरैः करैर्दिनकृता दग्धोऽपि यश्चातक-

स्त्वां ध्यायन्घन वासरान्कथमपि द्राघीयसो नीतवान् ।

दैवालोचनगोचरेण भवता तस्मिन्निदानीं यदि

स्वीचक्रे करकानिपातनकृपा तत्कं प्रति ब्रूमहे ॥ ३३ ॥

ग्रीष्म इति । अत एव । ग्रीष्मेति । 'दारुणं ग्रीष्मं ग्रीष्मं घोरं ग्रीष्मं भयान-
कम्' इत्यमरादतिभयंकरैरित्यर्थः । एतादृशैः करैः किरणैः कृत्वा दिनकृता दिवसका-
रेण कर्त्रा दग्धोऽपि । दाहवत्प्राणान्तसंतापितोऽपीत्यर्थः । एतादृशोऽपि यश्चातकः ।
हे घन, त्वां ध्यायन्मनसा जीवनदातृत्वेन चिन्तयन्सन् द्राघीयसोऽतिशयेन दीर्घा
इति द्राघीयांसस्तान् । ग्रीष्मतौ दिवसविस्तीर्णत्वं प्रसिद्धमेव । एतादृशानपि ।
एतेन परमासह्यत्वं व्यज्यते । वासरान्दिवसान्कथमपि येनकेनाप्यनिर्वाच्यप्रकारे-
णापि नीतवाननयदिति संबन्धः । लोचनेति । नेत्रविषयीभूतेन । प्रत्यक्षेणेत्यर्थः ।
एतादृशेन भवता त्वया । तस्मिन्नुक्तरूपे चातके । करकेति । 'वर्षोपलस्तु करका'
इत्यमरात्पाषाणाकारवारिपरिणामविशेषा एव करकास्तासां निपातनं तद्रूपा या
कृपा सा यदीदानीं स्वीचक्रेऽङ्गीकृता तत्तर्हि कं प्रति ब्रूमह इत्यन्वयः । तस्मादतु-
लश्रद्वालुरनन्यगतिकश्च मादृशो भक्तजनः कदापि नैवोपेक्षणीयः किंतु स्वसामर्थ्य-
लेशेनैव कामादिविघ्नसहस्रतोऽप्यमृतप्रदानेन संरक्षणीय एवेति भावः । अत्र दग्धो-
ऽपीत्यनेन श्रद्धातिशयः सूचितः । एवं दैवादित्यनेनाचार्यदौर्लभ्यं ध्वनितम् । इदा-
नीमित्यनेन स्वाभ्युदयसमये हि वदान्यचक्रवर्तिनां प्रायेण पात्राद्यविचार्यैव वितरण-
प्रवीणत्वं प्रसिद्धं किमुत निजैकजीवने परमसुजने तत्प्रकटीकरणमिति द्योतितम् ।
अत्र पूज्यतमो नायकः । करुण एव रसः । विषमविशेषोऽलंकारः । तदुक्तं विषमं
प्रकृत्य—अनिष्टस्याप्यवाप्तिश्च तदिष्टार्थं समुद्यमात् । भक्ष्याशया हि मञ्जूषां
भङ्क्त्वास्तु तेन भक्षितः ॥ इति ॥

तत एवं शिष्यवाक्यं श्रुत्वाप्यश्रुतमिव भावयंस्तदुत्तरमविधायैवान्यजनैः सहैव
वार्तान्तरासक्तमाचार्यमालक्ष्य स तावत्तस्य तद्वैमुख्यपूर्वकं स्वैकपरायणत्वं संपाद-
यितुं तस्मै निजौत्सुक्यं मेघान्योक्त्यैव व्यनक्ति—

द्वदहनजटालज्वालजालाहतानां

परिगलितलतानां म्लायतां भूरुहाणाम् ।

अयि जलधर शैलश्रेणिशृङ्गेषु तोयं

वितरसि बहु कोऽयं श्रीमदस्तावकीनः ॥ ३४ ॥

दवेति । अयि जलधर । इदं हि कोमलामन्त्रणे स्वरारुण्योत्पादनार्थम् । भो

जलपदवाच्यानाममृतानां जीवनानां च धारक मेघेत्यर्थः । एतेनाखिलपुरुषार्थदानदक्षत्वं द्योतितम् । लम् । दवदहनेति । 'दवदावौ वनारण्यवह्नी' इत्यमराद्वस्यारण्यस्य संवन्धी यो दहनो वह्निस्तस्य जटाला जटा इव येन दीर्घतरा अंशविशेषास्तद्विशिष्टा ये ज्वालाः । 'वह्नेर्द्वयोर्ज्वालकीलौ' इत्यमरः । तेषां जालानि तैरासमन्ताद्धतास्ताडिताः । लंगादौ दग्धा इति यावत् । तेषामित्यर्थः । अत एव । परिगलितेति । न्युतलतानामत एव म्लायतां म्लायन्ति ग्लानिं प्राप्नुवन्ति ते म्लायन्तस्तेषाम् । म्लानानामित्यर्थः । एतादृशां भूरुहाणाम् । 'वृक्षो महीरुहः शाखी' इत्यमराद्वृक्षाणामिति यावत् । 'षष्ठी चानादरे' इति षष्ठी । ताननादृत्येत्यर्थः । शैलेति । पर्वतशिखरेषु तोयं जलं बहु विपुलं वितरसि वर्षसि । पर्वतेषु हि भूयसी वृष्टिर्भवतीति प्रसिद्धमेव । अयं निरुक्तावकीनस्त्वदीयः श्रीमदः संपदुन्मादः कः । आक्षेपार्थकोऽयं किंशब्दः । अनुचित एवेत्यर्थः । तस्मादस्मात्स्वेवामृतवृष्टिः पात्रतया कार्येति तात्पर्यम् । इह स्थूललक्ष्यो नायकः । करुणो रसः । परिकरोऽप्यलंकारः । मालिनी वृत्तम् । तल्लक्षणं तूक्तमधस्तात् ॥

इत्थं शिष्यवचनं श्रुत्वा श्रीगुरुस्तमाश्वासयति शृण्वन्निति पान्थान्योक्त्या—

शृण्वन्पुरः परुषगर्जितमस्य हन्त

रे पान्थ विह्वलमना न मनागपि स्याः ।

विश्वार्तिवारणसमर्पितजीवनोऽयं

नाकर्णितः किमु सखे भवताम्बुवाहः ॥ ३५ ॥

रे इति नीचसंबोधने । तेन निरुक्ताक्षेपस्त्वयानुचित एव विरचित इति सूचितम् । पान्थ पथिक । पक्षे हितजिज्ञासुत्वेन भो सन्मार्गगामिन्नित्यर्थः । लमस्य प्रकृतस्य मेघस्य । पक्षे गुरोर्मम । पुरोऽग्रभागे । परुषेति । परुषं भयंकरम् । पक्षे लघ्व्यौदास्यमिव विधायान्यं प्रत्युक्तत्वेन दुःसहं च तद्गर्जितं स्तनितम् । पक्षे उच्चैर्भाषितं शृण्वन्सन्मनागपि ईषदपि विह्वलमना विकलान्तःकरणो न स्याः मा भवेत्यन्वयः । तत्र हेतुः । विश्वेति । हे सखे, भवता । एतेन सान्त्वनं व्यज्यते । विश्वेति । विश्वस्य सर्वस्यार्तिः पीडा तस्या वारणं दूरीकरणं तदर्थं समर्पितं जीवनमुदकम् । पक्षे प्राणधारणं येन स तथेत्यर्थः । परोपकारैकतत्पर इति यावत् । एतादृशोऽयं प्रत्यक्षोऽम्बुवाहो वारिदः । पक्षेऽम्बुशब्दवाच्यममृतपदश्चिष्टं कैवल्यं ब्रह्मात्मबोधपर्यन्तोपदेशेन निर्वहतीति तथा श्रीगुरुरित्यर्थः । नाकर्णितः किमु

प्रथितमहिमत्वाच्च श्रुतः किम् । अपितु श्रुत एवेति योजना । तस्मादयुक्त एवायं
त्वदाक्षेप इति भावः । इह संबोध्यो नायकः । शान्तो रसः । श्लेषः काव्यलिङ्गं
चालंकारः । वसन्ततिलका वृत्तम् । तल्लक्षणं प्रागेवोक्तम् ॥

एवमाश्वास्य चतुर्विधान्यतमपुमर्थार्थिनापि दुःसङ्गस्याज्य एवेति रहस्यं सूच-
यति चन्दनान्योक्त्या—

सौरभ्यं भुवनत्रयेऽपि विदितं शैत्यं तु लोकोत्तरं

कीर्तिः किं च दिगङ्गनाङ्गणगता किं त्वेतदेकं शृणु ।

सर्वानेव गुणानियं निगिरति श्रीखण्ड ते सुन्दरा-

नुज्झन्ती खलु कोटरेषु गरलज्वालां द्विजिह्वावली ॥ ३६ ॥

सौरभ्यमिति । हे श्रीखण्ड श्रीः खण्डेषु यस्य तत्संबुद्धौ । चन्दनस्य हि यादृशी
काष्ठखण्डदशावच्छेदेन सौरभ्यशोभोपलभ्यते न तादृग्द्रुमादिदशावच्छेदेनेति सुप्र-
सिद्धमेव । अतो युक्तैवोक्तव्युत्पत्तिः । अयि चन्दनेत्यर्थः । तव सौरभ्यं सौगन्ध्यम् ।
भुवनेति । लोकत्रयेऽपि विदितं सर्वमान्यतया प्रख्यातम् । वर्तत इति यावत् ।
तथा शैत्यं तु संतापोपशामकत्वं तु लोकोत्तरमलौकिकमेव । अस्तीत्यर्थः । किंच
तव कीर्तिर्दाहादावपि परिमलपौष्कल्याख्यातिः । दिगिति । प्राच्यादिचपलवि-
लोचनाजिरसंचारिणीत्यर्थः । भवतीति शेषः । किं तत इति चेत्तदाह—किं
त्वित्यादि । तदेव स्फुटयति—इयं प्रत्यक्षा द्विजिह्वावलिः सर्पराजिस्तव कोटरेष्व-
नायाससंपन्नत्वात्काष्ठविलेखित्यर्थः । गरलज्वालां गरलानि वान्तविषाणि तैरां
खनिष्ठसूक्ष्माग्निना सह त्वत्काष्ठसंयोगज्वालाचिस्ताम् । यद्वा तान्येव ज्वालेव
दाहकत्वाज्वाला ताम् । यद्वा तानि ज्वालेव ज्वाला तामित्यर्थः । उज्झन्ती उद्भाव-
यन्ती सती ते सर्वानेव तव संपूर्णान्सुन्दरानेव रम्यानेव निरुक्तसौरभ्यादीन्गुणान् ।
धर्मानित्यर्थः । निगिरति खलु भक्षयत्येवेति योजना । तस्मादेतस्याः परिग्रहस्तव
परमनाशहेतुत्वादनुचित एवेति भावः । अत्र सुन्दरपदेन गुणेष्ववश्यं संरक्षणी-
यत्वं द्योत्यते । इह संबोध्यनायकपक्षेऽपि कोटरपदमात्रे गौणीं वृत्तिमाश्रित्यान्तः-
पुरादिगृहैकान्तदेशविशेषार्थकत्वमुररीकृत्यार्थान्वयो विधेयः । तद्यथा—भो देव-
दत्त, ते सौरभ्यं सुरभेः 'सुगन्धे च मनोज्ञे च वाच्यवत्सुरभिः स्मृतः' इति
विश्वान्मनोज्ञस्य भावः सौरभ्यम् । रम्यत्वमित्यर्थः । शैत्यं 'शितशीतौ कृशे
तीक्ष्णे' इति हैमातैक्षण्यम् । तेजस्वित्वमिति यावत् । द्विजिह्वेति । 'द्विजिह्वौ सर्प-

सूचकौ' इत्यमरात्परच्छिद्रसूचकपङ्क्तिरित्यर्थः । गरलेति । गरलमिव दुरूपदेशजातं मारकत्वाद्वरलं तेन ज्वालेव कोपाग्निजन्या या परध्वंसनेच्छा तामित्यर्थः । शेषं तूक्तार्थमेव । तस्मात्पिशुनवचो नैवादरणीयमित्याशयः । अत्रोपदेश्यो नायकः । करुणो रसः । श्लेषलुप्तोपमे अप्यलंकारौ । शार्दूलविक्रीडितं वृत्तम् ॥

एवं श्रीगुरुवाक्यं श्रुत्वा दुर्जनवचनश्रोतरि स्वस्मिन्नौदासीन्यमिवालक्ष्य तस्य सर्वत्र निरपेक्षसर्वोपकारित्वं सूचयन्नात्मनि तत्कारुण्यमुत्पादयति नापेक्षेति मेघान्योक्त्या—

नापेक्षा न च दाक्षिण्यं न प्रीतिर्न च संगतिः ।

तथापि हरते तापं लोकानामुन्नतो घनः ॥ ३७ ॥

हे गुरो, यद्यप्यस्यापेक्षा नास्ति । तथा दाक्षिण्यं समुद्रोदकमानीय दातृत्वात्स्वतः सामर्थ्यमपि नास्तीत्यर्थः । शेषं स्फुटमेव । अत्र नापेक्षेत्यादिनञ्चतुष्टयेन क्रमाद्गुरौ लोभौद्धत्यरागसङ्गव्युदासः सूचितः । तेनाहं नैवोपेक्ष्य इति रहस्यम् । इह पूज्यः कृपालुश्च नायकः । उक्त एव रसः । परिकरोऽप्यलंकारः ॥

अथैवं शिष्यवाक्यमाकर्ण्य यद्येवं तव श्रद्धा चेत्तर्ह्यनुपम एवासीति कमलान्योक्त्या तदुत्पत्तिस्थितिसंपत्तिगुणपङ्क्तिस्तवनतो व्यनक्ति—

समुत्पत्तिः स्वच्छे सरसि हरिहस्ते निवसनं

निवासः पद्मायाः सुरहृदयहारी परिमलः ।

गुणैरेतैरन्यैरपि च ललितस्याम्बुज तव

द्विजोत्तंसे हंसे यदि रतिरतीवोन्नतिरियम् ॥ ३८ ॥

समुत्पत्तिरिति । हे अम्बुज भो कमल, तव समुत्पत्तिः प्रादुर्भावः स्वच्छे निर्मले सरसि मानसादौ सरोवरे । नतु पल्वलेऽस्तीत्यर्थः । एवं निवसनमपि वसतिरपि हरिहस्ते विष्णुपाणौ । तवेत्यस्तीति चाद्यन्तयोरनुबन्धनीयम् । किञ्च त्वं पद्माया लक्ष्म्या निवासो वसतिस्थानम् । असीति शेषः । तथा तव परिमलः सुगन्धोऽपि । सुरेति । देवमनोहर इत्यर्थः । भवतीत्यध्याहारः । एतेन गोदुग्धादेरुत्तमस्थानजन्यत्वेऽपि ताम्रपात्रादिस्थित्या तस्य पुनस्तदितरपात्रादिगत्वे शर्करादियोग्यसंमेलनाभावेन लवणाद्ययोग्यसंमेलनेन वा तथा शोधितत्वादिभ्यादिसंस्कृतत्वैलादिमुवासितत्वाभावेन हिङ्गवादि दुर्गन्धित्वादिना वा त्याज्यत्वमिवास्यापि निन्द्यजत्वादिना हेयत्वं व्युदस्तम् । तर्हि किमेतावन्त एव मयि गुणाः

सन्ति. नेत्याह—गुणैरिति । अन्यैरपि निरुक्तेतरैः स्वीयसुन्दरीस्मितसदनसाह-
 श्याद्यैरपीत्यर्थः । ललितस्य । रम्यस्येति यावत् । एतादृशस्य तव यदि ।
 द्विजेति । पक्षिश्रेष्ठे । पक्षे त्रैवर्णिकशिरोमणौ । हंसे राजहंसे, पक्षे परमहंसे ।
 कस्मिंश्चिद्ब्रह्मनिष्ठ इत्यर्थः । रतिः प्रीतिरस्ति । तर्हीयमतीवानुपमैवोन्नतिस्तद्वत्ता
 भवतीत्यन्वयः । तस्मादेवमेव सार्वदिकी श्रद्धा वर्धनीयेति तत्त्वम् । अत्र द्विजे-
 त्यादरणीया शब्दब्रह्मनिष्ठातत्त्वादिवहिःसामग्री हंसेत्यन्तःसामग्री च सूचिता । इह
 बुभुत्सुर्नायकः । शान्तो रसः । काव्यलिङ्गादिरप्यलंकारः । शिखरिणी वृत्तम् ॥

ननु तर्हि किं सर्वपालकेन राज्ञा मया नीचजनोजीवनं नैव विधेयमिति चेत्स-
 र्वजीवनं त्वया संपादनीयमेव परंतु तत्तद्योग्यतातारतम्यं विवेकेनैव न त्वन्यथेति
 क्षीराब्धन्योक्तितो ध्वनयति—

साकं ग्रावगणैर्लुठन्ति मणयस्तीरेऽर्कविम्बोपमा

नीरे नीरचरैः समं स भगवान्निद्राति नारायणः ।

एवं वीक्ष्य तवाविवेकमपि च प्रौढिं परामुञ्जतेः

किं निन्दान्यथवा स्तवानि कथय क्षीरार्णव त्वामहम् ३९

साकमिति । ग्रावेति । ‘पाषाणप्रस्तरग्रावोपलाश्मानः’ इत्यमरात्पाषाणगणैः साकं
 सार्धम् । नीरे नीरवत्सर्वतः परिपूर्णं क्षीर एव । ननु फलवादिवत्कचित्कदाचि-
 त्केनचिदुपलभ्यमान इति यावत् । एतेन क्षीरार्णवे नीरासंभवानीरपदप्रयोगानौ-
 चित्यं परास्तम् । एवं नीरचरपदेऽपि तेषामतितुच्छत्वबोधनार्थमेव नीरपदम् ।
 तेन वक्ष्यमाणविवेकपरिपोषोऽपि ध्वन्यते । नीरचरैः । मकरादिभिर्जलचरैरि-
 त्यर्थः । स भगवानिति पदाभ्यां श्रुतिप्रसिद्धत्वं सर्वेश्वरत्वं ततोऽतिपूज्यत्वं च
 व्यज्यते । हे क्षीरार्णव, त्वामहं किं निन्दान्यथवा स्तवानीति त्वमेव कथयेति
 संबन्धः । अत्राविवेकी नायकः । संदेहोऽप्यलंकारः । शार्दूलविक्रीडितं वृत्तम् ॥

एवं निन्दापदं श्रुत्वा कुपितं तं प्रति खयं निःस्पृहत्वेन क्षीरार्णवान्योक्त्या
 निन्दामेव स्फुटयति—

किं खलु रत्नैरेतैः किं पुनरभ्रायितेन वपुषा ते ।

सलिलमपि यन्न तावकमर्णव वदनं प्रयाति तृषितानाम् ॥ ४० ॥

किं खल्विति । अभ्रायितेन अभ्रवन्मेघवदाचरितेनेत्यर्थः । महत्त्वनीलत्वादि-
 नाभ्रसाम्यं बोध्यम् । तत्र हेतुः—सलिलमपीति । एतेन तस्यातितुच्छत्वाद्दान-

योग्यत्वमावेद्यते । ननु गङ्गादीनामपि किं जलं स्वयमेव जनवदनं प्रयातीत्य-
ब्राह्म—तृषितानामिति । तस्मात्तृषितैरपि त्वज्जलं क्षारत्वात्पातुं नैव शक्यत इत्या-
शयः । पक्षे सदुपदेशरि कुपितत्वेन कृतघ्नस्य तव जलमपि तृषितैरपि जनैर-
प्राश्यमेव क्व पुनरन्नमिति ध्वन्यते । अत्र शठो नायकः । छुप्तोपमाप्यलंकारः ।
करुणो रसः ॥

तत्रापि संपदादिमदेनाप्रणमन्तं तं प्रति तस्य कालग्रस्तत्वेन विनाशित्वं सूचय-
न्कासारान्योक्त्या भियं ध्वनयति—

इयत्यां संपत्तावपि च सलिलानां त्वमधुना
न तृष्णामार्तानां हरसि यदि कासार सहसा ।

निदाघे चण्डांशौ किरति परितोऽङ्गारनिकरा-

न्कृशीभूतः केषामहह परिहर्तासि खलु ताम् ॥ ४१ ॥ ✓

इयत्यामिति । पूर्वं क्षीरणवत्त्वेन संबोधनेऽपि कुपितत्वात्क्षारणवत्त्वेन निन्दा ।
तत्रापि स्तब्धत्वादधुना पत्वलत्वेनासावुचितैव । इयत्यां प्रत्यक्षतयातिविपुलाया-
मित्यर्थः । सलिलानां जलानां संपत्तौ लक्ष्म्यां सत्यामिति योजना । हे कासार,
'कासारसरसी सरः' इत्यमराद्भोः सरोवर, त्वमधुना शरत्काल आर्तानां तृषाङ्कान्तानां
जनानां तृष्णां तृपम् । पक्षे धनाद्याशां यदि सहसा झटिति न हरसीति संबन्धः ।
तर्हि निदाघे 'निदाघ उष्णोपगमः' इत्यमराद्भीष्म इत्यर्थः । चण्डांशौ चण्डास्तीक्ष्णा
अंशवः किरणा यस्य तस्मिंस्तिग्मरश्मौ । सूर्य इति यावत् । परितो न त्वेक-
देशे । अङ्गारेति । अङ्गारवदतिदाहकलात्क्रूरतरातपविशेषा एवाङ्गारास्तेषां निक-
रान्समूहान्किरति । वर्षति सतीत्यर्थः । अत एव कृशीभूतस्त्वं केषां तां तृष्णां
परिहर्तासीत्यन्वयः । तदानीं लयि तृष्णोपशामकत्वस्य सुतरामसंभव इति भावः ।
तस्मात्त्वयैतादृशं विवेकं विधाय तादृशदशातः प्रागेवार्थपरिपालनतत्परेण भाव्यमिति
हृदयम् । अत्राप्युक्ता एव नायकादयः ॥

तत्रापि दृष्टत्वादविनयित्व एव सति तत्कालं तादृक्संवादश्रवणेन राशि मूढत्व-
मवधार्य तद्वत्तदनाद्यपि परित्यज्य गतेष्वर्थेषु स तदादानपरः पुनः किञ्चित्ताम-
पूर्वकं समुद्रान्योक्तित एवोपदिश्यते—

अयि रोषमुरीकरोषि नो चे-

त्किमपि त्वां प्रति वारिधे वदामः ।

जलदेन तवार्थिना विमुक्ता-

न्यपि तोयानि महान्न हा जहासि ॥ ४२ ॥

अयीति । अयि वारिधे । एतेन तत्कोपशमनार्थित्वं सूचितम् । नो चेत्कुपिते ह्युपदेशवैयर्थ्यमेव स्यात् । त्वं महानपि संस्तोयान्यपि । हेति खेदे । न जहासि न लजसीति संबन्धः । तस्मादिदं महतस्तेऽनुचितमेवेत्याकृतम् । मालभारिणी वृत्तम् । 'ससजाः प्रथमे पदे गुरु चेत्सभरा येन च मालभारिणी स्यात्' इति वृत्तरत्नाकरोक्तेः । वीरो रसः ॥

एवं तदुक्तिमाकर्ण्य निरुक्तसमुद्रजलदन्यायेनैव मया यदेतैरर्थिभिः परित्यक्तं धनं संगृह्यते तत्कालान्तरे तावदेतेभ्य एव दानार्थं न तु स्वोपभोगार्थमित्यादि पाण्डित्यं सद्गुरुनिकटेऽपि प्रकटयन्तं तमेव राजसुतं कश्चित्तस्थः प्रावृण्वन् न्योक्त्या विनयमुपदिशति—

न वारयामो भवतीं विशन्तीं वर्षानदि स्रोतसि जहुजायाः ।

न युक्तमेतत्तु पुरो यदस्यास्तरङ्गभङ्गान्प्रकटीकरोषि ॥ ४३ ॥

न वारयाम इति । अत्र वर्षानदीत्वेन संबोधनं तु स्त्रीप्रकृतिवन्मूर्खत्वं क्षणिकैः श्वर्यवत्त्वं चापल्यबाहुल्यं गाम्भीर्यवैधुर्यं च सूचयितुम् । हे वर्षानदि प्रावृट्कालमात्रतरङ्गिणि, भवतीं त्वां जहुजाया भागीरथ्याः । एतेन महामहिमत्वं द्योत्यते । स्रोतसि 'स्रोतोऽम्बुसरणं स्वतः' इत्यमरात्प्रवाह इत्यर्थः । विशन्तीं प्रविशन्तीं तदैक्यसंपादनं कुर्वन्तीं न वारयामः । नैव प्रतिरोधयाम इति यावत् । वयमिति शेषः । एतेनामानित्वौदासीन्ये ध्वन्येते । तर्हि किं वदसीत्यत्राह—नेत्युत्तरार्धेन । एतत्तु न युक्तं नैवोचितमित्यर्थः । तत्किमित्यत आह—पुर इत्यादिशेषेण । यदस्या जाह्नव्याः पुरोऽग्रे । तरङ्गेल्यादि यथाश्रुतमेव योज्यम् । यद्यपि 'भङ्गस्तरङ्ग-ऊर्मिर्वा स्त्रियां वीचिः' इत्यमराद्भङ्गपदं द्विरुक्तमिवाभाति, तथापि 'यः सर्वज्ञः सर्ववित्' इत्यादिवत्सामान्यविशेषभावं परिकल्प्य व्यवस्थापनीयम् । यद्वा अस्या इति षष्ठी तरङ्गेल्यनेन संबन्ध्य भङ्गपदेन ध्वंसा एव ग्राह्याः । पुरःपदे त्वसौ सिद्धेवेति न दोषः । तस्मात्त्वया विनयपूर्वकमेव गुर्वैक्यं संवादेनासादनीयमित्याशयः । इत आरभ्य पद्यचतुष्टये शठ एव नायकः । उपजातिवृत्तम् ॥

अथ तन्माहात्म्यवर्णनेन तत्सेवनमपि कर्तव्यतया कमलान्योक्त्या व्यनक्ति—

पौलोमीपतिकानने विलसतां गीर्वाणभूमीरुहां
 येनाघ्रातसमुज्झितानि कुसुमान्याजघ्रिरे निर्जरैः ।
 तस्मिन्नद्य मधुव्रते विधिवशान्माध्वीकमाकाङ्क्षति
 त्वं चेदञ्चसि लोभमम्बुज तदा किं त्वां प्रति ब्रूमहे ॥४४॥

पौलोमीति । हे अम्बुज । एतेन विचारशूरताराहित्यं द्योत्यते । येन । पौलो-
 मीति । 'पुलोमजा शची' इत्यमरादिन्द्राणीरमणाराम इत्यर्थः । विलसतां भ्राज-
 ताम् । गीर्वाणेति । सुरतरुणाम् । आघ्रातेति । पूर्वमाघ्रातान्यात्तगन्धानि पश्चा-
 त्समुज्झितानीति तथा । आस्वाद्य त्यक्तानीति यावत् । एतादृशानि कुसुमानि ।
 निर्जरैर्देवैरप्याजघ्रिर आस्वादितानीत्यर्थः । अद्य विधिवशादैववशात्तस्मिन्मधुव्रते
 भ्रमरे । अत्र व्रतपदमवश्यपरिपाल्यतां ध्वनयति । माध्वीकं मकरन्दम् । आका-
 ङ्क्षति । अपेक्षमाणे सतीत्यर्थः । त्वं लोभमञ्चसि स्वीकुरुषे चेत्तदा त्वां प्रति किं
 ब्रूमहे इत्यन्वयः । तस्मादीदृक्पात्रे धनलोभो नैव कर्तव्यः । किंतु यथेच्छं सम-
 पर्णीयमेवेति भावः ॥

ननु भवत्वेवं पूज्यतमत्वमस्य, तथापि स्वपाण्डित्यप्रकटने को दोषः । प्रत्युत
 शिष्यस्य मम पुत्रतौल्यात् 'सर्वत्र जयमन्विच्छेत्पुत्रादिच्छेत्पराजयम्' इति
 न्यायात्संतोष एव स्यादित्याशङ्क्य कादाचित्ककृतघ्नताभानापत्तेस्तदपि त्याज्यमेवेति
 स एव राजहंसान्योक्त्या व्यनक्ति—

भुक्ता मृणालपटली भवता निपीता-
 न्यम्बूनि यत्र नलिनानि निषेवितानि ।

रे राजहंस वद तस्य सरोवरस्य
 कृत्येन केन भवितासि कृतोपकारः ॥ ४५ ॥

भुक्तेति । रे इति नीचसंबोधनम् । निरुक्ताशङ्काशालित्वाद्युक्तमेव । न च
 विवेकाभावादेवेयमाशङ्का न तु प्रमादादिति वाच्यमित्याह—राजेति । एवं च
 राजहंसे यथा क्षीरनीरविवेककुशलत्वमेवमेव त्वय्यपि शास्त्राभ्यासेन सदसद्विचार-
 चतुरत्वं वर्तत एव तथाप्युक्तपाण्डित्यप्रकटनेच्छा यदि तदा प्रमादित्वमेवेति माण-
 वकैरपि निर्णयमिति द्योत्यते । भवता यत्र । मृणालेति । कमलतन्तुसंहतिरित्यर्थः ।
 भुक्ता आस्वादिता । तथाभून्मुदकानि निपीतानि । तथा नलिनानि पद्मानि निषे-
 वितान्युपवेशनादिभिरुपभुक्तानीति यावत् । पक्षे मृणालवन्मृदुतराणि सुहृत्संमित-

पुराणोपदेशवाक्यानि, तथाम्बुवन्मृदुतमानि कान्तासंमितकाव्योपदेशवाक्यानि,
तथा नलिनवन्मृदूनि राजसंमितवेदोपदेशवाक्यानि च सतात्पर्यं श्रुतानीत्याशयः ।
अत्र पाठकमादर्थक्रमस्य बलीयस्त्वन्यायेन वेदवाक्यानां प्राथमिकत्वं बोध्यम् ।
तस्य सरोवरस्य त्वं केन कृत्येन । व्यापारविशेषेणेत्यर्थः । कृतोपकारो रचितप्रत्यु-
पकारो भवितासीति वदेत्यन्वयः । तस्माद्गुरुप्रत्युपकारो नैव कर्तुं शक्यः । किंतु
तत्सेवनमात्रं 'यावज्जीवं त्रयः सेव्या वेदान्तो गुरुरीश्वरः । पूर्वं ज्ञानाप्तये पञ्चा-
कृतघ्नत्वनिवृत्तये ॥' इति वचनात्कर्तव्यम् । न तु तत्र स्वपाण्डित्यप्रकटनमपी-
त्याकृतम् ॥

एवमनधिकारितया सदुपदेष्टर्यपि तटस्थजन एव रुष्टः स राजकुमारस्तमेव तिर-
स्करोति—प्रारम्भ इति भृङ्गान्योक्त्या ।

प्रारम्भे कुसुमाकरस्य परितो यस्योल्लसन्मञ्जरी-

पुञ्जे मञ्जुलगुञ्जितानि रचयंस्तानातनोरुत्सवान् ।

तस्मिन्नद्य रसालशाखिनि दशां दैवात्कृशामञ्चति

त्वं चेन्मुञ्चसि चञ्चरीक विनयं नीचस्त्वदन्योऽस्ति कः ॥४६॥

हे चञ्चरीक भ्रमर । कुसुमेति । वसन्तस्य प्रारम्भे । यस्य । उल्लसदिति ।
विकसद्बह्वलीविसर इत्यर्थः । त्वम् । मञ्जुलेति । मनोज्ञगुञ्जारवजातानीति यावत् ।
रचयन्कुर्वन्संस्तान्प्रसिद्धानुत्सवानातनोर्विस्तारितवानसीत्यर्थः । अद्य तस्मिन् । रसा-
लशाखिनीति । आम्रवृक्ष इत्यर्थः । न चात्र शाखीत्यधिकं तस्य परिपुष्ट्यभिप्रायत्वात् ।
दैवात्कृशां पल्लववैकल्यवतीमित्यर्थः । दशामवस्थामञ्चति स्त्रीकुर्वति विषये त्वं
विनयं प्रश्रयं मुञ्चसि त्यजसि चेत्तर्हि लत्वत्तः सकाशादन्य इतरो नीचः कः । न
कोऽपीति योजना । तस्मादेवमौद्धत्यं नैव त्वया विधेयमित्याशयः ॥

एवं निर्भर्त्सनमाकर्ण्य स तटस्थस्तावत्प्रहसन्निव तं राजकुमारं प्रति निरुक्तवाक्यं
लया खकीयान्तःपुर एव वक्तुमुचितं नतु पण्डितमण्डल्यामिति कृष्णसारा-
न्योक्त्या व्यनक्ति—

एणीगणेषु गुरुगर्वनिमीलिताक्षः

किं कृष्णसार खलु खेलसि काननेऽस्मिन् ।

सीमासिमां कलय मित्रकरीन्द्रकुम्भ-

मुक्तामयीं हरिविहारवसंधरायाः ॥ ४७ ॥

एणीति । हे कृष्णसार, लम् । गुर्विति । गुरुर्महान्स चासौ गर्वश्च तेन निमी-
लिते तादृशे अक्षिणी नेत्रे यस्य स तथा । परमामिमानमीलितलोचनः सन्नित्यर्थः ।
अस्मिन्काननेऽरण्ये । 'अटव्यरण्यं विपिनं गहनं काननं वनम्' इत्यमरः । एणीति ।
मृगीसमूहेष्वित्यर्थः । खलु निश्चितं किं खेलसि । किमिति क्रीडसीति यावत् । किं
तर्हि कार्यमित्यत आह—सीमामित्युत्तरार्धेन । इमाम् । भिन्नेति । भिन्ना विदा-
रितास्ते च ते करीन्द्रकुम्भा गजराजकपोलास्तेषां या मुक्ता मौक्तिकानि तैः प्रचुरा
तथा । तामित्यर्थः । एतादृशीम् । हरीति । सिंहविलासस्थल्या इति यावत् ।
सीमां मर्यादां कलयावलम्बयेति संबन्धः । तस्माद्विपश्चित्सदसि त्वया नैवैवं शक्यं
वक्तुमिति तत्त्वम् । एतदारभ्य पद्यपञ्चकान्तं वीरो रसः । धीरललितो नायकश्च ॥

एवं तटस्थराजकुमारयोः खनिमित्तं विवादं श्रुत्वा पण्डितवरस्तं नृपसुतं प्रति
स्वासमानेषु रोषो नैवोचित इति सूचयति— जठरेति सिंहान्योक्तिभ्याम् ।

जठरज्वलनज्वलताप्यपगतशङ्कं समागतापि पुरः ।

करिणामरिणा हरिणा हरिणाली हन्यतां नु कथम् ॥ ४८ ॥

करिणां गजानां न तु मशकानामरिणा शत्रुणा एतादृशेन महावीरेण हरिणा
सिंहेन । जठरेति । जठरस्योदरस्य ज्वलनो वह्निस्तेन ज्वलति संतप्यत इति तथा
तेन । क्षुत्परितप्यता सतापीत्यर्थः । अपगतेति । अपगता निरस्ता शङ्का भीति-
कल्पना यथा स्यात्तथा । पुरोऽग्रभागे न तु पश्चात् । समागतापि न त्वकस्मात्प्राप्ता ।
एतेन मौढ्यातिशयो व्यज्यते । एतादृशी हरिणाली मृगपङ्क्तिः कथं नु हन्यताम् ।
न कथमपि मार्यताम्, किंतु पाल्यतामेवेति योजना । तस्मात्त्वयात्र तटस्थादौ
शान्तिरेव कार्येति तात्पर्यम् ॥

येन भिन्नकरिकुम्भविस्खल-

न्मौक्तिकावलिभिरञ्चिता मही ।

अद्य तेन हरिणान्तिके कथं

कथ्यतां नु हरिणा पराक्रमः ॥ ४९ ॥

येनेति । भिन्नेति । भिन्ना विदारिताः । मही पृथ्वी । अञ्चिता पूजिता । तेन
हरिणा सिंहेन । अद्य हरिणान्तिके मृगनिकटे पराक्रमः कथं नु कथ्यताम् । न
कथमपि कथनीय इत्यर्थः । तस्मादसमैः सह नैव वक्तव्यमिति भावः । 'रो नरा-
विह रथोद्धता लगौ' इत्युक्तेरिदं तद्वृत्तम् ॥

अथ तं तटस्थं प्रत्यपि स एव पण्डितवरस्तावन्मया निरुक्तरीत्योपशमितस्यास्य
निकटे लया नैवेतः परं स्थातव्यमिति गजान्योक्तिभ्यां व्यनक्ति—

स्थितिं नो रे दध्याः क्षणमपि मदान्धेक्षण सखे

गजश्रेणीनाथ त्वमिह जटिलायां वनभुवि ।

असौ कुम्भभ्रान्त्या खरनखरविद्रावितमहा-

गुरुग्रावग्रामः स्वपिति गिरिगर्भे हरिपतिः ॥ ५० ॥

स्थितिमिति । मदेति । मदेनान्धे ईक्षणे नेत्रे यस्य स तथा । तत्संबुद्धौ ।
एतेनावस्थितिशीलत्वं ध्वन्यते । सखे । एवं चोपदेशार्हत्वं व्यज्यते । गजेति । रे
करिकुलपते, त्वमिह जटिलायां बह्वीबाहुल्येन संजातजटायामेतादृश्यां वनभुव्य-
रण्यभूमौ क्षणमपि । एतेन भीत्यतिशयः सूच्यते । स्थितिं नो दध्या नैव कुर्वि-
त्यन्वयः । तत्र हेतुः—असाविति । एतेन प्रत्यक्षत्वादविश्वासव्युदासः ।
कुम्भीति । गजविभ्रमेणेत्यर्थः । कुम्भिमपदभ्रान्त्यर्हत्वं व्यनक्ति—खरेति । खरापि
तीक्ष्णानि यानि नखराणि नखानि तैर्विद्राविता विदारिता महागुरुग्राव्यां महापा-
षाणानाम् । अत्र महत्त्वं स्थूलत्वम् । गुरुत्वं तु वज्रमणिवहुर्भेद्यत्वमेवेति न
पौनरुक्त्यम् । अत्र 'महागिरि-' इत्येव पाठः प्रामाणिकः । ग्रामाः संघा येन स
तथेति यावत् । तत्र खरपदं निरुक्तकार्यक्षमत्वसूचनार्थम् । एतादृशः । अत
एव—हरीति । मृगराजराजः । गिरीति । कन्दर इत्यर्थः । स्वपिति निद्रातीति
योजना । तस्मादिह तवावस्थानमनुचितमेवेति भावः । भ्रान्त्यलंकारः ॥

गिरिगह्वरेषु गुरुगर्वगुम्फितो

गजराजपोत न कदापि संचरेः ।

यदि बुद्ध्यते हरिशिशुः स्तनंधयो

भविता करेणुपरिशेषिता मही ॥ ५१ ॥

गिरीति । हे गजेति । अयि करीन्द्रपुत्र, त्वम् । गुर्विति । गुरुर्महान्स चासौ
गर्वश्च तेन गुम्फितो ग्रथितः । परमबलाभिनिवेशावेशित इत्यर्थः । एतादृशः ।
अत एव—गिरीति । गिरेः पर्वतस्य यानि गह्वराणि विलानि तेष्वित्यर्थः ।
कदापि कस्मिंश्चित्कालेऽपि । एतेन भयाधिक्यं व्यज्यते । न संचरेः संचारमपि
नैव कुर्या इत्यन्वयः । कुत इत्यत्राह—यदीत्युत्तरार्धेन । यदि स्तनंधयोऽप्यति-
पोतोऽपि । हरीति । सिंहबालको बुद्ध्यते जागर्ति चेत्तर्हि मही पृथ्व्यपि । करे

ष्विति । करेणव एव गज्य एव परिशेषिता मारणादवशेषिताः । शराणां हि स्त्रीवधानौचित्यात्ता एवावस्थापिता यस्यां सा तथा । एतादृशी भविता भविष्यतीति संबन्धः । तस्माद्वनान्तर एव त्वया गन्तव्यमिति हृदयम् । मञ्जुभाषिणी-वृत्तमिदम् । तदुक्तं वृत्तरत्नाकरे—‘सजसा जगौ भवति मञ्जुभाषिणी’ इति ॥

एवं खोत्कर्षसूचनपरितुष्टो राजपुत्रस्तं खगुरं पण्डितमण्डलीमण्डनत्वेन वकुलान्योक्त्या स्तौति—

निसर्गादारामे तत्कुलसमारोपसुकृती

कृती मालाकारो वकुलमपि कुत्रापि निदधे ।

इदं को जानीते यदयमिह कोणान्तरगतो

जगज्जालं कर्ता कुसुमभरसौरभ्यभरितम् ॥ ५२ ॥

निसर्गादिति । निसर्गात्स्वभावात् । आराम उपवने । तर्विति । तरूणां वृक्षाणा-माध्यादीनां यत्कुलं वृन्दं तस्य यः समारोपः सम्यगुत्तमफलपर्यवसायित्वेनारोपोऽ-वापस्तेन यत्सुकृतं पुण्यं तदस्यास्तीति तथा । सद्दृक्षारोपणपुण्यवानित्यर्थः । एता-दृशः । तत्रापि कृती कुशलः । एतेन तदारोपणस्थानविवेचनचातुर्यं सूचितम् । एतादृशः । मालेति । शिष्टं पूर्वार्धं बोधार्हमेव । अस्त्वेवं किं तत् इत्यत आह—इदमित्युत्तरार्धेन । किं तदित्यत्राह—यदिति । कोणेति । कोणान्तरग-तोऽपीत्यर्थः । एवं च प्रतिष्ठासामर्थ्यभावः सूचितः । जगदिति । विश्वमण्डलमि-त्यतिशयोक्तिः । तेन लोकोत्तरसौष्ठवं व्यज्यते । कुसुमेति । कुसुमानां पुष्पाणां यो भरस्तस्य यत्सौरभ्यं सौगन्ध्यं तेन भरितं पूरितमित्यर्थः । एतादृशं कर्ता करिष्य-तीति । तस्माद्यद्यपि मयायं ब्राह्मणसाधारण्येनैवाहृतस्तथाप्यस्य सद्गुरोरलौकिकमेव सामर्थ्यमित्यसौ माननीय एवेति भावः । अत्र ललितो नायकः । अद्भुतो रसः । असंभवोऽलंकारः ॥

अथोक्त एव तटस्थोऽपि संस्तुवन्राजकुमारनिन्दां ध्वनयति—यस्मिन्निति राघवान्योक्त्या ।

यस्मिन्खेलति सर्वतः परिचलत्कल्लोलकोलाहलै-

र्मन्थाद्रिभ्रमणभ्रमं हृदि हरिदन्तावलाः पेदिरे ।

सोऽयं तुङ्गतिमिगिलाङ्गकवलीकारक्रियाकोविदः

क्रोडे क्रीडतु कस्य केलिकलहत्यकार्णवो राघवः ॥ ५३ ॥

यस्मिन्खेलति क्रीडति सति । हरिदिति । 'दन्ती दन्तावलो हस्ती' इत्यमरा-
 दिग्गजा इत्यर्थः । हृदि मनसि । कल्लोलेति । महोर्मिनिनादैः । मन्येति । मन्य-
 समुद्रमथनदण्डीभूतो मन्दरः स चासावद्रिश्च तस्य यद्धमणं परिवर्तनं तस्य यो
 भ्रमोऽवभासस्तमित्यर्थः । पेदिरे प्रापुरिति यावत् । किं तावतेत्यत आह—सोऽय-
 मित्युत्तरार्धेन । सोऽयं प्रत्यक्षः । तुङ्गेति । तुङ्गा महत्तरास्ते च ते तिमिगिला
 महामत्स्यास्तेषां यान्यङ्गानि तेषां यः कवलीकारो ग्रासीकरणं तत्र क्रियाको-
विदो व्यापारेण कुशलः । न तु ज्ञानमात्रनिपुण इत्यर्थः । एवं च कवलीकारको-
 विद इत्येतावतैव सार्थक्ये क्रियापदानर्थक्यं परास्तम् । एतादृशः । अत एव—
 केलीति । केलिना वध्वादिभिः सह क्रीडया न तु तदपराधेन यः कलहः सङ्गा-
 मस्तेन त्यक्तोऽर्णवः समुद्रो येन स तथा । एतादृशो राघवः । 'तिमिगिलगिले
 ऽप्यस्ति तद्विलोऽप्यस्ति राघवः' इति वचनान्निरुपमो मत्स्यविशेषः । कस्य सरसः
 क्रोडे । 'क्रोडः सूकरमातङ्गयोः क्रोडा क्रोडं च वक्षसि' इति विश्वाद्वक्षसि । मध-
 इति यावत् । क्रीडतु विहरतु । न कस्यापि विहरत्विति संबन्धः । तस्मादेतादृश-
 किंचिल्लीलाकलहत्यक्तसार्वभौमाश्रयः पण्डितमण्डलीपूजनीयः श्रीगुरुरयं क्षुद्र-
 राजकुमारस्य तव निकटेऽवस्थातुं नैव योग्य इत्याशयः । 'तिमिगिलादयश्चान्ये
 इत्यमरः । अत्रोदात्तो नायकः । अद्भुत एव रसः । अक्रमातिशयोक्त्यलंकारः ॥

एवं तदस्थस्यातिगुणज्ञतामालक्ष्य स एव पण्डितः स्वगतमेवानेन राजकुमारेणास-
 परिपालनमेव कर्तव्यं न तु तिरस्करणमिति द्योतयंल्लवङ्गलतिकान्योक्त्या वदति—

लूनं मत्तगजैः कियत्कियदपि चिन्नं तुषारादितैः

शिष्टं ग्रीष्मजभीष्मभानुकिरणैर्भस्मीकृतं काननम् ।

एषा कोणगता मुहुः परिमलैरामोदयन्ती दिशो

हा कष्टं ललिता लवङ्गलतिका दावाग्निना दह्यते ॥ ५४ ॥

लूनमिति । काननं वनं यद्यपि कियत्किञ्चिन्मत्तगजैर्लूनं छिन्नम् । तथा किय-
 दपि तुषारादितैस्तुषारेण । 'तुषारस्तुहिनं हिमम्' इत्यमराद्धिमेनादिताः पीडि-
 तास्तैः । शीतव्याकुलितैलैर्लैकैरित्यर्थः । छिन्नं खण्डितम् । इन्धनार्थमित्याशयः ।
 शिष्टमुर्वरितम् । ग्रीष्मेति । ग्रीष्मे निदाघे जातः, अत एव यो भीष्मो भूरिता-
 पक्खाङ्गयंकरः एतादृशो यो भानुः सूर्यस्तस्य ये किरणास्तैर्मयूखैरित्यर्थः । भस्मी-
 कृतं नीरसतापादनेन भस्मतां नीतमिवेति संबन्धः । तथाप्येषा प्रत्यक्षा कोणगता

कोणमप्रसिद्धैकदेशं गतेति तथा । रहसि विद्यमानापीत्यर्थः । मुहुर्भूयः परिमलैः सुगन्धैर्दिशः ककुभ आमोदयन्ती सुरभयन्ती सत्यपि तत्रापि । लवङ्गेति । 'लवङ्गं देवकुसुमम्' इत्यमरादेवपुष्पवल्लीत्यर्थः । न तु मालती लता । एतेनोष्णत्वसुर-
मित्वाभ्यां कस्तूर्यादिवत्परमादरणीयत्वं द्योतितम् । तत्रापि ललिता नवीना न तु जीर्णा । एवं चावश्यरक्षणीयत्वं ध्वन्यते । हा कष्टमित्यनुपमखेदे । दावेति । दावानलेन दह्यते भस्मीक्रियत इत्यन्वयः । तस्मादिदमनुचितमेवेति भावः । अत्र तृतीयचरणेनालौकिकगुणवत्त्वं लवङ्गलतायां व्यजते । एवं च जगति प्रायोऽद्य गुणिनः सुदुर्लभा एव । तत्रायं त्वचिन्त्यगुणवत्त्वात्त्वया संरक्षणीय एवेति हृद-
यम् । न च 'ललितलवङ्गलतापरिशीलनकोमलमलयसमीरे' इति जयदेवप्रयोगा-
दत्र ललितेत्यादिपदापहारः शङ्क्यः । अस्य व्यस्तत्वादिति । अत्र लवङ्गलतापदं स्त्रीत्वेन करुणरसपरिपोषार्थमेव । तेन करुणावेव रसनायकौ ॥

अथ स्पष्टं तं तदस्थमेव कारुण्योद्रेकात्सुवन्नन्दनान्योक्त्या स्वाशिषं व्यनक्ति—

खल्लोकस्य शिखामणिः सुरतरुग्रामस्य धामाद्भुतं

पौलोमीपुरुहूतयोः परिणतिः पुण्यावलीनामसि ।

सत्यं नन्दन किं त्विदं सहृदयैर्नित्यं विधिः प्रार्थ्यते

त्वत्तः खाण्डवरङ्गताण्डवनटो दूरेऽस्तु वैश्वानरः ॥ ५५ ॥

खल्लोकस्येति । हे नन्दन अयि सुरोद्यान, त्वं खल्लोकस्येन्द्रलोकस्य शिखामणिः शिरोरत्नवदलंकारीभूतमित्यर्थः । तथा । सुरेति । सुराणां देवानां ये तरवस्तेषां कल्पद्रुमाणां यो ग्रामः समूहस्तस्येत्यर्थः । अद्भुतमाश्चर्यकरं धाम स्थानम् । तथा । पौलोमीति । शचीतद्रमणयोः । पुण्येति । सुकृतपङ्कीनामिति यावत् । परिणतिः परिपाकोऽसीति सत्यम् । किं तु सहृदयैः सुधीभिरेदं विधिर्दैवं, ब्रह्मा वा नित्यं प्रार्थ्यते याच्यत इत्यन्वयः । इदमिति किं तदाह—त्वत्त इत्यादिचतुर्थचरणेन । खाण्डवेति । खाण्डवमेतज्जामकमैन्द्रं वनं प्रसिद्धमेव । तदेव रङ्गो नृत्यभूविशेष-
स्तत्र ताण्डवमुद्धतनृत्यं तत्र नट इव पटुरेतादृशो वैश्वानरो दावाभिस्त्वत्तः सका-
शादूरेऽस्त्विति । तस्मादचिन्त्यमहिम्नोऽपि तवैतस्मानृपकुमाराद्भयं भातीत्यतः सावधानेन भाव्यमिति भावः । अत्र ललितो नायकः । भयानको रसः । रूपकम-
लंकारः । किंच खाण्डवरङ्गेल्यादौ रौद्ररसोऽपि परिस्फुरतीति विबुधैर्ध्येयम् ॥

ततः स तटस्थोऽपि स्वमनोरथमङ्गदुःखं तं पण्डितं प्रति कीरान्योक्त्या व्यनक्ति—

स्वस्वव्यापृतिमग्नमानसतया मत्तो निवृत्ते जने
चञ्चूकोटिविपाटितारलकुटो यास्याम्यहं पञ्जरात् ।

एवं कीरवरे मनोरथमयं पीयूषमास्वादय-

त्यन्तः संप्रविवेश चारणकराकारः फणिग्रामणीः ॥ ५६ ॥

स्वस्वेति । जने लोके । स्वस्वेति । स्वस्वव्यापारसमासक्तचित्ततथेत्यर्थः । मत्तो मत्सकाशात् । निवृत्ते परावृत्ते सति । एतेनैकान्तलाभः सूच्यते । चञ्चिविति । चञ्चवाः कोटिरग्रं तेन विपाटितो विदारित आरलकुट आराख्यलोहशलाकाविकृष्टकाष्ठविशेषो येन स तथेत्यर्थः । अत्र 'विदारिताररपुटः' इति पाठः प्रामाणिकः अररपुटं कपाटपुटम् । 'कपाटमररं तुल्ये' इत्यमरः । एतादृशः सन्नहं पञ्जरायास्याम्युद्गीय गमिष्यामीति योजना । एवं कीरवरे शुक्रश्रेष्ठे । मनोरथमयं मनोराज्यं कविकारं पीयूषममृतमास्वादयत्यास्वादग्रहणपूर्वकं पिबति सतीति यावत् । अन्तः पञ्जराभ्यन्तरे । चारणेति । गजशुण्डाकार इत्यर्थः । महतोऽप्यहः स्वल्परन्ध्रेऽपि प्रवेशो लोके प्रसिद्ध एवेति नानुपपत्तिः । फणीति । सर्पश्रेष्ठः संप्रविवेशेति संबन्धः । तस्मादीश्वर एवैतत्संकटादभिरक्षत्वित्याशयः । अत्र करुणो रसः सचिन्तो नायकः । रूपकलुप्तोपमे अलंकारौ ॥

एवं नृपकुमारपण्डितवरतद्गुह्यतटस्थानां परस्परं संवादे जायमानेऽकस्मादन्तःपुराद्धर्म्यमधिरूढां तद्धर्मपत्नीं निरीक्ष्य व्याकुलमनसः काञ्चित्तरुणसदस्यान्प्रति एव पण्डितवरः कुरङ्गान्योक्त्योपदेशं व्यनक्ति—

रे चाञ्चल्यजुषो मृगाः श्रितनगाः कल्लोलमालाकुला-

मेतामम्बुधिकाभिनीं व्यवसिताः संग्राहितुं वा कथम् ।

अत्रैवोच्छलदम्बुनिर्भरमहावर्तैः समावर्तितो

यद्भावेव रसातलं पुनरसौ यातो गजग्रामणीः ॥ ५७ ॥

रे चाञ्चल्येति । शूयम् । श्रितेति । 'शैलवृक्षौ नगौ' इत्यमरादाश्रितकूलद्रुमाः सन्त इत्यर्थः । एतेन विवक्षितयुवकर्तृकयुवतिविशेषनिरीक्षणे सभास्तम्भादिना निवृत्तत्वं ध्वन्यते । कल्लोलेति । महोर्मिपङ्क्तिरसंपत्तिमतीमित्यर्थः । एतां प्रत्यक्षाम् । एतेन नैवास्माभिरिदमनुष्ठितमिति वृथैवायमुपालम्भ इत्यापादनं व्युदस्तम् । अम्बुधीति । समुद्रगाम् । गङ्गारूपां नदीमिति यावत् । एवं चोत्तरार्धवक्ष्यमाणार्थयोग्यता

Digitized by Arya Samaj Foundation Chennai and eGangotri

द्योत्यते । संग्राहितुं प्रवेष्टुमिति यावत् । कथं वा व्यवसिताः कृतव्यापारा भवयेति
संबन्धः । ननु किमत्रानिष्टमिति चेत्तत्राह—अत्रैवेत्युत्तरार्धेन । उच्छलदूर्ध्वं
गच्छत्तच्च तदम्बु च तस्य यो निर्भर आधिक्यं तेन ये महावर्ताः 'स्यादावर्तोऽम्भसां
भ्रमः' इत्यमरात्प्रसिद्धा महान्तो जलभ्रमास्तैरित्यर्थः । एवकारेण कान्तान्तरे तथा
नाशसंभावनासत्त्वेऽपि नास्यामसाविति शङ्का परास्ता । समावर्तितो भ्रामितः । असौ
महत्त्वेन प्रसिद्धः । अत एव—गजेति । करीन्द्रः पुनर्ग्रावेव पाषाणवदित्यर्थः ।
यद्यस्माद्रसातलं यात इत्यन्वयः । तस्मादयमनुचितारम्भ एव भवतामिति भावः ।
अत्र भयानकरौद्रौ रसौ । मूर्खा नायकाः । उपमालंकारः ॥

अथेममभिनवं रोषपरुषं ध्वनिमाकर्ष्य चकितमवलोकयन्तं स्वपोतं सैव युवरा-
जयुवतिः परिसान्त्वयति—पिबेति सिंहशिशुकान्योक्त्या ।

पिब स्तन्यं पोत त्वमिह मददन्तावलधिया
द्वगन्तानाधत्से किमिति हरिदन्तेषु परुषान् ।

त्रयाणां लोकानामपि हृदयतापं परिहर-

न्नयं धीरं धीरं ध्वनति नवनीलो जलधरः ॥ ५८ ॥

हे पोत अयि बालक, त्वमिह मदीयपयोधरमण्डले स्तन्यं पिबेत्यन्वयः । ननु
पिबाम्येव स्तन्यं किमित्ययं निरनुयोज्यानुयोग इत्यत आह—मदेत्यादिपूर्वार्धशेषेण ।
त्वम् । मदेति । मदो यौवनादिविकारस्तद्वत्प्रधानाश्च ते दन्तावलाश्च 'दन्ती दन्ता-
वलो हस्ती' इत्यमराद्भज्येति गन्धद्विपादिवत्समासः । तेषां या धीर्भ्रान्त्या तद्बुद्धि-
स्तयेत्यर्थः । इह प्रत्यक्षेषु । हरिदिति । दिक्प्रान्तेष्विति यावत् । परुषान्रोषक-
षायितानेतादृशान्द्वगन्तान्किमिति कुतो नु हेतोरनाधत्से प्रसारयसीति संबन्धः ।
न च युक्तमेव वध्यबुद्ध्या नेत्रकोणसंचारणं तद्बुद्धेर्भ्रमजन्यत्वादित्याह—त्रयाणामि-
त्युत्तरार्धेन । यतोऽयं प्रत्यक्षः । एतेनाश्रदेयनिरासः । त्रयाणामपि । एवंच महा-
महिमत्वं द्योतितम् । लोकानां भूरादीनाम् । हृदयेति । अमृतवृष्ट्यान्तस्तापं परि-
हरन्सज्जत एव धीरं धीरं यथा स्यात्तथा परमगम्भीरमित्यर्थः । नवोऽभिनवः स
चासौ नीलो जलधरो मेघ एव ध्वनतीति योजना । तस्माच्छान्तो भवेति भावः ।
अत्रोदात्तो नायकः । वीरो रसः । भ्रान्तिरलंकारः ॥

एवं पुत्रं समाधाय तं पण्डितवरं सा नृपकुमारतरुणी नीरदान्योक्त्या मधुर-
ध्वनिभाषणं प्रार्थयते—

धीरध्वनिभिरलं ते नीरद मे मासिको गर्भः ।

उन्मदवारणबुद्ध्या मध्येजठरं समुच्छलति ॥ ५९ ॥

धीरेति । हे नीरद, ते तव । धीरेति । गभीरारावैरित्यर्थः । अलं पर्याप्तम् । तत्र हेतुमाह—म इत्यादिशेषेण । मे मम मासिको मासमात्रकालिको गर्भः । गर्भस्थः सुत इति यावत् । उन्मदेति । उन्मत्तमातङ्गभ्रान्त्येत्यर्थः । मध्येजठरं जठरस्य मध्य इति यावत् । समुच्छलति सम्यगुद्भानं करोतीति योजना । तस्मान्मधुरं वक्तव्यमित्याशयः । अत्रोक्ता एव नायकादयः ॥

अथ पुनरपि तैजसप्रकृतिकत्वेनातिचञ्चलं खवालं प्रति सैव परिसान्त्वयति—
वेतण्डेति सिद्धान्तोक्त्या ।

वेतण्डगण्डकण्डूतिपाण्डित्यपरिपन्थिना ।

हरिणा हरिणालीषु कथ्यतां कः पराक्रमः ॥ ६० ॥

वेतण्डेति, वेतण्डा गजास्तेषां ये गण्डाः कपोलास्तेषां यत्कण्डूतिपाण्डित्यं तस्य यः परिपन्थी प्रतिस्पर्धी तेनेत्यर्थः । एतादृशेन हरिणा सिंहेन । हरिणेति । मृगपङ्क्ति-
वित्यर्थः । कः पराक्रमः कथ्यताम्, अपि तु न कोऽपि कथ्यतामिति संबन्धः । तस्मादेते स्वाश्रितास्त्वया यथाहं पूजनीयास्तथा परिपालनीया एवेति भावः । अत्र धीरो नायकः । करुणो रसः ॥

ततस्तत्पितासौ नृपकुमारः कंचिदागतं नीचजनं सत्कुर्वस्तेन पण्डितमण्डनीभू-
तेन सद्गुरुणा कमलान्योक्त्या प्रबोध्यते—

नीरात्रिर्मलतो जनिर्मधुरता रामामुखस्पर्धिनी

वासः किं च हरेः करे परिमलो गीर्वाणचेतोहरः ।

सर्वस्वं तदहो महाकविगिरां कामस्य चाम्भोरुह

त्वं चेत्प्रीतिमुरीकरोषि मधुपे तत्त्वां किमाचक्ष्महे ॥ ६१ ॥

नीरादिति । हे अम्भोरुह, तव निर्मलतो नीराज्जनिरुत्पत्तिः । न च संबुद्धौ-
वास्य गतार्थत्वात्पौनरुक्त्यापत्तिः । तत्पदस्य योगरूढत्वेऽपि 'रुढिर्योगमपहरति'
इति न्यायेन शीघ्रोपस्थित्या च पद्ममात्रपरत्वात् । किंच तव मधुरता जहत्स्वार्थया
'यज्ञायां घोषः' इत्यादिवत्त्वन्मधुमाधुरीत्यर्थः । रामेति । यावत्स्त्रीगुणा या रमणी
तस्या यन्मुखं निरुक्तलक्षणया तदेकदेशोऽधरस्तत्स्पर्धिनी स्वाधिक्येन तद्विरोधि-

Digitized by Arya Samaj Foundation Chennai and eGangotri

नीत्यर्थः । यद्वा मधुरता 'मुखरुचा सौधाधरोमाधुरी' इत्यादिवत्सुन्दरतव । तथाच नोक्तलक्षणाद्वयायासः । एवं किंच । तवेति वास इत्यत्र परिमल इत्यत्र च ज्ञेयम् । गीर्वाणा देवाः । तत्तस्मादहो इत्याश्चर्ये । त्वं महाकविगिरां सर्वस्वं सर्व-
त्रोपमानयोग्यत्वात्तथा कामस्य सर्वस्वम् । 'अरविन्दमशोकं च' इति प्रथमवाण-
त्वात् । असि । अथ त्वं चेन्मधुपे भृङ्गे, पक्षे मधुपे नीचे, प्रीतिमुरीकरोषि
स्त्रीकरोषि तत्तर्हि त्वां किमाचक्ष्महे कथयामः न किमपि वदाम इत्यर्थः । 'यस्य'
इति पाठे यस्य तव नीरादित्यादि योजयित्वा हे अम्भोरुह, तत्त्वमहो महाकवी-
त्यादि योज्यम् । तस्मादिदं नैव कार्यमिति तात्पर्यम् । अत्र मूढो नायकः । क्लेष-
प्रतीपावलंकारौ ॥

किंच बलवच्छत्रूपेक्षा नैव कार्येति गजान्योक्त्या व्यनक्ति—

लीलामुकुलितनयनं किं सुखशयनं समातनुषे ।

परिणामविषमहरिणा करिनायक वर्धते वैरम् ॥ ६२ ॥

लीलेति । परिणामे विषमो यो हरिस्तेनेति सहाय्ये तृतीया । स्पष्टमेवान्यत् ।
तस्मात्सावधानो भवेति भावः । अत्र प्रमत्तो नायकः । भयानको रसः । लुप्तो-
पमालंकारः ॥

एवं निरुक्ताचार्यवचसि विश्वासदाढ्यार्थं कश्चित्तटस्थस्तं राजसुतं प्रति 'सकृज्ज-
ल्पन्ति पण्डिताः' इति वचनात्तद्वचोदौर्लभ्यादि द्योतयन्सामान्यतो विदुषां वचसः
प्रेक्षापूर्वकत्वाच्चलार्थकत्वे ध्वनयति—

विदुषां वदनाद्वाचः सहसा यान्ति नो बहिः ।

याताश्चेन्न पराञ्चन्ति द्विरदानां रदा इव ॥ ६३ ॥

विदुषामिति । न पराञ्चन्ति वैयर्थ्यादिद्वारा नैव पराञ्जुखीभवन्तीत्यर्थः । तत्र
दृष्टान्तं स्पष्टयति—द्विरदानामिति शेषेण । 'द्विरदोऽनेकपो द्विपः' इत्यमराद्भजाना-
मिति यावत् । रदा इव दन्ता इवेत्यर्थः । वाचां नैसर्गिकनैर्मल्यशालित्वेन दृढत्वा-
दिसंपूर्णगुणवत्त्वेनाचलत्वेन च पुंस्त्वेनोपमानमिति रदा इवेत्यनेन ध्वन्यते । तस्मा-
त्त्वयैतद्वाक्यं श्रद्धेयमेवेति भावः । अत्र धीरो नायकः । पाण्डित्यवीरो रसः ।
पूर्णोपमामात्रमलंकारः ॥

अथ स एव पण्डितवरः प्रकृततटस्थं प्रति किमिति त्वमस्य मयि विश्वासं जन-
यसि, यद्यप्ययं वदान्यस्तथाप्यपरीक्षक इति विश्वासभावाभावयोरप्यस्माकं तु फलं
पामरैस्तुल्यमेव भवतीति कल्पद्रुमान्योक्त्या व्यनक्ति—

औदार्यं भुवनत्रयेऽपि विदितं संभूतिरम्भोनिधे-
र्वासो नन्दनकानने परिमलो गीर्वाणचेतोहरः ।

एवं दातृगुरोर्गुणाः सुरतरोः सर्वेऽपि लोकोत्तराः
स्यादर्थिप्रवरार्थितार्पणविधावेको विवेको यदि ॥ ६४ ॥

औदार्यमिति । संभूतिरुत्पत्तिः । परिमल इति । इदं पद्यं यद्यपि 'नीरान्निर्मलतः' (१।६१) इति प्राक्तनपद्ये पठितत्वाद्विशेषणपदविशिष्टमपि पुनरुक्तमेव, तथापि वक्तुर्भयत्राप्येकत्वानीत्युपदेशावेशवशेन पौर्वापर्यानुसंधानहीनतया तथा प्रयुक्तमपि नैवं दोषावहम् । प्रत्युत रसनिर्भरपोषकत्वाद्गुणावहमेव । एवमेव नैषधीयचरितेऽपि कीर्तिमण्डलपदं प्राथमिकपद्यद्वयेऽपि पठितं प्रसिद्धमेव । अत्र विशेषणचतुष्टयेऽपि सुरतरोरिति संबन्धनीयम् । तेनास्य क्रमात्कीर्तिसमुत्पत्तिनिवसतिगुणसंपत्तीनां लोकोत्तरत्वं द्योत्यते । एवं निरुक्तप्रकारेण दातृगुरोर्वेदान्यमान्यस्येत्यर्थः । सुरेति । कल्पद्रुमस्येति यावत् । अत्र 'दातृगुरो सुरतरो' इति संबुध्यन्तपाठे तवेत्यध्याहार्यम् । सर्वे संपूर्णा अपि गुणास्तदा लोकोत्तरा एव । अचिन्त्या एव स्युरिति शेषः । तदा कदेत्यत्राह—स्यादित्यादिचरमचरणेन । यदि । अर्थाति । अर्थिनां सामान्यतो यावद्याचकानां प्रवरमुत्कटं यदर्थितं तस्य योऽर्पणविधिर्दानविधिस्तस्मिन्विषय इत्यर्थः । एकः केवलो विवेको योग्यतादिविचारः स्यादित्यन्वयः । तस्मादनेन विवेक एव संपादनीय इत्याशयः । इहोदात्तो नायकः । दानवीरो रसः । विनोक्तिरलंकारः ॥

एवं वदति सति पण्डितवरे तदैश्वर्यमसहमानः कश्चन पिशुनः प्रकृतराजकुमारं भ्रूसंज्ञयैवायं त्वद्गुरुरपि त्वामविवेकिनमेव मनुत इति किमस्मिन्कृतघ्ने विफलभक्तिसंपादनेनेति सूचयन्वहिरेव बहुतरविनयवानकस्मान्मृगयां विधायागच्छन्तं व्याधं मयेदं विश्वासेन मृगादिहिंसनमनुचितमेव क्रियत इति कंचिदुदासीनं प्रति जल्पन्तं सन्तमालक्ष्य तेनैव पण्डितवरेण प्रस्तुताङ्कुराख्यकिरातान्योक्त्या निन्द्यते—

एको विश्वसतां हराभ्यपघृणः प्राणानहं प्राणिना-
मित्येवं परिचिन्त्य मात्ममनसि व्याधानुतापं कृथाः ।

भूपानां भवनेषु किंच विमलक्षेत्रेषु गूढाशयाः

साधूनामरयो वसन्ति कति न त्वत्तुल्यकक्षा नराः ॥ ६५ ॥

एक इति । रे व्याध, त्वमहमपघृणः । 'कारुण्यं करुणा घृणा' इत्यमरादपगता घृणा दया यस्मात्स तथा । निर्दय इत्यर्थः । अत एव विश्वसतां हरितनृणादिदर्श-

नेन सदयत्वादिविश्वासशालिनामित्यर्थः । एतादृशां प्राणिनां मृगादिजीवानां प्राणा-
नेक एव हरामीत्येवमात्ममनसि स्वचेतसि परिचिन्त्यानुतापं संतापं मा कृथाः ।
नैव कुर्वन्ति संबन्धः । 'मा स्म' इत्यपि पाठः । तत्र हेतुः—भूपानामित्युत्तरार्धेन ।
गूढेति । अप्रकटपरघातकरणाद्यभिप्राया इति यावत् । एतादृशाः । तत्रापि साधू-
नामरयः । अत एव—त्वत्तुल्येति । त्वया सह तुल्या समाना कक्षा गूढहिंसना-
दिकल्पना येषां ते तथा । एतादृशो नराः । 'खलाः' इत्यपि पाठः । कति न वस-
न्ति । अपि तु सहस्रशो वसन्तीति योजना । तस्माद्भवता निरुक्पिण्डानात्मसा-
म्येनानुसंधायोक्तानुतापस्त्याज्य एवेति भावः । अत्र शठो नायकः । कर्णो रसः ।
अलंकारस्तूक्त एव ॥

ततोऽतिक्षुब्धचेतस्तया स एव पण्डितः पृथ्वीमप्युपालभते—

विश्वास्य मधुरवचनैः साधून्ये वञ्चयन्ति नम्रतमाः ।

तानपि दधासि मातः काश्यपि यातस्तवापि च विवेकः ॥६६॥

विश्वास्येति । हे मातः काश्यपि । 'क्षोणी ज्या काश्यपी क्षितिः' इत्यमरादयि
मातर्धरणीत्यर्थः । त्वं तानपि दधासि । अतस्तवापि च विवेको यातो गत एवेत्य-
न्वयः । तान्कानित्यत्राह—विश्वास्येति पूर्वार्धेन । ये नरा नम्रतमाः सन्तो मधुर-
वचनैः साधून्विश्वास्य वञ्चयन्तीति संबन्धः । अत्र काश्यपिपदेन विवेकार्हेत्वं
द्योत्यते । इह प्रौढा नायिका । उक्त एव रसः । काव्यलिङ्गमलंकारः ॥

एवं पण्डितवरं रुष्टमालक्ष्य स राजकुमारः परिसान्त्वयन्सामान्यतो विदुषः
स्तौति—

अन्या जगद्धितमयी मनसः प्रवृत्ति-

रन्यैव कापि रचना वचनावलीनाम् ।

लोकोत्तरा च कृतिराकृतिरार्तहृद्या

विद्यावतां सकलमेव गिरां दवीयः ॥ ६७ ॥

अन्येति । निरुपमगुणत्वेन विलक्षणैवेत्यर्थः । कृतिराचारः । दवीयः । 'दवी-
यश्च दविष्टं च सुदूरे' इत्यमरादतिदूरमेवास्तीत्यन्वयः । इह ललितो नायकः ।
अद्भुतो रसः । मेदकातिशयोक्तिरलंकारः ॥

अथ स एव नरवरकुमारस्तमेव स्वगुरुं प्रति निजापराधक्षमापनप्रार्थनं
व्यनक्ति—

आपद्रुतः खलु महाशयचक्रवर्ती

विस्तारयत्यकृतपूर्वमुदारभावम् ।

कालागरुर्दहनमध्यगतः समन्ता-

लोकोत्तरं परिमलं प्रकटीकरोति ॥ ६८ ॥

आपद्रुत इति । महाशयेति । महान्विशालो गम्भीरश्चाशयोऽभिप्रायो येषां
तेषां बुद्धिशालिनां पुंसां यश्चक्रवर्ती । सार्वभौम इत्यर्थः । स कश्चिद्धीरवरस्तावदा-
पद्रुतोऽपि विपद्रुस्तोऽपि । एवं चात्र सावधानत्वानर्हत्वं ध्वन्यते । अकृतेति ।
पूर्वं कृतः प्राक्केनचिदनुष्ठित इति कृतपूर्वः । तादृशो न भवतीत्यकृतपूर्वस्तम् ।
विचित्रमिति यावत् । एतादृशमुदारभावमौदार्यमित्यर्थः । विस्तारयति खल्विति
योजना । उक्तमेवार्थं दृष्टान्तेन द्रढयति—कालेति । कृष्णागरुसंज्ञकः प्रसिद्धश्चन्द्र-
नविशेषः । दहनेति । दहनो वह्निस्तस्य मध्यस्तं गतोऽपि परमदह्यमानोऽपीत्यर्थः ।
समन्तात्परितः, नत्वेकदेशे । तत्रापि लोकोत्तरमलौकिकं न तु सामान्यं परिमलं
सुगन्धं प्रकटीकरोतीति संबन्धः । तस्मान्मदपराधाः श्रीमद्भिः स्वाभाव्यादेव
क्षम्यन्ते, तथाप्यधीरतयाहं व्यर्थमेव प्रार्थयामीत्याशयः । अत्र धीरो नायकः ।
निरुक्त एव रसः । दृष्टान्तोऽलंकारः ॥

न चास्त्वेवमस्माकं स्वभावाच्छमस्तथापि त्वयि राजप्रकृतित्वेन 'यौवनं धनसं-
पत्तिः प्रभुत्वमविवेकिता । एकैकमप्यनर्थाय किमु तत्र चतुष्टयम् ॥' इति, 'यत्र
श्रीयौवनं वापि शारदा वापि तिष्ठति । तत्र सर्वान्धता नित्यं मूर्खत्वमपि जायते ॥'
इति च बृहन्नारदीये कपिलाचार्यवचनाच्च मद्भवसा 'हितं मनोहारि च दुर्लभं वचः'
इति न्यायेन कोपश्चेदनुचितमेवेति वाच्यम् । गुरुणा भवादृशमस्मदेकहितार्थं
कोपघटितत्वेन परुषवाक्यस्यापि काश्मीरकटुत्वतोषैकपोषकत्वादित्याशयेन महतां
कोपमपि सामान्यतो रम्यत्वेनैव वर्णयति—

विश्वाभिरामगुणगौरवगुम्फितानां

रोषोऽपि निर्मलधियां रमणीय एव ।

लोकंपृणैः परिमलैः परिपूरितस्य

काश्मीरजस्य कटुतापि नितान्तरम्या ॥ ६९ ॥

विधेति । विश्वस्मिन्नगति येऽभिरामाः सुन्दरा एतादृशा ये गुणास्तेषां यद्वीरवं
पौष्कल्यं तेन गुम्फिता प्रथितास्तेषामित्यर्थः । एतादृशां निर्मलधियां सुमनसां

रोषोऽपि कोपोऽपि रमणीय एवेति यथाश्रुतमेवान्वयः । अपिना हितोपदेशार्थं स चेत्किमु वक्तव्यमिति द्योत्यते । तत्र दृष्टान्तं सपृथयति—लोकमित्युत्तरार्धेन । लोकं जगत्पृणन्ति परितोषयन्तीति तथा तैः । काश्मीरेति । कुङ्कुमस्येत्यर्थः । इह नायकाद्युक्तमेव ॥

अथ श्रीमदग्रे क्षमादिप्रार्थनादावपि क्व नामास्माकं पामराणां सामर्थ्यमिति त्वविनयं व्यञ्जयन्नौद्धत्यं चापनयन्स एव राजकुमारः स्वस्य प्रकृतमेव गुरुं प्रति तन्माहात्म्यं ध्वनयति—

लीलालुण्ठितशारदापुरमहासंपद्गराणां पुरो

विद्यासद्मविनिर्गलत्कणमुषो वल्गन्ति चेत्पामराः ।

अद्य श्वः फणिनां शकुन्तशिशवो दन्तावलानां शशाः

सिंहानां च सुखेन मूर्धसु पदं धास्यन्ति शालावृकाः ॥७०॥

लीलेति । विद्येति । विद्याया ऋगादिचतुर्दशान्यतमाया यत्सद्म गृहं तस्माद्वि-
निर्गलन्तोऽवकरादिना सह च्यवन्तो ये कणा धान्यलेशा इवाक्षराद्यंशास्तान्मुष्णन्ति
स्तेयेनापहरन्ति ते तथा । एतादृशोऽत एव पामरा मादृशो नीचा जनाः । लीलेति ।
लीलया हेलया न त्वायासेन लुण्ठिता हठाद्गृहीताः । शारदायाः सरस्वत्या यत्पुरं
नगरम् । न तु गृहं नापि ग्रामः । तस्य महासंपद्गरा उत्कटैश्वर्यसंभारा यैस्ते तथा
तेषां भवादृशां निरतिशयविदुषां पुरोऽग्रे वल्गन्ति चेद्वदन्ति यदि तर्ह्यद्याधुनैव
श्वो वा फणिनां सर्पाणां मूर्धसु मस्तकेषु । शकुन्तेति । पक्षिपोताः । तथा दन्ता-
वलानां गजानाम् । मूर्धस्विति सर्वत्रानुषज्यते । शशाः प्रसिद्धा एव । एवं सिंहानां
मूर्धसु शालावृकाः श्वानो वा 'शालावृकाः कपिकोष्ठश्वानः' इत्यमरात्कोष्ठारः । पदं
चरणं सुखेनानायासेनैव धास्यन्ति स्थापयिष्यन्तीति योजना । 'मूर्धनि' इत्येक-
वचनान्तोऽपि पाठः । तत्राप्यनर्थान्तरमेव । तस्मात् 'नभः पतन्त्यात्मसमं पत-
त्रिणः' इति न्यायात्स्वशक्यनुसारेण स्वापराधक्षमापनार्थमेव मया यत्किञ्चिच्छ्रीम-
च्चरणनलिनाग्रे यथाकथंचित्प्रार्थ्यते । न तु पाण्डित्यप्रकटनार्थमतः क्षन्तव्यमेवेति
भावः । अत्रोदात्तो नायकः । पाण्डित्यवीरो रसः । यथासंख्यमलंकारः ॥

किंच न केवलं महतां क्रोपे कमनीयत्वमात्रं किंतु तत्कृतपरुषवाग्भिस्तर्जितानां
मादृशां शिष्याणां महत्त्वापादकत्वमपीति स एव राजकुमारः प्रकृतं स्वगुरुं प्रति
द्योतयति—

गीर्भिर्गुरुणां परुषाक्षराभि-

स्तिरस्कृता यान्ति नरा महत्त्वम् ।

अलब्धशाणोत्कषणा नृपाणां

न जातु मौलौ मणयो वसन्ति ॥ ७१ ॥

गीर्भिरिति । नरा गुरुणां परुषाक्षराभिर्न तु तादृगर्थोभिर्गीर्भिस्तिरस्कृताः सन्तो महत्त्वं यान्तीति संबन्धः । तमेवार्थमर्थान्तरन्यासेन द्रढयति—अलब्धेति । न लब्धं शाणोत्कषणं यैस्ते तथा एतादृशो मणयो जातु कदाचिदपि नृपाणां मौलौ मुकुटे नैव वसन्तीत्यन्वयः । तस्मान्न मम रोषलेशोऽपीत्याशयः । तस्मादुक्ततिरस्करणमिष्टमेवेति भावः । इह धीरो नायकः । शान्तो रसः । अर्थान्तरन्यासोऽलंकारः ॥

एवं नरवरकुमारेण संप्रार्थितोऽपि प्रकृतः पण्डितः प्राक्तनं 'एको विश्वसताम्' (१।६५) इति पद्यावतरणे समुपक्षिप्तं कंचित्पिशुनं पुनरपि निन्दंस्तं स्वशिष्यं प्रति दुर्जनाः सर्वथा त्याज्या एव, नो चेद्राजैकानुवर्तिनीनां सर्वप्रजानामपि तथा-त्वापाताद्राष्ट्रभङ्गप्रसङ्ग इति द्योतयति—

वहति विषधरान्पटीरजन्मा

शिरसि मषीपटलं दधाति दीपः ।

विधुरपि भजतेतरां कलङ्कं

पिशुनजनं च विभर्ति यत्क्षितीन्द्रः ॥ ७२ ॥

वहतीति । पटीरजन्मा मलयजश्चन्दनविशेष इत्यर्थः । विषेति । सर्पानित्यर्थः । वहति धारयतीति यावत् । विषधरपदमत्र साभिप्रायम् । तेन तद्धारणानौचित्यं सूचितम् । दीपः शिरसि मषीपटलं दधातीति संबन्धः । मषीति । कज्जलभारमित्यर्थः । एवं वन्यग्राम्योदाहरणे स्फुटीकृत्य दिव्यमपि तद्विशदयति—विधु-श्चन्द्रः । अपिः समुच्चये । पूर्णचन्द्रोऽपि कलङ्कं भजतेतरामत्यन्तं सेवत इति यावत् । तत्र हेतुः—पिशुनेति शेषेण । चोऽप्यर्थे । यद्यस्मात्क्षितीन्द्रोऽपि न तु क्षुद्रोऽपि पिशुनजनं दुर्जनसंघं विभर्ति पोषयतीत्यन्वयः । यतो राजैव दुर्जनरज-कस्ततो दिव्यादिभिरपि यदा कलङ्कादिरङ्गीकृतस्तदा कैव कथा मनुष्याणामतस्त्व-येदं नैव कार्यमिति तात्पर्यम् । अत्र संबोध्यो नायकः । काव्यलिङ्गानुप्राणितगम्यो-त्प्रेक्षालंकारः । 'खलु विभर्ति क्षितीन्द्राः' इति पाठे त्वितरराजवत्तवापि पिशुन-पोषकत्वे लक्षप्रजानां तथात्वापत्त्या राष्ट्रभङ्गोऽश्वयंभावीत्यतस्तत्त्याज्यमेवेति भावः ॥

एवं गुरुवाक्यमाकर्ण्य स एव राजकुमारः खलानामपि सद्गुणोत्पादनार्थमनुरज्जनपूर्वकं सद्भिरपि संग्रहणं करणीयमेवेत्याकूतेन तथा स्वभाववत्तया तद्वर्णनं प्रणयति—सत्पुरुष इत्यादिद्वाभ्याम् ।

सत्पुरुषः खलु हिताचरणैरमन्द-

मानन्दयत्यखिललोकमनुक्त एव ।

आराधितः कथय केन करैरुदारै-

रिन्दुर्विकासयति कैरविणीकुलानि ॥ ७३ ॥

सदिति । पुरुष एव पूरुषः । संश्वासौ पूरुषश्चेति तथा । साधुजन इत्यर्थः । अनुक्त एवाप्रार्थित एव सन्नित्यर्थः । अखिलेति । सर्वजगदपीति यावत् । हितेति । तत्कल्याणव्यापारैरित्यर्थः । ननु तात्कालिकसुखाभासजनकैः स्रक्चन्दनाङ्गनासङ्गसंघटनैरिति यावत् । अमन्दं प्रचुरं यथा स्यात्तथा । आनन्दयति खलु संतोषयत्येवेत्यन्वयः । तदेवार्थान्तरन्यासेन द्रढयति—आराधित इत्युत्तरार्धेन । इन्दुः केनाराधितः सन्कैरविणीकुलान्युदारैः करैर्विकासयतीति कथयेति योजना । एतेन नेयं व्याप्तिरिति प्रत्युक्तम् । एवंच निरुक्तप्रयोजनार्थं सद्भिर्दुर्जना अपि रजनीया एवेति भावः । नो चेत्स्वभावमङ्गप्रसङ्ग इति तत्त्वम् । अत्र ललितो नायकः । क्रूणो रसः । उक्त एवालंकारः ॥

परार्थव्यासङ्गादुपजहदथ स्वार्थपरता-

मभेदैकत्वं यो वहति गुणभूतेषु सततम् ।

स्वभावाद्यस्यान्तः स्फुरति ललितो दातृमहिमा

समर्थो यो नित्यं स जयतितरां कोऽपि पुरुषः ॥ ७४ ॥

परार्थेति । स कोऽप्यनिर्वाच्यगुणगणः पुरुषो जयतितरामित्यन्वयः । तरपा परिच्छिन्नसर्वोत्कर्षवर्तनव्युदासः । कोऽसावित्यत आह—परार्थेत्यादिविशेषणत्रयेण । यः परार्थेति । परस्मा अयं परार्थः । स चासौ व्यासङ्गो व्यापारश्चेति तथा तस्मादित्यर्थः । स्वार्थेति । स्वपुरुषार्थपरायणतामपीति यावत् । उपजहदुपजहाति त्यजतीति तथैतादृशः सन् । अभेदेति । न विद्यते भेदो जलतरङ्गादिन्यायेन द्वैतावभासो यस्मिंस्तच्च तदेकत्वं चेति तथा । विशुद्धैकमिति यावत् । एतेनौपचारिकप्रेम प्रत्यस्तम् । सततं सर्वदा । इदं च देहलीदीपन्यायेनोभयत्राप्यन्वेति । तेन प्रेम्णः क्षणिकत्वं गुणानां च तथात्वं प्रत्युक्तम् । गुणेति । 'युक्ते क्षमादावृते

भूतम्' इत्यमराद्भूतपदस्य ऋतशब्दितसत्यार्थकत्वेनावधारणफलकत्वाद्गुणा एवेति
 तथा । तेषु मूर्तिमच्छान्त्यादिगुणेष्वित्यर्थः । सुजनेष्विति यावत् । वहति
 स्वीकरोतीति संबन्धः । पुनः कः सः । स्वभावादिति । यस्यान्तःस्वभावादेव न तु
 लोकप्रार्थनादिहेतोरित्यर्थः । अत एव ललितो निष्कामतया सुन्दरो दातृमहिमा
 वदान्यमाहात्म्यमित्यर्थः । 'उदात्त-' इति पाठे तु कर्मधारयः । स्फुरतीति
 योजना । एतेन निरतिशयोदार्यं सूचितम् । पुनः कः सः । समर्थ इति । यो
 नित्यं नतु क्षणमात्रं समर्थो दक्षः । अस्तीति शेषः । एतेनाचिन्त्यशक्तिमत्त्वं
 व्यज्यते । अत्र विशेषणत्रयेऽपि यथेच्छं हेतुहेतुमद्भावः । इह प्रथमे परमगुण-
 ज्ञत्वं द्वितीये वदान्यमान्यत्वं तृतीये तद्रक्षणक्षमत्वं च क्रमाद्धनितम् । तस्माद्भ-
 वादृशां महतां 'अयं निजः परो वेति गणना लघुचेतसाम् । उदाचरितानां तु
 वसुधैव कुटुम्बकम् ॥' इति वचनान्निरुपाधिकमेव सर्वानुग्रहशीलत्वमित्याकूतम् ।
 इह नायकाद्युक्तमेव ॥

अथ स तद्गुरुः सत्यमेव सर्वानुग्राहकत्वं स्वाभाव्यात्सतां तथापि भवादृशै
 राजकुमारैः सत्सङ्ग एव दुःसङ्गवर्जनपूर्वकं विधेय इत्यन्वयव्यतिरेकाभ्यामर्थान्तर-
 न्यासाभ्यामुपदिशन्व्याप्ती प्रतिबोधयति—वंशभव इत्यादिद्वाभ्याम् ।

वंशभवो गुणवानपि सङ्गविशेषेण पूज्यते पुरुषः ।

न हि तुम्बीफलविकलो वीणादण्डः प्रयाति महिमानम् ॥७५॥

वंशेति । वंशः कुलम्, पक्षे वेणुः । गुणः शमादिः, पक्षे तन्त्री । इह संबोध्यो
 नायकः । शिष्टं स्पष्टमेव ॥

अमितगुणोऽपि पदार्थो दोषेणैकेन निन्दितो भवति ।

निखिलरसायनमहितो गन्धेनोग्रेण लंशुन इव ॥ ७६ ॥

निखिलेति । नष्टपुंस्त्वाद्यापादकत्वात्तथात्वं बोध्यम् । यद्यपि तत्कामानां स
 निर्दुष्ट एव, तथापि तच्छास्त्रविदां पुष्ट्याद्यापादकपाकादावनुपयुक्तत्वाद्दुष्टत्वविवक्षयैव
 तथात्वेनोदाहृत इति ध्येयम् । नो चेत्तत्तत्कामुकेप्सितत्वेन किञ्चिदपि दुष्टं नैव स्या-
 दिति दिक् । अधिकं तु साहित्यसारे दोषरत्नादावस्माभिः प्रपञ्चितमित्यत्रोपरम्यते ॥

किञ्च सतां किञ्चिदपकारेऽपि दैववशादज्ञानादिना संपद्यमाने ते तावदुपकार-
 मेव कुर्वन्तीत्यतोऽपि सत्सङ्ग एव कर्तव्यो न तु कदाचिद्दुःसङ्गोऽपीत्याशयेन पुनः
 स एव सद्गुरुः प्रकृतमेव ननु वरकुमारं प्रतिबोधयति—

राक्षसैः परीताऽशोकवनिकायां परिवृता । अतएव विवशा पराधीना सती कामप्य-
निर्वाच्यमीत्यादिरूपमिति यावत् । एतादृशीं दशामवस्थां श्रयत्यवलम्बत इत्य-
न्वयः । तस्मादैश्वर्यमदेनापि नैव दुःसङ्गः कार्य इति तात्पर्यम् । इह मध्या स्वकी-
या नायिका । भयानको रसः । काव्यलिङ्गमलंकारः ॥

नन्वेवमपि सीतायाः किञ्चित्कालं लोकलीलान्यायेनैश्वर्यतिरोभावाभासेऽपि
पुनस्तन्निरतिशयत्वस्य रावणवधाद्युत्तरं सुप्रसिद्धत्वान्नैतन्निदर्शनेनैश्वर्यवत्त्वाद्धर्मक्षयेण
मुंसा दुर्मार्गप्रवृत्त्यादिना पापसंपादको दुःसङ्गः सर्वथा त्याज्य एवेति सिध्यतीत्य-
स्वरसात्स्मरनिदर्शनेन तद्वद्वयति स एव सद्गुरुः प्रकृतनृपतिसुतं प्रति—

पुरो गीर्वाणानां निजभुजबलाहोपुरुषिका-

महो कारंकारं पुरभिदि शरं संमुखयतः ।

स्मरस्य स्वर्वालानयनसुममालार्चनपदं

वपुः सद्यो भालानलभसितजालास्पदमभूत् ॥ ७९ ॥

पुर इति । गीर्वाणानां देवानां पुरोऽग्रे । अहो इत्याश्चर्यं । निजेति । निज-
स्यात्मनो यद्भुजबलं बाहुबलं तेन आहोपुरुषिका 'आहोपुरुषिका दर्पाद्या स्यात्सं-
भावनात्मनि' इत्यमराद्वेण धन्यमन्यता तामित्यर्थः । कारंकारं भूयः कृत्वेति
यावत् । पुरेति । साभिप्रायमिदम् । त्रिपुरदग्धर्यपीत्यर्थः । एवंच येन परमदु-
र्जयत्रिपुरासुरः सपरिवारपुरोऽपि क्षणाद्भस्मीकृतस्तत्र त्रिलोचने भगवति कैव
गणना पञ्चशरमशकस्येति द्योत्यते । शरं बाणं संमुखयतोऽभिमुखं संदधत इत्यर्थः ।
एतादृशस्य स्मरस्य मदनस्य वपुः शरीरम् । स्वरिति । स्वः स्वर्गसंबन्धिन्यो या
बाला अप्सरसस्तासां यानि नयनानि नेत्राणि तान्येव सुमानि सुष्ठु सुतरां वा मा
लक्ष्मीर्येषु तानि 'लक्ष्मीः पद्मालया' इत्यमरात्कमलानि तेषां या मालेव माला ।
कटाक्षपरम्परेति यावत् । तथा यदर्चनं पूजनं तस्य पदं स्थानं पात्रमित्यर्थः । एता-
दृशमपि सत् । सद्यस्तत्कालमेव, नतु विलम्बेन । भालेति । भालस्य धूर्जटिल-
लाटस्य संबन्धी योऽनलः पावकस्तेन यद्भसितजालं 'भूतिर्भसितभस्मनि' इत्यम-
राद्भस्मपुञ्जस्तस्यासदं स्थानमभूदिति सरलमेव । यस्माज्जगज्जयिनोऽपि मन्मथस्य
क्षणाद्भस्मीभूतत्वं सुप्रसिद्धमेव, तदा कैव कथाधुनिकवीराणाम् । अतो नैवैश्वर्या-
द्याश्रयेण धर्मविधानात्पापपरिजिहीर्षाशया तत्संपादको दुःसङ्गः कालत्रयेऽपि
विधेय इत्याशयः । इह साहसी नायकः । पूर्वार्धे वीरस्तृतीयपादे शृङ्गारश्चतुर्थपादे
करुणः सर्वैर्मिलित्वा शान्तश्च रसः । प्रतिकरोऽलंकारः ॥

एवं तदुक्तिं श्रुत्वा तत्रत्य एव प्रागुक्तः पिशुनस्तावद्विदूषकं इव तद्वाक्यस्य
अहहेति शब्दपूर्वकं हस्ताभिनयेनोपहासमेवाकरोत् । अतः क्रुद्धः स पण्डितवरः
पुनः स्फुटमेव मर्कटदृष्टान्तेन तन्निन्दनं ध्वनयति—

युक्तं सभायां खलु मर्कटानां
शाखास्तरूणां मृदुलासनानि ।

सुभाषितं चीत्कृतिरातिथेयी
दन्तैर्नखाग्रैश्च विपाटितानि ॥ ८० ॥

युक्तमिति । मर्कटानां सभायां तरूणां शाखाः मृदुलासनानि । तथा चीत्कृति-
श्चीत्कारः सुभाषितम् । तथा दन्तैर्नखाग्रैश्च विपाटितानि परस्परं विदारणान्याति-
थेयी अतिथौ साधुस्तथा । तत्पूजेल्यर्थः । इति युक्तं खल्विति योजना ॥

एवं श्रीगुरोः क्षोभमवलोक्य तदुपशमनार्थमतिनम्रीभूय 'भो भोः श्रीमदा-
चार्य, क्षम्यतामस्मदादीनामपराधकदम्बम्, तथा मया यत्किञ्चित्पृच्छयते प्रश्नप-
ञ्चकेन प्रपञ्चरहस्यं तन्निर्णीयोपदिश्यतां च' इति राजकुमारः संप्राथ्यं पृच्छति—

किं तीर्थं हरिपादपद्मभजनं किं रत्नमच्छा मतिः
किं शास्त्रं श्रवणेन यस्य गलति द्वैतान्धकारोदयः ।

किं मित्रं सततोपकाररसिकं तत्त्वावबोधः सखे

कः शत्रुर्वद खेददानकुशलो दुर्वासनानां चयः ॥ ८१ ॥

किं तीर्थमिति । तदुत्तरयति—हरीति । एवमेव प्रश्नोत्तरपरम्परेयं पर्यायचतु-
ष्टयेऽप्यग्रे बोध्या । अच्छेति । स्वच्छेल्यर्थः । विषयित्वस्वभावशाली राजतनूजो
भेदवादाभिनिवेशात्तत्प्रतिपादकशास्त्रेषु किमुत्तमं शास्त्रं यस्य श्रवणे तात्पर्यनिर्णये
जाते सति द्वैतं तिष्ठत्येव, येन विषयसुखं मोक्षसुखं चास्माकं स्यादित्याशयेन
पृच्छति—किं शास्त्रमित्यादिना । गुरुः स्वचातुरीमाहात्म्येन तदभिमतविशेषण
एवाद्वैतित्वेन तृतीयान्तविवक्षया समाधत्ते—श्रवणेनेति । द्वैतेति । दृश्यरूपध्वा-
न्ताभ्युदय इति यावत् । अत्र यच्छब्दानुरोधेन पूर्वं तच्छास्त्रं किमिति प्रश्नेऽपि
तच्छब्दाध्याहारो बोध्यः । सततेति । निरन्तरोपकारतत्परमित्यर्थः । मित्रम् ।
विशेषणादेवात्र क्लीबत्वम् । पुंलिङ्गपाठस्तु किं शास्त्रमित्यादिप्राक्तनप्रश्ने, तथा कः
शत्रुरित्याद्युत्तरप्रश्नेऽपि विशिष्टस्यैव पृष्टत्वेन तत्स्वारस्यान्मध्यवर्तिनः किं मित्रमि-
त्यादिप्रश्नस्यापि संदर्शन्यायेन तथैव वक्तुमुचितत्वादसततोपकाररसिकस्य तत्त्वा-
वबोधस्यादृष्टत्वेन तद्व्युदासार्थं निरुक्तविशेषणानुपेक्षणाच्चानुचित एव । हे सखे

इति संबोधनं तु हरिपादेत्यादिसमाधानपञ्चकेऽपि ज्ञेयम् । तेन सौहार्दातिशय-
ध्वननान्निरुक्तोत्तरेऽप्याश्वसनीयतमत्वं व्यज्यते । तत्त्वेति । अद्वयात्मसाक्षात्कारेति-
यावत् । अत्रैव सखे इति संबोधनप्रयोगादेतदपेक्ष्यान्यद्रहस्यं नैवेति द्योत्यते ।
एवं वदेति पदमपि प्रश्नपञ्चकेऽपि । तथा तदनुरोधात्त्वंपदाध्याहारश्च कर्तव्य-
एव । खेदेति । दुःखदानदक्ष इत्यर्थः । दुर्वासनानामन्तःकरणादिनिष्ठदुष्टसंस्का-
राणां चयः संघ एवेति योज्यम् । 'सखा' इति प्रथमान्तपाठः 'संचयः' इति
पाठश्च कः सखेल्थ्याहारापत्तेः क्रमभङ्गापत्तेः प्रश्नसरणित्यागापत्तेः सखिमित्रयो-
वान्तरविशेषेऽपि हितकारित्वाविशेषेण पौनरुक्त्यापत्तेः खेददानकुशल इत्यत्रापि
क्रमभङ्गभिया प्रश्नान्तरत्वाद्यापत्तेरन्यथा दुर्वासनेत्यादावनन्वितत्वापत्तेश्च संबुध्यन्त-
पाठेऽपि क्रमभङ्गदोषस्य तु प्रथमे चरण एवाविशिष्टपृष्ठत्वेन पराकरणीयत्वादनुचित-
एव । तथा 'सम्'पदेन गुणानाधानात्प्रत्युत पदचतुष्टयसमासघटकत्वाच्च तस्य
मधुररसे प्रकृतेऽनुपयुक्तत्वाच्च तथैव सोऽपीति ध्येयं धीरैः । अत्र किं शास्त्रमि-
त्यादिविशिष्टप्रश्नत्रयेऽपि क्रमाद्धर्ममीमांसायाः सुग्रीवादिवद्यत्किंचित्कालावच्छेदेनो-
पकारपरायणमित्रस्य, शिशुपालादिलक्षणस्य खेददानाकुलस्य शत्रोरपि व्युदासः
सूचितः । तस्माद्धरिपादपद्मभजनादिचतुष्टयं पुमर्थचतुष्टयेच्छुना संपादनीयमेव
तथा दुर्वासनाध्वंसनं चेति तत्त्वम् । इह बुभुक्षुर्नायकः । शान्तो रसः । उक्ति-
प्रत्युक्तिरलंकारः ॥

अथैवं निरुक्तराजपुत्रः सद्गुरुक्तं सकलपुरुषार्थनिदानमवधार्य परमं परितुष्ट-
इति कश्चित्तत्रैवोपविष्टो दुष्टो दृष्ट्वा मैनाकदृष्टान्तेन तन्निन्दनमेव व्यङ्ग्यमर्यादया
व्याचष्टे—

निष्णातोऽपि च वेदान्ते साधुत्वं नैति दुर्जनः ।

चिरं जलनिधौ मग्नो मैनाक इव मार्दवम् ॥ ८२ ॥

निष्णातोऽपीति । निष्णातो नितरां स्नात इव । निमग्नोऽपीत्यर्थः । अपिना
तदन्यस्य कैव कथेति ध्वन्यते । मार्दवं मृदुलम् । एवं च तवेदं वच्चकत्वमेवोपदे-
शवचनमिति तात्पर्यम् । इह धूर्तो नायकः । वीरो रसः । उपमालंकारः ॥

एवं निन्दनाकर्णनेनातिखिन्नः स गुरुः स्वगतमेवाद्वैतित्वाच्छेषेण गुणान्निन्दति—

नैर्गुण्यमेव साधीयो धिगस्तु गुणगौरवम् ।

शाखिनोऽन्ये विराजन्ते खण्डयन्ते चन्दनद्रुमाः ॥ ८३ ॥

नैर्गुण्यमेवेति नैर्गुण्यमेव साधीयः । 'साधीयान्सा-

धुवाढयोः' इत्यमरात्साध्वित्यर्थः । सष्टमेव धिगित्यादि । तदेवार्थान्तरन्यासेन द्रढयति—शाखिन इत्युत्तरार्धेन । शाखिनः 'वृक्षो महीरुहः शाखी' इत्यमराद्वृक्षा इत्यर्थः । चन्दनेति । अत्र यद्यपि द्रुमपदमधिकमेव तथापि वक्तुर्निर्वेदाविष्टचेत-
स्त्वन्वेनानवधानध्वनकमिति युक्तमेव । अत्र निर्विण्णो नायकः । शान्तो रसः ।
अर्थान्तरन्यासः श्लेषश्चालंकारः ॥

एतावदमानो मम धनयाच्चा मूल एवेति विभाव्य स एव पण्डितस्तन्निन्दां ध्वन-
यन्वृक्षजीवनमेव धन्यत्वेन वर्णयति—

परोपसर्पणानन्तचिन्तानलशिखाशतैः ।

अचुम्बितान्तःकरणाः साधु जीवन्ति पादपाः ॥ ८४ ॥

परेति । परं प्रत्यन्यं प्रति यदुपसर्पणं स्वीययोगक्षेमार्थमुपगमनं तेनानन्ता-
दुरन्ता या चिन्ता सैवानलोऽग्निस्तस्य याः शिखा ज्वालास्तासां शतानि तैरित्यर्थः ।
अत्रानन्तेत्यादिना दुःसहत्वं द्योत्यते । अचुम्बितेति । न चुम्बितमेकदेशेऽपि
स्पृष्टमन्तःकरणं येषां ते तथा एतादृशाः पादपा वृक्षाः । अत एव साधु शोभनं
यथा स्यात्तथा जीवन्तीति संबन्धः । तस्मादयाचितव्रतानामेव चारु जीवितम्,
नैवान्येषामिति तात्पर्यम् ॥ अत्राप्युक्तावेव नायकरसौ । अप्रस्तुतप्रशंसा परिकर-
श्चालंकारः ॥

अथैवं सद्गुरुनिर्वेदमालक्ष्य स राजपुत्रः श्रीगुरुं प्रति 'भो भो भगवन्, अनेन
तटस्थेन 'निष्णातोऽपि च' (१।८२) इत्यादि पद्यं यत्त्वां प्रत्युक्तं तत्त्वामुद्दिश्य
नैवोक्तम्, किं तु यन्मया पूर्वपद्ये 'किं शास्त्रम्' (१।८१) इत्यादिना मेदवादाभि-
निवेशेन पृष्टम्, तत्त्वादृशाचार्यचरणान्तेवासिनो मेऽनुचितमेवेत्यभिसंधाय मदुद्दे-
शेनैवोक्तम्, अतो नैतदपराधबुद्ध्या मनः खेदनीयमिति प्रार्थयंस्तेन सज्जनसामा-
न्यस्तुत्या ध्वनिपद्धतितः स्तौति—

शून्येऽपि च गुणवत्तामातन्वानः स्वकीयगुणजालैः ।

विवराणि मुद्रयन्द्रागूर्णायुरिव सज्जनो जयति ॥ ८५ ॥

शून्येऽपि चेति । सज्जन ऊर्णायुरिव लूताकीट इव शून्येऽपि च शून्यहृदये
पुंस्यपि विषये । पक्षे गृहाकाशदेशेऽपीत्यर्थः । स्वकीयेति । नैजवाग्मिन्वादिसद्धर्म-
संघैः । पक्षे सूत्रपटलैरित्यर्थः । गुणवत्तां पक्षद्वयेऽपि यथाक्रमं निरुक्तगुणवैशि-
ष्ट्यमिति यावत् । आतन्वान आतनोतीति तथा विस्तारयन् । अत एव विवराणि
दोषस्थानानि परच्छिद्वन्ति । पक्षे गुणवत्तादिगुणवत्ताणि मुद्रयन्मुद्रितानि कुर्वन् ।

आच्छादयन्नित्यर्थः । पक्षे संजातचक्राणि विदधन्सन् । द्राक् शीघ्रं जयतीति योजना । तस्मात्त्वत्पाटवमेवेदं यदनेन दूषितमपि मां भूषयसीति भावः । अत्र ललितो नायकः । शिष्यरतिभावो रसः । उपमालंकारः ॥

ततः पुनरपि खलमेव निन्दन्ध्वनितस्तमेव नरपतिसुतं स गुरुः स्तौति—खल इत्यादित्रिभिः ।

खलः सज्जनकार्पासरक्षणैकहुताशनः ।

परदुःखाग्निशमनो मारुतः केन वर्ण्यताम् ॥ ८६ ॥

खल इति । सज्जना एव कार्पासाः शुद्धत्वमृदुत्वादिसाधर्म्यात्तूलविशेषास्तेषां यद्रक्षणं विरोधिलक्षणया भक्षणं तत्रैकहुताशनः । मुख्योऽग्निरित्यर्थः । एतादृशः साधुबाधकः खल एको निर्णत इत्यर्थः । परेति । परेषां यानि दुःखानि तान्ये-
वाग्निस्तं शमयति पूर्ववद्विरोधिलक्षणयैव दीपयति तथा एतादृशो मारुतो वायुः परदुःखसंवर्धकः पुरुषः केन वर्ण्यताम् । न केनापीत्यर्थः । तस्य खलापेक्षयापि विचित्रदौष्ट्यादसाववाच्य एवेति भावः । अत्र दुःशठो नायकः । करुणो रसः । रूपकविशेषोऽलंकारः ॥

परगुह्यगुप्तिनिपुणं गुणमयमखिलैः समीरितं नितराम् ।

ललिताम्बरमिव सज्जनमाखव इव दूषयन्ति खलाः ॥ ८७ ॥

परगुह्येति । खला दुष्टा आखव इव मूषिका इव । ललिताम्बरमिव रम्यवसनमिव । परेति परेषामन्येषां यद्गुह्यं गोप्यं धनादि, पक्षे मेढ्रादि, तस्य या गुप्ति-
गोपनं तत्र निपुणम् । प्रवीणमित्यर्थः । कुत इत्यत्राह—गुणेति । शान्त्यादिगुणप्र-
चुरम् । पक्षे सूत्रविकारीभूतम् । अत एवाखिलैः सर्वैर्लोकैर्नितरां समभिलषितमिति यावत् । एतादृशं सज्जनं दूषयन्त्यारोपितदोषशुक्तं कुर्वन्ति । पक्षे खण्डयन्तीत्य-
न्वयः । एते यद्यपि तथा वर्तन्ते तथापि त्वं तु नैवमसीत्याशयः । अत्र नायका-
दिकं तूक्तमेव । उपमालंकारः ॥

यशःसौरभ्यलशुनः शान्तिशैत्यहुताशनः ।

कारुण्यकुसुमाकाशः खलः सज्जनदुःखलः ॥ ८८ ॥

यश इति । यश एव सौरभ्यं सौगन्ध्यं तस्य लशुन इव लशुनः । स यथा कालत्रयेऽपि सौरभ्यानुत्पत्तिस्थानमेव तद्वदयं स्वप्नेऽपि यशोनुत्पत्तिहेतुरेवेत्यर्थः । नास्तु यशः, शमश्चेदलम् । उक्तं हि वासिष्ठे—‘तपस्विषु बहुज्ञेषु याजकेषु नृपेषु च । बलवत्सु गुणादेषु सम्भवादेव राजते ॥’ इति । तत्राह—शान्तीति ।

शान्तिरेव शैत्यं तस्य हुताशन इवानुत्पत्तिस्थानत्वाद्भुताशनोऽभिरित्यर्थः । अथापि दया चेदुभयमप्येतद्भविष्यति । अत एवोक्तम्—‘वदनं प्रसादसदनं सदयं हृदयं सुधामुचो वाचः । करणं परोपकरणं येषां केषां न ते वन्द्याः ॥’ इति । तत्राह—कारुण्येति । कारुण्यमेव कुसुमं तस्याकाश इवानुत्पत्तिहेतुत्वादाकाश इत्यर्थः । एतादृशः खलः । अत एव—सज्जनेति । सज्जनानां यद्दुःखं तल्लाल्यादत्ते संपादयतीति तथा । साधुदुःखजनक इत्यर्थः । ‘दुःखदः’ इति पाठस्तु सरल एव । त्वं तु सज्जनसुखद एवेति भावः । अत्र रूपकल्लोपमाविशेषावलंकारौ । शेषं तु प्राग्वदेव ॥

एवं स राजकुमारः खलनिन्दामाकर्ण्य ततः परमक्षुब्धं श्रीगुरुमालक्ष्य ‘गुरुं प्रणतिभिः’ इति न्यायादुक्तनिन्दाप्रधानपद्यत्रयद्योतितस्वस्तुतितः प्रचुरप्रमुदितः संस्तं वृक्षान्योक्त्या प्रणमति—

धत्ते भरं कुसुमपत्रफलावलीनां

धर्मव्यथां वहति शीतभवां रुजं च ।

यो देहमर्पयति चान्यसुखस्य हेतो-

स्तस्मै वदान्यगुरुवे तरवे नमोऽस्तु ॥ ८९ ॥

धत्ते भरमिति । यो वक्ष्यमाणगुणगणस्तरवरः । कुसुमेति । भरं भारम् । अन्यसुखस्य हेतोरितरानन्दकरणार्थमित्यर्थः । न हि तेन तस्य किञ्चिद्वितम् । धत्ते धरति । तथा धर्मव्यथामातपपीडां शीतभवां हिमसंभवां रुजं पीडां च वहति । इदं वृद्ध्यादेरप्युपलक्षणम् । किं बहुना, देहमर्पयति । इन्धनाद्यर्थिभ्य इत्यर्थः । तस्मा-यित्यादि यथाश्रुतमेव योज्यम् । वदान्येति । अनेनैतादृशो दातृशिरोमणिस्त्वमेव, अहं तु वदान्याभास एवेति भावः । अत्र चरणत्रयेण क्रमेण विद्यासंभारसंभरण-श्रमशालित्वं खलपीडासहिष्णुत्वं प्राणप्रायव्रह्मविद्याप्रदातृत्वं चेति वदान्यगुरुत्वे हेतवो द्योतिताः । नमनेन च तत एव सर्ववन्द्यत्वं व्यज्यते । इहोदात्तो नायकः । दानवीरो भक्तिश्च रसः । काव्यलिङ्गमलंकारः ॥

अथायं निरुक्तापराधी तटस्थादिरपि मूढजनः श्रीमद्भिः करुणयानुग्राह्य एवेति श्रीगुरुं प्रार्थयन् राजकुमारस्तेन प्रबोध्यते—

हालाहलं खलु पिपासति कौतुकेन

कालानलं परिचुचुम्बिषति प्रकामम् ।

व्यालाधिपं च यतते परिरब्धुमद्वा

यो दुर्जनं वशयितुं तनुते मनीषाम् ॥ ९० ॥

हालाहलमिति । यो दुर्जनं वशयितुं मनीषाम् । 'बुद्धिर्मनीषा' इत्यमरात्तद्वृत्ति-
विशेषरूपामिच्छामित्यर्थः । तनुते विस्तारयति । स हालाहलम्, न तु जलम् ।
तत्रापि कौतुकेन, न तु मृतीच्छया । खलु निश्चितम् । विषमेवेत्यर्थः । पिपासति
पानकर्माकर्तुमिच्छति । तथा । कालेति । प्रलयकालीनवह्निम्, न तु सामान्या-
ग्निम् । तत्रापि प्रकाममत्युत्कटम्, न तु यत्किञ्चित् । तत्रापि परिचुचुम्बिषति
भूयोऽपि समन्तादपि वक्रसंयुक्तीकर्तुमिच्छति । न केवलमेतावदेव, किं तु—
व्यालेति । सर्पराजं तक्षकमपि । तत्राप्यद्वा साक्षादव्यवहितम् । तत्रापि परिर-
ब्धुम्, न तु द्रष्टुम् । यतते प्रयत्नं करोतीत्यन्वयः । तस्मादिदं दुर्घटमेवेति भावः ।
इह मूर्खो नायकः । औदासीन्यध्वनितः शान्तो रसः । दृष्टान्तविशेषोऽलंकारः ॥

ततः स तटस्थोऽपि स्वदोषमवधार्यानुतप्तस्तं पण्डितं व्याजनिन्दाघटिताप्रस्तु-
तप्रशंसारंकारेण पण्डितवरं मन्य इवोपालभते—

दीनानामिह परिहाय शुष्कसस्या-

न्यौदार्यं प्रकटयतो महीधरेषु ।

औन्नत्यं विपुलमवाप्य दुर्मदस्य

ज्ञातोऽयं जलधर तावको विवेकः ॥ ९१ ॥

दीनानामिति । हे जलधर, तावकस्त्वदीयः । अयं प्रत्यक्षः । विवेको विचारः ।
इह लोके दीनानामनन्यगतीनां कृषीवलानाम् । एतेनावश्यानुकम्पनीयत्वं व्यज्यते ।
तत्रापि । शुष्केति । शुष्कधान्यानि । एवं च तत्पुष्ट्यभावे तेषां मृत्युरेव स्यादिति
द्रुतपरितर्पणीयत्वमावेद्यते । परिहाय त्यक्त्वा । महीधरेति । पर्वतेष्वित्यर्थः ।
औदार्यं वृष्टिपुष्ट्या वदान्यत्वमिति यावत् । प्रकटयतः स्फुटीकुर्वतः । एतेनोप-
हासः सूचितः । एतादृशस्य दुर्मदस्य दुष्टश्चासौ मदश्चेति तथा । उन्मादस्येत्यर्थः ।
विपुलं प्रचुरमौन्नत्यमौत्कट्यमवाप्य प्राप्य । ज्ञातः 'प्रतीते' प्रथितख्यातवित्तविज्ञा-
तविश्रुताः' इत्यमराद्विख्यातोऽस्तीति संबन्धः । तस्मान्मादृशा दीनास्त्वयानुकम्प-
नीया एवेत्याशयः । इहाविवेकी नायकः । कृष्णो रसः । अलंकारस्तूक्त एव ॥

ततः स राजपुत्रः पण्डितस्य सान्त्वनं ध्वनयन्ननुग्रहाभ्यर्थनमपि सूचयन्सामा-
न्यतो महाधियामेव गुरुत्वं यावद्गुरुतरेभ्य इति स्पष्टयति—

गिरयो गुरवस्तेभ्योऽप्युर्वीं गुर्वीं ततोऽपि जगदण्डम् ।

तस्मादप्यतिगुरवः प्रलयेऽप्यचला महात्मानः ॥ ९२ ॥

गिरय इति । गुरवो महन्तः । उर्वीं पृथ्वी । जगदण्डं ब्रह्माण्डम् । प्रलय इत्याद्यतिगुरुत्वे हेतुगर्भं विशेषणम् । अचलत्वमत्र क्षोभशून्यत्वम् । उक्तं हि योग-
वासिष्ठे—‘अपि स्फुटति विन्ध्याद्रौ वाति वा प्रलयानिले । गुरुशास्त्रानुगो मार्गः
परित्याज्यो न धीमता ॥’ इति, ‘विचारदर्पणे लग्नां धियं धैर्यधुरं गताम् । आध-
यो न विलुम्पन्ति वाताश्वित्रानलं यथा ॥’ इति ‘नापदि ग्लानिमायान्ति हेमपद्मं
यथा निशि’ इत्यादि च । तस्माच्छ्रीमद्भिरस्मदादीनां सर्वानप्यपराधान्स्तोद्वास्-
दादयः सर्वेऽपि खलाः समनुग्राह्या एवेति भावः । अत्र धीरो नायकः । गुरु-
तिर्भावः । सारोऽलंकारः । तदुक्तं कुवलयानन्दकारिकासु—‘उत्तरोत्तरमुत्कर्षः सार
इत्यभिधीयते । मधुरं मधु तस्माच्च सुधा तस्याः कवेर्वचः ॥’ इति ॥

पुनरपि श्रीगुरुरिदं दुर्घटमेवेति मन्वानः खलनिन्दां व्यनक्ति—

व्योमनि वासं कुरुते चित्रं निर्माति यत्नतः सलिले ।

क्षपयति पवनं सलिलैर्यः क्षुद्रे चरति सत्कारम् ॥ ९३ ॥

व्योमनीति । यः क्षुद्रे । ‘क्षुद्रे स्तोकाल्पश्रुल्लाका’ इत्यमरादल्प इति यावत् ।
‘यस्तु खले’ इति पाठः साधुः । सत्कारः सत्करणं सत्कारः साधुतां नयनमित्यर्थः ।
स व्योमन्याकाशे वासं वसतिम् । ‘व्योमनि शम्भ्वाम्’ इति पाठे शम्भ्वां क्षेत्रभक्ति-
म् । कृषिविभागमिति यावत् । कुरुते । तथा पवनं सलिलैः क्षपयतीति संबन्धः ।
एवं चैतन्नयं यथा कालत्रयेऽप्यघटमानं तथा क्षुद्रस्य साधुत्वापादनमपीति तात्प-
र्यम् । अत्र दुःशठो नायकः । शान्त एव रसः । दृष्टान्तविशेषोऽलंकारः ॥

न केवलं मूर्खस्य साधुत्वापादने यत्नवैफल्यमेव प्रत्युत तत्कृतस्ववचनानादर-
वशान्मानहानिरपि । ततः ‘सतां माने म्लाने मरणमथवा दूरगमनम्’ इति न्या-
येन मृत्युसमकक्षदुःखापत्तिरिति स एव पण्डितो मर्कटान्योक्त्या व्यनक्ति—

हारं वक्षसि केनापि दत्तमज्ञेन मर्कटः ।

लेढि जिघ्रति संक्षिप्य करोत्युन्नतमासनम् ॥ ९४ ॥

हारमिति । लेढ्यास्वादयति । जिघ्रति गन्धग्रहणविषयीकरोति । संक्षिप्याध-
स्यक्त्वा । उन्नतमुच्चमासनं करोतीति स्पष्टमेव । तस्मादनुचितमेव मूर्खसाधुत्वा-
पादनयतनमिति हृदयम् । इह नायकाद्युक्तमेव । अप्रस्तुतनिन्दालंकारः ॥

एवं मूर्खनिर्भर्त्सनं भूयः समाकर्ण्य स राजकुमारस्तावत् 'अनृतं साहसं माया मूर्खत्वमतिलोभिता । अशौचं निर्दयत्वं च स्त्रीणां दोषाः स्वभावजाः ॥' इति वचनात्स्वकीयरमण्यामपि स्त्रीत्वेन तदवधार्य तज्जिहासुरभूदिति तदिङ्गितैः स पण्डितो निर्णयाध्यवसिततत्पातित्रयस्त्वया स्वरमण्यौदासीन्यं नैव विधेयमिति भ्रमरान्योक्त्या व्यनक्ति—

मलिनेऽपि रागपूर्णां विकसितवदनाममन्दजल्पेऽपि ।

त्वयि चपलेऽपि च सरसां भ्रमर कथं वा सरोजिनीं त्यजसि ॥९५॥

मलिनेऽपीति । रागपूर्णां रागबाहुल्यवतीमित्यर्थः । पक्षे नायके दुःसङ्गकौय-स्वैरवैर्मालिन्यबहुभाषित्वचापल्यानि । नायिकायां तु रागः प्रेमा । 'अनल्पजल्पेऽपि' इति पाठः । शिष्टं तु स्पष्टमेव । तस्मान्नेयं सर्वगुणरमणीया रमणी हेयेत्याशयः । अत्र सरोजिनीपदेन तस्यां पद्मिनीत्वं ध्वन्यते । इहाविवेकी नायकः । करुणो रसः । निरुक्त एवालंकारः ॥

अथ तत्रैवावस्थितः प्रागुक्तः कश्चित्तटस्थः स्वमनसि यदयं पण्डितवरस्तावदिमं राजतनूजं स्वसुन्दरीत्यागानौचिल्योपदेशान्यथानुपपत्त्या प्रागुक्तरीत्या चतुर्वर्गोपदिक्षुरपि नास्मान्प्रति करुणालेशेनेषपदप्यनुगृह्णात्यतो धिङ्गामिति परमविषण्णस्तेनानुकम्पया किमिति त्वं खिन्नोऽसीति पृष्ठस्तदपलाप्यानुतापवशात्सत्त्वप्रधानचेताः सन् धनलोभलक्षणं स्वापराधमेव तत्र हेतुं द्योतयन्सामान्यतः स्वार्थं परार्थं वा धनार्थित्वावच्छेदेन मुखमालिन्यव्याप्तिं स्पष्टयति—

स्वार्थं धनानि धनिकात्प्रतिगृह्णतोऽपि

स्वास्यं भजेन्मलिनतां किमिदं विचित्रम् ।

गृह्णन्परार्थमपि वारिनिधेः पयोऽपि

मेघोऽयमेति सकलोऽपि च कालिमानम् ॥ ९६ ॥

स्वार्थमिति । प्रतिगृह्णतोऽपि, न तु स्तेयादिना हरतः । स्वास्यं स्वस्य प्रतिग्रहीतुरस्मदादेरास्यं वदनमित्यर्थः । शोभनं मुखं वा । 'यदास्यम्' इति पाठे तु यत्पदमिदमा संबध्यते । ननु कुतो नेदं विचित्रं प्रत्युत धनलाभजन्यसंतोषात्प्रसादिनैव भाव्यमित्याशङ्क्य कैमुतिकन्यायेन समादधत्तत्रार्थान्तरन्यासमुपन्यस्यति—गृह्णन्त्युत्तरार्धेन । सकलोऽपि संपूर्णोऽपि न त्वेकदेश एव । अयं बुद्धिस्थः सर्वलोकप्रत्यक्षो वा । मेघः परार्थमपि, न तु स्वार्थम् । वारिनिधेः सकाशात्पयोऽपि जल-

मपि । तेनास्य तुच्छत्वं व्यज्यते । गृह्णन्कालिमानं काष्ण्यमेतीति योजना । तस्मा-
द्विधनयाचनमित्याकृतम् । अत्रोदासीनो नायकः । शान्तो रसः । काव्यार्थापत्त्य-
नुप्राणितोऽर्थान्तरन्यासोऽलंकारः ॥

एवं समनुतप्तं तं तटस्थमालक्ष्यानुजिघृक्षुः स पण्डितस्तं नृपकुमारोपहारार्थं
केनचिदानीतमलयजेक्षणप्रसक्त्या चन्दनान्योक्त्या स्तुत्या मण्डयति—

जनकः स्थाणुविशेषो जातिः काष्ठं भुजंगमैः सङ्गः ।

स्वगुणैरेव पटीरज यातोऽसि तथापि महिमानम् ॥ ९७ ॥

जनक इति । स्थाणुविशेषः 'स्थाणुः कीले स्थिरे हरे' इति विश्वातिस्थिरत्वोपल-
क्षितो मलयाचल इत्यर्थः । 'सानुविशेषः' इति पाठे 'स्तुः प्रस्थः सानुरब्रियाम्'
इत्यमरात्प्रस्थविशेषः । एतेन कुलौन्नत्यराहित्यं व्यज्यते । अस्तुवेवमथापि जात्या
हीरकादिवदौन्नत्यं स्यादित्यत आह—जातिरिति । काष्ठम् । एतेन दहनेतरानुप-
योगित्वं ध्वन्यते । एवमपि स्वात्युदकवत्सङ्गविशेषेण तस्यादित्यत्राह—भुजंगमै-
रिति । हे पटीरज मलयज । चन्दनेत्यर्थः । एवं च प्राक्प्रतिज्ञाते जनक इत्यादौ
हेतुर्द्योतितः । त्वं तथापि कुलजातिसङ्गसौष्टवाभावे सत्यपीत्यर्थः । खेति । नैजसौ-
रभ्यादिधर्मैरेवेत्यर्थः । एवं च गुणानामगणितत्वं महत्त्वसाधकसामर्थ्यन्तरविरहि-
तत्वं च सूचितम् । महिमानं देवसेव्यत्वादिलक्षणमौत्क्यम् । यातोऽसि प्राप्तोऽसी-
त्यन्वयः । न चेदं मलयस्य न वा काष्ठत्वजातेरपि माहात्म्यं यच्चन्दने सुरसेव्य-
त्वम्, किं तु तस्य नैसर्गिकसौरभ्यप्रभाव एव । तद्वद्भवतोऽप्यद्य स्वाभाविक एवायं
सत्त्वोदय इत्याशयः । अत्र ललितो नायकः । शिष्यरतिर्भावः । प्रस्तुताङ्कुरोऽलंकारः ॥

ततस्तं तटस्थं स एव पण्डितः प्रश्नोत्तरसरण्या संजातानुतापत्वेन राजतनूजा-
पेक्षयापि मोक्षसाम्राज्यलक्ष्मीप्रासादे द्रुतमारुरुक्षुमालक्ष्य सर्वोपदेशरहस्यं विषय-
सुखोपलक्षितं यावद्वैतत्यागमेव संक्षिपति—

कस्मै हन्त फलाय सज्जन गुणग्रामार्जने सज्जसि

स्वात्मोपस्करणाय चेन्मम वचः पथ्यं समाकर्णय ।

ये भावा हृदयं हरन्ति नितरां शोभाभरैः संभृता-

स्तैरेवास्य कलेः कलेवरपुषो दैनंदिनं वर्तनम् ॥ ९८ ॥

कस्मा इति । हे सज्जन, त्वं हन्त सखेदं कस्मै फलाय । गुणेति । वाग्मि-
त्वादिचारुधर्मसंघसंपादन इत्यर्थः । सज्जसि । संसक्तो भवसीति यावत् । स्वान्तःकर-

णादेः सत्संस्कारसंपादनार्थं सद्गुणगणसंग्रहे किमिति न यतितव्यमित्याशङ्क्य समा-
धातुमवधानप्रदानं बोधयति—स्वात्मेति । स्वात्मनो निजान्तःकरणादेरुपस्करणं
संस्करणं तस्मा इत्यर्थः । किमिति त्वद्वचः समाकर्णनीयमित्यतस्तत्र हेतुगर्भ-
विशेषणम्—पथ्यमिति । परिणामहितमित्यर्थः । एवं चास्य प्रथममप्रियत्वेऽप्य-
नादरणानर्हत्वं ध्वन्यते । 'सम्'पदेनावधानश्रद्धाधिक्यापेक्षा व्यज्यते । किं तदि-
त्यत्राह—य इत्युत्तरार्धेन । ये भावा अनञ्पदार्थाः । नितरां शोभाभरैः संभृताः
परिपुष्टाः । अत एव हृदयं मनः । नितरामिति काकाक्षिगोलकन्यायेनोभयत्रा-
न्वेति । हरन्ति वशीकुर्वन्ति । तैरेव प्रागुक्तरम्यानञ्पदार्थैरेव न त्वन्यैः ।
अस्य साक्षिप्रत्यक्षस्य । कलेवरेति । कलेवरं शरीरं पुष्पातीति तथैतादृशस्य कलेः
कलियुगाख्यस्य । वर्तमानकालस्येत्यर्थः । दैनंदिनं दिने दिने भवं दैनंदिनम् ।
प्रतिदिवससंभवमिति यावत् । वर्तनम् । जीवननिर्वहणमित्यर्थः । अस्तीति शेषः ।
कलियुगेऽस्मिन्प्रायशो रम्यपदार्थानामेव प्रतिदिवसं भूरिक्षयो भवतीत्यतो घिरदे-
हादिरम्यतासंपादकगुणगणासादनमिति हृदयम् । अत्र सज्जनेत्युपदेशार्हत्वं व्य-
ज्यते । इहोदासीनो नायकः । शान्तो रसः । आक्षेपोऽलंकारः ॥

एवं यावद्रम्यस्याशुविनाशित्वमाकर्ण्य स तटस्थः श्रीगुरुविरहेण निरुक्तनरवर-
कुमारस्य दुरवस्थाकथनच्छलेनोभयोरपि तच्चरणकमलयुग्मे रतिमाम्नान्योक्त्या
व्यनक्ति—

धूमायिता दश दिशो ललितारविन्दा

देहं दहन्ति दहना इव गन्धवाहाः ।

त्वामन्तरेण मृदुजालकलाम्र मञ्जु-

गुञ्जन्मधुव्रतमथो किल कोकिलस्य ॥ ९९ ॥

धूमायिता इति । हे मृद्विति । मृदु कोमलमेतादृशं यज्जालकं कलिकाजालं
तल्लति आदत्त इति तथा एतादृशं भो आम्र । अथोऽनन्तरं त्वामन्तरेण भ-
वन्तं विना कोकिलस्य । ललितेति । ललितानि फुल्लत्वादिना सुन्दराण्यरविन्दानि
महोत्पलानि यासु ताः । एतादृशो दशदिशोऽपि । यद्यप्यूर्ध्वाधोदिशोर्नारविन्द-
संभावना तथापि ब्रह्मलोकनागलोकयोस्तद्वर्णनाद्युक्तैव सा । धूमेति । धूम इव
आचरिताः । सधूमा इत्यर्थः । तथा गन्धवाहाः सुरभिवायवो दहना इवाम्र
इव । देहं दहन्ति किलेति संबन्धः । कुत इत्यत आह—मड्विति । कीदृशं
त्वाम् । मञ्जुलध्वनन्मधुकरमित्यर्थः । अत्र 'दलितारविन्दाः' इति 'मृदुताम्रद-

लाघ्रमञ्जुगुञ्जन्मधुव्रत मधौ' इति च पाठस्तु समीचीनः । तत्र दलितपदं विकसितपरम् । एवं मृदून्यत एव ताम्राणि दलानि पत्राणि यस्य तत्संबुद्धौ । अत एव मञ्ज्विति । एतादृश हे आम्र, त्वामन्तरेण त्वां विना मधौ वसन्ते कोकिलस्ये-
त्वादि योज्यम् । तस्मात्त्वद्वियोगो मैवास्त्विति रहस्यम् । इह विषादी नायकः ।
करुणो रसः । गुरुरतिर्भावश्च । अप्रस्तुतप्रशंसालंकारः ॥

अथैवं स नरवरकुमारोऽपि निजक्षात्रनिसर्गसिद्धशौर्यस्यापि 'जहि शत्रुं महा-
बाहो कामरूपं दुरासदम्' इति श्रीमद्भगवद्गीतावचनात्, 'कः शूरो यो ललना-
लोचनवाणैर्न विव्यथितः' इति श्रीमद्विमलाचार्यचरणकमलीयप्रश्नोत्तररत्नमालोक्तेश्वा-
न्तःशत्रुभूतकामाद्यासुरवृत्तिविजयमन्तरा वैयर्थ्यमेवेति प्रपूर्वपद्यध्वनितयावद्रम्य-
विनश्वरत्वाकर्णनजन्यनिजनिर्वेदं सिंहान्योक्त्या श्रीगुरुं प्रति द्योतयति—

भिन्ना महागिरिशिलाः करजाग्रजाग्र-

दुद्धामशौर्यनिकरैः करटिभ्रमेण ।

दैवे पराचि करिणामरिणा तथापि

कुत्रापि नापि खलु हा पिशितस्य लेशः ॥ १०० ॥

भिन्नेति । करिणां गजानामरिणा शत्रुणा सिंहेन । अत एव यद्यपि दैवेऽदृष्टे
पराचि पराङ्मुखे सति करटिभ्रमेण । 'काकेभगण्डौ करटौ' इत्यमरात्, 'करटः
करिगण्डे स्यात्कुसुम्मे निन्द्यजीवने । काके वाये दुर्दुरुढे नवश्राद्धे' इति हैमाच-
करटशब्दितगण्डपिण्डद्वन्द्वशाली करटी । गजेन्द्र इति यावत् । तद्भ्रमेण स्थूल-
त्वनीलत्वादिसाधर्म्याद्गजेन्द्रभ्रान्त्येत्यर्थः । करजेति । करजा नखास्तेषां यान्य-
ग्राणि तेषां ये जाग्रन्तोऽतन्द्राः अत एव उद्धामा उत्कटा एतादृशा ये शौर्यनि-
करा वीर्यसमूहास्तैरित्यर्थः । महागिरिशिलाः भिन्ना विदारिताः । हा इति खेदे ।
तथापि कुत्रापि पिशितस्य । 'पिशितं तरसं मांसम्' इत्यमरान्मांसस्येत्यर्थः ।
लेशोऽपि खल्पांशोऽपि नापि खलु नैव लब्ध इति योजना । तस्मादुरदृष्टपुष्टमि-
थ्यादृष्टिवशादेव मयैते शत्रवः पराजिताः सर्वेऽपि । वास्तविकविजयस्तु तेभ्यः
सकाशात्तेषामेवावास्तविकत्वात्क्वचिदपि देशे काले नैव लब्धः । अतः सर्वं परि-
त्यज्यान्तःशत्रुविजयार्थमेवाहं यतिष्यामीत्याकूतम् । इह निर्विण्णो नायकः ।
वीरानुप्राणितः शान्तो रसः । उक्त एवालंकारः ॥

इदानीं कविनीत्युपदेशफलमन्तःशत्रुविजयार्थं सन्मार्गप्रयत्नलक्षणं धर्मं तत्सि-

स्वार्थ दानाद्युपयोगिनं स्वस्वोचितगुणप्रावण्यैकसाध्यमर्थं च संपादयितुं शिष्यस्य संजातं विज्ञानं प्रारम्भवत्समाप्तावपि सिंहान्योक्त्यैव द्योतयति—

गर्जितमाकर्ण्य मनागङ्गे मातुर्निशार्धजातोऽपि ।

हरिशिशुरुत्पतितुं द्रागङ्गान्याकुञ्च्य लीयतेऽतिभृशम् ॥ १०१ ॥

इति पण्डितराजश्रीजगन्नाथविरचिते भामिनीविलासे

अन्योक्त्युल्लासः प्रथमः ।

गर्जितमिति । हरीति । सिंहशिशुः । पक्षे श्रीकृष्णसुतः कामः । एतेन देवता-
विजयवर्णनलक्षणवस्तुनिर्देशलक्षणं मङ्गलमपि प्रकरणसमाप्तौ सूचितं भवति ।
तथोत्तरप्रकरणप्रतिबोध्यकामपुमर्थस्य सूत्रणमपि ध्वन्यते । निशेति । निशाया
रात्रेरर्थं यामद्वयं तत्परिमितं जातं 'जातिर्जातं च' इत्यमराज्जात्युपलक्षितं वयो
यस्य स तथा । तादृगपीत्यर्थः । यद्वा निशार्धं जातः । पक्षेऽङ्कुरितोऽपीति यावत् ।
मनागीषद्गर्जितं मेघध्वनितम् । तस्योद्दीपनविभावत्वात् । पक्षेऽप्येवमेव । मातुर्ज-
नन्याः । पक्षे अमातुर्जीवस्य । अङ्क उत्सङ्गे । पक्षे मनोरूपैकदेशे । द्राक्शीघ्रमु-
त्पतितुम् । अतिभृशमत्यन्तम् । अङ्गान्यवयवान् । पक्षे मोहनादीनि साधनानि ।
आकुञ्च्य लीयत इत्यन्वयः । 'निभृतम्' इति पाठे तु निगूढामिति व्याख्येयम् ।
अत्र धीरो नायकः । वीरो रसः । श्लेषश्चालंकारः ॥

इति प्रणयप्रकाशे प्रथमः प्रमोदः ।

शृङ्गारोल्लासः ।

अथ श्रीगुरुस्तावदेवं नीत्युपदेशेन ससाधनौ धर्मार्थानुपबोध्याधुनावसरप्राप्तं ससाधनं काममपि शृङ्गारोल्लासेन समुपदेष्टुं सोऽपि श्रीरामवत्स्वकीयायामेव लया संपादनीयो न तु श्रीकृष्णवत्परकीयायामित्यन्वयव्यतिरेकेन दर्शनद्वयपरं प्रकरणमारभमाणः प्रथमं मङ्गलत्वेनादर्शदर्शनादिवच्छृङ्गाररसालम्बनीभूतनायिकावदनवर्णननिपुणं तां प्रति नायकवाक्यमुपन्यस्यति—

न मनागपि राहुरोषशङ्का

न कलङ्कानुगमो न पाण्डुभावः ।

उपचीयत एव कापि शोभा

परितो भासिनि ते मुखस्य नित्यम् ॥ १ ॥

न मनागपीति । इदं हि सीतां प्रति श्रीरामस्य, राधां प्रति श्रीकृष्णस्य च वाक्यं तदाननसौन्दर्यमलौकिकतयावधार्य प्रसादातिरेकादेव तन्मानापनोदनफलकम् । न चैवं सारस्यानुसारेण विवेचनचतुराणां श्रीरामादिविलासपरत्वेन प्रकरणयोजनमयुक्तमेवेति सांप्रतं 'यौवनोद्गमनितान्तशङ्किताः शीलशौर्यबलकान्तिलोभिताः । संकुचन्ति विकसन्ति राघवे जानकीनयननीरजश्रियः ॥' इति, 'लोभाद्वराटिकानां विक्रेतुं तत्क्रमक्रममटन्त्या । लब्धो गोपकिशौर्या मध्येरथ्यं महेन्द्रनीलमणिः ॥' इत्यादौ च तत्र तत्र तल्लिङ्गस्य मध्ये स्फुटतरत्वात्कवेः स्वप्रेयसीवर्णने यथाकथंचित्तात्कालिकफलसंभवेऽपि पारत्रिकतदभावध्रौव्यात् । प्रत्युत 'न यद्वचश्चित्रपदं हरेर्यशो जगत्पवित्रं प्रगृणीत कर्हिंचित् । तद्वायसं तीर्थमुशन्ति मानसा न यत्र हंसा निरमन्युशिक्षयाः ॥' इति भगवद्गुणवर्णनहीनवाग्व्ययस्य निषिद्धत्वाच्च । न चैवं प्रथमोल्लासेऽपि शक्यं भगवदितरपरत्वेन निषेधसत्त्वम् । तस्य धर्मोपदेशध्वनकत्वेन भगवत्परत्वस्य परम्परया संभावितत्वेन तदभावात् । न चैवमत्रापि 'ऋतौ भार्यामुपेयात्' इति ब्रह्मचर्यमेव, 'तद्यद्वात्रौ रत्यां संयुज्यते' इति च श्रुतेः स्वकीयाविषयकस्य कामस्यापि धर्मत्वेन तत्तौल्यमेवेति वाच्यम् । तथात्वेऽर्थकामयोः पुरुषार्थत्वरहित्यापातात्तयोस्तदानुभविक्त्वस्य सार्वलौकिकत्वेनेष्टापत्तौ तद्विरोधात् । उक्तश्रुतेस्तु परिसंख्याविधित्वेन स्वकीयेतरतुंकालान्यकालनिवृत्तावेव तात्पर्येण तदनुकूलेन्द्रियनिरोधेन 'मनसश्चेन्द्रियाणां च ऐकाग्र्यं परमं तपः । तज्ज्यायः सर्वधर्मेभ्यः स धर्मः पर उच्यते ॥' इति स्मृतेः । संपद्यमानपरमधर्ममा-

त्रपर्यवसन्नत्वेन यथाश्रुतार्थकत्वाभावाच्च । वस्तुतस्तु साध्यसाधनभेदेन पारत्रिकं धर्ममोक्षाख्यपुरुषार्थद्वयमेव । अर्थकामौ त्वैहिकावेव । तत्रापि साधनीभूतस्य धर्मस्य चित्तशुद्धेर्जनकत्वेन तद्वारा वैराग्यादिसाधनचतुष्टयपुष्टिपूर्वकश्रवणादिपरिपाकोत्तरं वेदान्तमहावाक्यजन्यब्रह्मात्मतत्त्वसाक्षात्कारव्यङ्ग्ये विशुद्धाद्वैतात्मरूपमोक्ष एव पर्यवसन्नत्वेनैक एव पुरुषार्थः । सर्वपुरुषैरर्थ्यमानस्य निःशेषदुःखध्वंसनिरतिशयसुखलाभस्य तत्रैव संभवात् । धर्मादित्रयाणां परस्परं साध्यसाधनभावसंभवेऽपि मुख्यपुमर्थत्वाभावात् । 'यत्सुखं साधनाधीनं दुःखमेव तदुच्यते' इत्याद्यभियुक्तोक्त्यापि तथात्वाच्चेत्यन्यदेतत् । निरुक्तश्रुतिवशादतुकाल एव पाणिगृहीतायामेव कामोपभोगशीलस्यानुषङ्गिकोऽपि किं धर्मो न संभवत्येव । यदि संभवति चेदत्रापि परम्परया भगवत्तात्पर्यकत्वेन किमनया कुसृष्ट्येति चेत्सत्यम् । तथापि प्रथमप्रकरणापेक्षयात्र विक्षेपबाहुल्यस्य कोटिगुणमधिकतमत्वात्परकीयायामपि प्रसक्त्यापातात्क नाम धर्मोदयावकाशः । देवतापरत्वे त्वस्य तत्स्मरणादिनास्मच्छब्दस्थल आहार्यं तत्तादात्म्यस्य नटादाविव संभवेन च नायमनर्थः, प्रत्युत धर्माधिक्यसाधकत्वमेव । कामाख्यस्य व्यावहारिकपुरुषार्थस्यापि निरुक्तान्वयव्यतिरेकनिदर्शनेनाधिकारिणा स्वकीयायामेव साधयितुं शक्यत्वाच्च न काप्यनुपपत्तिः । अत एवोक्तं भगवतापि—'धर्माविरुद्धो भूतेषु कामोऽस्मि भरतर्षभ' इति । नन्वथापि 'रम्या दशा मनसि मे मदिरक्षणायाः' इति तृतीयपद्यादावस्मिन्नुल्लासे कवेः शतशोऽप्यस्मच्छब्दस्य सत्त्वात्तथा तृतीये करुणोल्लासेऽपि द्वितीयपद्ये 'मामद्य मञ्जुरचनैर्वचनैश्च वाले हा लेशतोऽपि न कथं शिशिरीकरोपि' इति, तथा 'सा केवलं हरिणशावकलोचना मे' इत्यादि तृतीयपद्यादावपि भूरिशस्तस्य स्फुटत्वाच्चतुर्थे शान्त्युल्लासेऽपि प्रथमश्लोक एव 'विशालविषयावलीवलयलग्नदावानलप्रसृत्तरशिखावलीविकलितं मदीयं मनः' इत्यत्र, तथा 'शिशिरयाशु मां लोचनैः' इत्यादौ द्वितीयपद्यादावपि तस्य स्पष्टतमत्वाच्च यस्य पूर्वं रमण्यामत्यनुरागस्तस्यैव तन्निधने शोकस्ततस्तस्यैवौदासीन्ये भगवत्प्रार्थनमित्यवश्यमेकवक्तृकत्वे वाच्ये 'संभवत्येकवाक्यत्वे वाक्यभेदो हि नेष्यते' इति न्यायात्संपद्यमानायामेकवाक्यतायां कथमत्रत्यास्मच्छब्दस्य रामादिपरतया तृतीयस्थस्यापि तस्य श्रीराममात्रपरतया चतुर्थस्थस्यैव तस्य काव्यैकपरतया व्याख्यानेन वाक्यभेदाङ्गीकरणं शब्दार्थपरीक्षणनिपुणानामादरणीयं स्यात् । तस्माद्यथाश्रुतैवेयमुल्लासत्रयी व्याख्येयेति चेद्वाढम् । किमत्र कवेर्विज्ञानधर्मपट्येव वर्णनीयत्वेनानुमितेति वक्ष्ये । यद्वा या लोक-

प्रसिद्धा 'यवनी नवनीतकोमलाङ्गी शयनीये यदि नीयते कदाचित् । अवनीतल-
मेव साधु मन्ये न वनी माधवनी विनोदहेतुः ॥' इति सुप्रसिद्धैतदीयपद्यसिद्धा-
यवनविशेषस्य कस्यचित्पृथ्वीपतेर्दुहिता । आद्ये श्रीमद्भक्तप्रसादासादितसूरिवरत्नो-
त्तरमिन्द्रप्रस्थे पृथ्वीपतिं प्रत्युपेत्य 'शीतार्ता इव संकुचन्ति दिवसा नैवाम्बरं श-
र्वरी शीघ्रं मुञ्चति किं च सोऽपि हुतभुक्कोणं गतो भास्करः । त्वं चानङ्गहुताश-
भाजि हृदये सीमन्तिनीनां गतो नास्माकं वसनं न वा युवतयः कुत्र व्रजामो-
वयम् ॥' इति श्लोकेन स्ववृत्तविनिवेदनं यदनेन कविना कृतमिति वृद्धपरम्परोद-
न्तसुप्रसिद्धमेव । तत्र स्वपत्न्यभावस्य व्यक्ततरत्वादसंभव एव । तदूर्ध्वं तु निरु-
क्तयवन्या एव श्रीमद्भक्तप्रसादमदेनाङ्गीकारात्क नाम धर्मपत्नीसंभवः । यतस्तद-
र्थमेव काव्यां सर्वविप्रैर्वहिष्कारे कृते ततः पावनतायै पूर्वतपोवशीकृतां श्रीगङ्गा-
मेव पीयूषलहरीनाम्ना 'समृद्धं सौभाग्यं सकलवसुधायाः किमपि तत्' इत्यादिद्विप-
ञ्चाशत्पद्यात्मना गङ्गास्तवेनाभिनवेन तां स्तुत्वा प्रतिश्लोकमेकैकसोपानं जलेना-
तिक्रामन्त्या तयासावभिक्षालित इत्यपि वृद्धप्रसिद्धैव सिद्धम् । अन्त्ये तु 'प्रात-
स्तरां प्रणमने विहिते गुरुणामाकर्ण्य वाचममलां भव पुत्रिणीति' इति षष्ठपद्ये
नायिकायां प्रातःकालिकश्वशुरादिगुरुकर्मकनमस्करणस्य तत्कर्तृकनिरुक्ताशीर्वादप्र-
दानस्य च, तथा 'आगतः पतिरितीरितं जनैः शृण्वती चकितमेत्य देहलीम्' इति
चतुर्दशपद्ये पाणिग्रहीतृवाचकपतिशब्दप्रयोगस्य, तथा तृतीयप्रकरणे 'धृत्वा पद-
स्खलनभीतिवशात्करं मे यारूढवत्यसि शिलाशकलं विवाहे' इति पञ्चमपद्ये
विवाहोक्तशिलाधिरोहणस्य, तथा 'स्वप्नान्तरेऽपि खलु भामिनि पत्युरन्यं या दृष्ट-
वत्यसि न कंचन साभिलाषम्' इति सप्तदशपद्येऽपि प्रतिपदप्रयोगस्य च स्वधर्म-
प्रत्नीलिङ्गस्य का गतिरिति भवतैव परिचिन्तनीयम् । यदि लोकप्रसिद्ध्यादिकं सर्व-
मिदमलीकमेवेति कामुकैकैकैवत्यवादिनस्तवाग्रहस्तदापि करुणोल्लासे यथा मध्ये
क्वचिदप्यालम्बनान्तरं नैवाकरोत्तथैवात्रापि कामिन्येकवर्णनेन भाव्यम् । प्रकरण-
भङ्गस्योभयत्रापि तुल्यत्वात्तत्तु नास्त्येव । 'यौवनोद्गमनितान्तशङ्किताः' इति, 'अ-
धिरोप्य हरस्य हन्त चापम्' इति च पञ्चत्रिंशत्षट्त्रिंशत्पद्ययोः श्रीरामपरत्वात् ।
तथा 'लोभाद्वराटिकानाम्' इति चत्वारिंशत्पद्यस्य 'रूपारुचिम्' इत्येकचत्वारिंशत्प-
द्यस्य च श्रीकृष्णपरत्वात् । एवं 'आविर्भूता यदवधि' इति, 'प्रसङ्गे गोपानाम्' इति
च त्रिषष्टिचतुःषष्टिश्लोकयोरपि तत्परत्वात्, एवं 'व्यत्यस्तं लपति क्षणम्' इति
वैदेह्यालम्बनकरावणदुरनुरागवर्णनघटितस्यैकोनसप्ततिश्लोकस्य तात्पर्यतः सीता-

सौन्दर्यध्वननद्वारा श्रीरामपरत्वात् । एवं 'मथुरागमनोन्मुखे मुरारौ' इति द्व्यशी-
 तितमपद्यस्य श्रीकृष्णपरत्वात् । तथा 'पाणौ कृतः पाणिरिलासुतायाः' इति षड-
 शीतितमपद्यस्य श्रीरामपरत्वात् । तथा 'परपुरुषदृष्टिपातवज्रा' इति नवतितमपद्य-
 स्यापि तत्परत्वात् । एवं 'चेलाच्चलेनाननशीतरश्मिम्' इति सप्तनवतितमश्लोकस्य
 श्रीकृष्णपरत्वाच्च । यदि खल्पानीमानि वचनान्येव बहुतरवचनवर्ण्यरमणीपरतया
 नेतव्यानीति मनुषे, तर्हि खल्पानि वेदान्तवाक्यान्त्येव बहुतरमवाक्यप्रतिपाद्यध-
 र्मेपरतयैव नेतुमुचितानि स्युरिति जितं पूर्वमीमांसकैः । एतेन 'ल्यजेदेकं कुल-
 स्यार्थे' इति न्यायः प्रत्युक्तः । तस्य समानयोग्यताकस्यैकस्य समानयोग्यता-
 कानां कुलस्य रक्षणार्थं लाज्यत्वविधानमित्यर्थकत्वात् । न चास्तु निरुक्तयवन्येव
 प्रकृते वर्ण्या, पूर्वोक्तधर्मपत्नीलिङ्गानि तु यथाकथंचिद्गुणवृत्त्या 'सिंहो माणवकः'
 इत्यादिवदाहार्यज्ञानेन वा 'चिन्तामणिरेवायं कुमारः' इत्यादिवद्योज्यानि तथेमानि
 श्रीरामादिपराण्यपि पद्यान्यप्राकरणिकान्यपि शास्त्रादिसंस्कारवशात्स्वपावनत्वार्थं तेन
 विनिर्मितानीत्येव विज्ञेयमिति वाच्यम् । अहो परीक्षकत्वमायुधमतः किं वर्णेनीय-
 म् । यद्यवनीवर्णनपर्यवसन्नतायै धर्मपत्नीलिङ्गकानि भगवद्वर्णनपराणि च वाक्यानि
 प्रकरणमेदकान्यपि यथाकथंचिद्योजयसीति वालैरप्युपहास्यत्वापत्तेः ॥ किं च यद्ये-
 तस्य कवेरेवमेवाशयः स्यात्तदात्रत्यमेव पद्यमस्मच्छब्दघटितमनेन कविना स्वकृते
 रसगङ्गाधरे समुदाहृत्य यद्याख्यातं तात्पर्यतस्तत्रास्मच्छब्दः किमित्यप्रयुक्तः स्यात् ।
 तथा च रसगङ्गाधर उत्तमोत्तमकाव्योदाहरणप्रस्तावे—यथा वा—'गुरुमध्यगता मया
 नताङ्गी निहता नीरजकोरकेण मन्दम् । दरकुण्डलताण्डवं नतभ्रूलतिकं मामव-
 लोक्त्य घूर्णितासीत् ॥' अत्र घूर्णितासीदित्यनेन 'असमीक्ष्यकारिन्, किमिदमनु-
 चितं कृतवानसि' इत्यर्थसंवलितोऽमर्षश्चर्वणाविश्रान्तिधामत्वात्प्राधान्येन व्यज्य-
 ते । तत्र 'शब्दोऽर्थश्च गुणः' इत्युक्तम् । इहोदाहरणवर्ण्यनायकस्यैवोदाहर्तृत्वात्
 'असमीक्ष्यकारिन्, किमिदमनुचितं कृतवानसि' इत्यर्थसंवलितो मां प्रत्यमर्ष
 इत्येवोक्तं स्यात् । न स्याच्च तदा निरुक्तरीत्या श्रीरामादिपरताप्यस्य । तस्मा-
 त्तदभावादापातदर्शनमात्रेण विपरीतार्थभानेऽपि वस्तुगत्येदं श्रीरामादिपरतयैव
 व्याख्यातुमुचितमिति प्रतिभाति । न चास्मच्छब्दवैयधिकरण्यमसांप्रतमिति
 वाच्यम् । सामानाधिकरण्येन संपद्यमानैकवाक्यतापेक्षयापि तस्याधिकतमरस-
 परिपोषकत्वेन प्रकरणमेदेन चेष्टत्वात् । तथाहि । शृङ्गारोद्भासेऽत्र तावत्स्वध-
 र्मेपत्न्याः पूर्वोक्तयवन्या व्यानेन कविना वर्णने कृतो बहुतरं करुणोद्भासे तन्नि-

धनवशात्तदवलम्बनेन प्राक्तनानुरागौत्कण्ठ्यात्स्वस्य शोकोत्कर्षेऽपि वर्णिते ततोऽनु-
तापोदितनिरतिशयनिर्वेदान्निजस्यौदासीन्येऽपि शान्त्युल्लासे प्रपञ्चिते यावान्-
त्यविकासस्ततोऽपि प्रथमोल्लासे नीतिवर्णनध्वनितससाधनधर्मार्थोपदेशसिद्धौ प्रस-
ङ्गात्कामोऽपि श्रीरामवत्स्वकीयायामेव साधनीयो न तु श्रीकृष्णवत्परकीयायामपि,
तस्येश्वरत्वेन तत्र तत्संपादनस्यादुष्टत्वेऽपि तदंशे तदाचारस्यानुष्ठेयत्वात्
'यान्यस्माकं सुचिरतानि तानि त्वयोपास्यानि । नो इतराणि', 'महतां वचनं
पथ्यं तथैवाचरितं क्वचित्' इत्यादिश्रुतिस्मृतिभ्यां तथैव बोधितत्वाच्चेत्यन्वयव्य-
तिरेकप्रबलोदाहरणपूर्वकोपदेशसूचनलाभात्त्वदस्मिमतभङ्गन्यतरसरण्या विवरणे
तु सुतरां तदसंभवाच्च, ततः कर्णुणोल्लासे श्रीसीतानिर्याणोत्तरं श्रीरामकर्तृकशोक-
विकसनेनाहोऽनन्तकोटिब्रह्माण्डमण्डनपण्डितस्य भगवतश्चण्डांशुवंशावतंसस्य श्रीरा-
मस्यापि सङ्गप्रसादादेतादृशः शोकः संपन्नस्तत्र कैव कथा मादृशानामज्ञानां विष-
यैकतत्पराणां पामराणामिति परमनिर्वेदलाभसंभवाद्यथाश्रुते तु तदभावात्प्रत्युत
यदि मम तपःसामर्थ्यं स्याच्चेन्मृताया अपि प्रियायाः परमेश्वरकृपया जयदेवपत्न्या
इव पुनर्जीवनं दग्धाया अपि तस्याः, सत्सुहृदादिसामग्रीमहिम्ना मदालसाया इव
पुनरवाप्तिश्चेति तपआदावभिलाषस्यैव संभवाच्च, ततः शान्त्युल्लासे खनिदर्शनेन
ससाधनस्य 'किं तीर्थं हरिपादपद्मभजनम्' इत्यादिना नीत्युल्लासे सूत्रितस्य
'पातालं ब्रज' इत्यादिना मोक्षस्यैव समुपदेशविकसनादधिकतमरसपरिपोषः किं
विकचीभवति न वेति निर्मत्सराः परित्यक्तपक्षपातप्रसराः सारासारविचारचतुराः
सूरीश्वरा एव परिचिन्तयन्त्विति कृतं पल्लवितेन । हे भामिनि, 'कोपना सैव
भामिनी' इत्यमरादयि रूपादिगर्वलक्षणमानमूलकप्रणयकोपाङ्कुरसुन्दरतरवदनेवै-
देहि । तेनास्यां मानवतीत्वोत्तमनायिकात्वमुग्धात्वानि ध्वनितानि । एवं च तव
कादाचित्कप्रणयकोपाङ्कुरोदये सत्यपि मुखे वक्ष्यमाणरीत्या यदैतावन्निरुपमं लावण्यं
तदा तदभावे कियत्तद्भविष्यतीत्यतथात्वमेव त्वया संपादनीयमित्यचिन्त्यसौन्दर्य-
मानापनोदनप्रार्थनं स्वानुकूल्यसंपादनं च सूचितम् । ते तव मुखस्य वदनस्य ।
एतेन मानवशात्प्रकृतेऽप्रसन्नत्वेऽपि 'कोपेऽपि कान्तं मुखम्' इत्यादौ कविसमयव-
र्णितनैसर्गिककमनीयत्वमपह्वानर्हमेवेति सूचितम् । कापि वक्ष्यमाणहेतुभिरनुपम-
त्वेनातिलोकोत्तरैवेत्यर्थः । अनेन ब्रह्मानन्दादपि त्वन्मुखनिरीक्षणानन्दस्य लक्ष-
गुणाधिक्यमिति ध्वन्यते । शोभा सुषमेत्यर्थः । तर्हि किमसौ नेत्रनासिकादितद-
वयवेष्वेव नेत्याह—परित इति । समन्ताद्भागेऽपीत्यर्थः । एवं च सर्वावयवसौ-

न्दर्यसंपूरितत्वं व्यज्यते । अहो यस्य समन्ततोऽपि स्वप्रकाशरत्नस्येव कान्तिभर-
स्तस्य कैमुत्यसिद्धमेव यावदंशसौष्ठवमिति भावः । तत्रापि किं तारुण्यारम्भादिसम-
यविशेष एवैवं नेत्याह—नित्यमिति । प्रतिक्षणमित्यर्थः । एतेन कृष्णपक्षक्षयिणः
शरद्राकासुधाकराद्व्यतिरेकः सूचितः । तर्हि किं सर्वदैकरूपैव मन्मुखशोभा ।
तथा च नित्यं भावत्कदिदृक्षा तत्र नैव स्यात् । न ह्येकमेव तुल्यावस्थं चेद्वस्तु
कश्चित्सहते पौनःपुन्येन द्रष्टुम् । उक्तं च—‘नवनवगुणरागी प्रायशो जीवलोकः’
इति । तत्राह—उपचीयत एवेति । संवर्धत एवेत्यन्वयः । न तु वयःपरिणामेन
हसते, नापि प्रथमक्षणानुभूतवदेवाखण्डं तिष्ठति । तस्मादलौकिकमेव तद्वदनलावण्य-
मित्याशयः । तथा चावयवान्तरं विहाय वदनस्यैवैवं वर्णनेन भाषणस्य तन्मात्रसा-
ध्यत्वात्त्वयेतः परं मौनं झटिति परित्यज्य प्रसादपूर्वकं स्मरशरवैश्वानरपरितप्तोऽहं
मणितामृतसंततसुतुषारनिकरैः परितोपणीय इति श्रीरामस्य सीतां प्रति श्रीकृष्णस्य
रांधां प्रति वा तद्वदनस्तवनतः प्रार्थनं द्योत्यते । तत्समर्थनार्थं हेतून्वयनक्ति—
नेत्यादिपूर्वार्धेन । यतस्तत्र मनागपीषदपि राहुरोषशङ्कापि राहुसंज्ञकस्य प्रसिद्धा-
सुरविशेषस्य सैहिकेयस्य रोषः क्रोधस्तस्य शङ्कासंभावनापि न । नैवेत्यर्थः । एतेन
क्षयित्वाद्यभावः सूचितः । मनाऽपदेन भावादिति भ्रान्त्यापि तत्संभावनाव्युदासः ।
तत्र हेतुद्वयम् । नेत्यादि । कलङ्कपाण्डित्योरभावः । यद्वा अक्षीणत्वेन राहुरोषश-
ङ्कानवकाशेऽपि मानावस्थादिषु रोषदोषवशादस्य भवतु कलङ्काङ्कत्वमित्याशङ्क्याह—
नेति । अत्रानुपदेन निरुक्तरीत्यनुसारेणापि नैवात्र कलङ्कपङ्कसंकरावकाश इत्या-
शयः सूच्यते । गमनं गमः । कलङ्कस्यानुगमः कलङ्कानुगमः । सोऽपि नैवास्ती-
त्यर्थः । ननु मा भवत्वेवं तामसममर्षमालिन्यमथापि राजसं मत्सरपाण्डुरत्वं तु
भवेदेव राकासुधाकरोदयमाकलय्येतत्राह—नेति । ‘हरिणः पाण्डुरः पाण्डुः’
इत्यमरादत्र पाण्डिमापि नैवास्तीत्यर्थः । तस्माद्यतोऽत्र न दोषत्रयवत्त्वं प्रकृतचन्द्र-
वत्, अतस्त्वद्वदनमनुपममेवेति तात्पर्यम् । एवं च त्वया सद्यो मानं विहाय
निरुक्तगुणकथनं यथार्थीकर्तव्यमस्मभ्यं रतिप्रदानेनेत्याकूतम् । इह स्वकीया पर-
कीया वा मुग्धा मानवती नायिका । अनुकूलो नायकः । विप्रलम्भः शृङ्गारः ।
आधिक्यताद्रूप्यरूपकानुप्राणितो व्यतिरेकालंकारः । तदुक्तं कुवलयानन्दकारिकासु
—‘व्यतिरेको विशेषश्चेदुपमानोपमेययोः । शैला इवोन्नताः सन्तः किंतु प्रकृति-
कोमलाः ॥’ इति । एवं चाद्भुतोऽप्यत्र रसस्तद्वत्तया ज्ञेयः । मालभारिणीवृत्तमि-

दम् । उक्तं हि वृत्तरत्नाकरे—‘ससजाः प्रथमे पदे गुरु चेत्सभरा येन च माल-
मारिणी स्यात्’ इति ॥

एवं कृतेऽपि स्तवे प्रागुक्तीत्या सीतायां राधायां वा मानातिरेकादप्रसन्नायां
सत्यां श्रीरामः श्रीकृष्णो वा किं मन्मुखमेवैवं लोकोत्तरगुणाढ्यं नापरशरीरमिति
प्रत्युत रोषैकपरितोषकारिणीं तदाशङ्कां प्रशमयन्तदङ्गमार्दवमपि संवर्णयति—

नितरां परुषा सरोजमाला

न मृणालानि विचारपेशलानि ।

यदि कोमलता तवाङ्गकाना-

मथ का नाम कथापि पल्लवानाम् ॥ २ ॥

नितरामिति । अयि प्रिये, यदि तवाङ्गकानां करचरणाद्यखिलावयवानां कोम-
लता मृदुता यदि । दैववशादनुभूयेत चेदिति शेषः । एतेन पूर्वोक्तमानवत्वादी-
श्वरस्यापि मे त्वदङ्गसङ्गः सुदुर्लभ एवेति द्योत्यते । तेन किञ्चिदुपालम्भोऽपि
सूच्यते । तदा सरोजमाला कमलमालापि । न तु सरोजमात्रम्, नापि नितरां
परुषा । अत्यन्तं कठोरेत्यर्थः । एवं च तस्याः सौकुमार्योत्कर्षः सर्वानुभवसिद्धो-
ऽपि प्रकृताग्रे तुच्छ एवेति व्यज्यते । एवं भवत्वस्यास्तथात्वम्, परं त्वेतद्गर्भवर्ति-
विसतन्तूनां प्रकृतसाम्यं भवेदेवेत्यत्राह—न मृणालानीति । विचारपेशलानि
सामान्यतः कोमलत्वेन प्रसिद्धान्यपि किं त्वदङ्गापेक्षया तानि तथा वा न वेति
संशये यदि तानि कोमलानि त्वदवयवापेक्षया स्युस्तर्हि विरहदशायां त्वया
शय्यायां योजितानि सन्ति त्वदङ्गे मुद्राजनकानि न स्युरित्याद्यूहाद्यात्मकविवेके तु
पेशलानि ‘पेशलो रुचिरे दक्षे’ इति विश्वात्कोमलतया रुचिराणि । कोमलत्वे वा
दक्षाणि न । नैव सन्तीत्यर्थः । तेन प्रकृतेऽलौकिकमार्दवं ध्वनितम् । यदामदुक्त-
धुरंधराणां मृणालानामपीदृगवस्था, अथ तदा पल्लवानाम् । पदस्त्वत्पदो लवः
सौन्दर्यस्य लेशो येषु ते तथा । तेषां का नाम कथा । न कापीत्यन्वयः । अत्र
परिकराङ्कुरः काव्यार्थापत्तिश्चालंकारः । तदुक्तं कुवलयानन्दकारिकासु—‘कैमुत्येना-
र्थसंपत्तिः काव्यार्थापत्तिरिष्यते । स जितस्त्वनुखेनेन्दुः का वार्ता सरसीरु-
हाम् ॥’ इति । एवं विशेष्यस्य सामिप्रायत्वे परिकराङ्कुरोऽपि तत्रैवोक्तः । सोऽत्र
स्फुट एव । शेषं तु सर्वं प्राग्देवात्राप्यनुसंधेयम् ॥

अथैवं प्रार्थनेऽप्यतिभूमिगतमान्जत्वेनाप्रसन्नामेव सीतां राधां वा श्रीरामः

श्रीकृष्णो वाकल्योपेक्षाया अपीद्वस्थले कार्यकारित्वस्य लोकाद्यालोकितत्वेन
तामेव कुर्वन्नपि निरुक्तनायिकासौन्दर्यादिपारवश्येन परमविकलश्च सन्संस्कार-
शात्तद्विपरीतसुरतावस्थां रतान्तोत्तरद्वित्रिपल्लोत्तरं पुनः स्वेन रतिप्रार्थनायां
कृतायां सत्यां तदनादरद्योतकमस्तकदोलनावस्थां वा स्मृत्वा ततः संजातं दुःखो-
त्कर्षमसहमानः स्वमनस्येव रहसि दैवं पुरः स्थितमिव प्रकल्प्य तत्प्रतिवदति—

स्वेदाम्बुसान्द्रकणशालिकपोलपालि-

दोलायितश्रवणकुण्डलमण्डनीया ।

आनन्दमङ्कुरयति स्मरणे न कापि

रम्या दशा मनसि मे मदिरेक्षणायाः ॥ ३ ॥

स्वेदाम्बुसान्द्रेति । रे दैव । मदिरेति । मदिरेवेक्षणमवलोकनं यस्याः सा
तथा तस्याः । सुरासमसंमोहकविलोकनाया इत्यर्थः । एतेन अहो यस्याः स्वाभा-
विकनिरीक्षणमपि मद्यवत्स्वास्वादकमादकं किं वाच्यं तस्याः प्रोक्तावस्थावलोकन-
स्मरणं तथेति तदनाद्या दुःखातिरेकः सूच्यते । कापि निर्वक्तुमशक्यापि । एवं
चालौकिकत्वं तदवस्थायां व्यज्यते । तेनाप्युक्तविप्रलम्भपरिपोष एव प्रध्वन्यते ।
तर्हि किं विपरीता । नेत्याह—रम्येति । एतेन शोकशङ्कानवकाशः सूचितः ।
एतादृशी दशावस्था मे मम मनस्यन्तःकरणे स्मरणे । जायमाने सतीत्यर्थः ।
आनन्दं हर्षम् । नाङ्कुरयति नैवाविर्भावयत्यपि किं पुनर्वक्तव्यं न वर्धयतीति
संबन्धः । वक्ष्यमाणगुणायाः पूर्वोक्तालौकिकनायिकावस्थायाः स्मरणे जाय-
माने मन्मानसि मनसिजपरिताप एव भूरितरं भवतीति भावः । यथाश्रुतमग्रास्तु
यथाश्रुतमेव स्मरणपदं तृतीयान्तं कृत्वा योजयन्ति । तेषां स्मरणस्य परोक्षैकवि-
षयत्वेनावश्यं वियोगकालिकत्वस्य वाच्यत्वात्तदानीं निरुक्तस्मरणस्य दुःखैकजनक-
त्वस्यानुभवसिद्धत्वेनानन्दजनकत्वस्य सुतरामयुक्तत्वादाग्रहेण तदङ्गीकारे तु प्रकृते
प्रतिपाद्यत्वेन विवक्षितस्य शृङ्गारस्य भङ्ग एव भवेत् । तस्माद्युक्तमेवेदं सप्तम्यन्त-
त्वेन व्याख्यानमिति तत्त्वेन विदो विदांकुर्वन्त्विति दिक् । कुत एतदिति चेदत
आह—स्वेदेत्यादि पूर्वार्धेन निरुक्तदशां विशेषणयन् । स्वेदाम्बुनः पूर्वोत्तरतिश्रा-
न्तिजन्यघर्मोदकस्य ये सान्द्राः, न तु विरलाः । तेन श्रमाधिक्यात्सौकुमार्याधिक्यं
ध्वन्यते । ते च ते कणाः ‘लवलेशकणाणवः’ इत्यमरान्मौक्तिकजालकतापन्नाः
पृष्ठतास्तैः शालते शोभत इति तथा । तादृशी या कपोलपालिः कपोलयुगु-
लस्थली तस्यां दोलायिते पुरुषायिते सा दानदोलायमाने तत्कालावच्छेदेन रता-

न्तश्रान्तत्वात्कान्तयाचितरतान्तरनिषेधध्वनकसकृच्छिरोवधूननतो वा तथाभूते ये श्रवणकुण्डले कर्णस्थिते रतनताटङ्के ताभ्यां मण्डयितुं विभूषयितुं योग्येति तथा । अत्र दशावन्मण्डनेनैव यौवनवद्दशामण्डनं बोध्यम् । एवमम्बुपदं श्रवणपदं चाधिकवदपि तत्कणेषु मौक्तिकत्वस्य कुण्डलयोस्तन्निष्ठत्वेन विलक्षणशोभावत्त्वस्य च सूचकत्वादुचितमेवेति । इह स्वकीयादिः प्रागुक्तैव नायिका रसश्च । विरहातुरो नायकः । चरमपदे लुप्तोपमादिरलंकारः । वसन्ततिलकावृत्तम्—‘उक्ता वसन्त-तिलका तभजा जगौ गः’ इति ॥

अथैवं विरहार्ततां नायकस्य सख्यादिद्वारा ज्ञात्वा द्वितीयदिवसे सायं स्वयमेवाभिसृतां सीतां राधां वा श्रीरामः श्रीकृष्णो वा राकापीयूषकरापेक्षयापि निष्कल-ङ्कत्वादिना लोकोत्तराननसौन्दर्यवर्णनेनाभिनन्दयति—

कस्तूरिकातिलकमालि विधाय सायं
स्मेरानना सपदि शीलय सौधमौलिम् ।
प्रौढिं भजन्तु कुमुदानि मुदामुदारा-
मुल्लासयन्तु परितो हरितो मुखानि ॥ ४ ॥

कस्तूरिकेति । अयि आलि । स्वतोऽभिसरणतः सखीप्राये प्रिये इत्यर्थः । एतेन वक्ष्यमाणप्रार्थनकरणयोग्यत्वं व्यङ्ग्यम् । त्वं कस्तूरिकातिलकं निजवदनस्य मृगाङ्गतौल्यासये मृगमदविशेषकमित्यर्थः । एवं च तन्मुखस्य निष्कलङ्कत्वेन पूर्णचन्द्रापेक्षयापि विलक्षणानन्दप्रदत्वं द्योत्यते । विधाय ललाटे कृत्वा । अद्य सायं स्वयमभिसरणात्स्मेरानना । स्मेरमागन्तुकमानादिजन्यरोषावमोषेण नैसर्गिकमन्दहासयुक्तमित्यर्थः । एतादृशमाननं मुखं यस्याः सा तथा । स्मितवदना वर्तस एवेति यावत् । अतः सपदि झटिति त्यर्थः । एतेन यदि विलम्बं कुर्यात्तत्कदाचित्पूर्ववत्पुनर्मानवशाद्रोषकषायिताननापि स्याः । तदानीं वक्ष्यमाणास्मत्समीहितं न स्यादित्युपालम्भेन किञ्चिद्विनोदोऽपि द्योतितः । समयातिक्रमभीस्तु मुख्यं प्रयोजनम् । सौधेति । नैजराजमन्दिरमूर्धानमित्यर्थः । शीलयाधिरोहेति योजना । किमर्थमिति चेत्तदाह—प्रौढिमित्याद्युत्तरार्धेन । कुमुदानि कैरवाणि न त्वञ्जानि । मुदामानन्दानाम् । ‘मुत्प्रीतिः प्रमदो हर्षः’ इत्यमरः । उदारां चिरतिशयाम् । एतेन चन्द्रदर्शनजन्यानन्दस्य तेषां प्रायः प्रतिदिवसं सत्त्वेऽपि तस्य सातिशय-त्वात्त्वद्वदनदर्शनजन्यस्य निरतिशयत्वाच्च त्वदाननं लोकोत्तरमुन्दरमेवेति सूचितम् ।

प्रौढि प्रौढताम् । भजन्तु । स्त्रीकुर्वन्त्वित्यर्थः । तथा हरितः 'दिशस्तु ककुभः
काष्ठा आशाश्च हरितश्च ताः' इत्यमरादिश इत्यर्थः । मुखान्याननवत्स्वस्वाग्रिमपु-
रोदेशानिति यावत् । उल्लासयन्तु प्रोज्ज्वलयन्त्वित्यन्वयः । तस्मात्कुमुदानन्दसंदो-
हार्यं सकलदिङ्मुखविकासार्थं च त्वया निरुक्तव्यापारवत्या द्रुतं भाव्यमिति भावः ।
अत्र कुमुदहरित्पदाभ्यामहो नपुंसकानां स्त्रीणां चापि यदाननविलोकेन यदान-
न्दोदयस्तदा किमु वक्तव्यं तदानननिरीक्षणेन क्षणेनैव पुंसां विलक्षणोऽसाविति
व्यज्यते । इह स्वकीया परकीया वा मध्याभिसारिका नायिका । मुदितो नायकः ।
संभोगारम्भः शृङ्गारः । आधिक्यामेदरूपकमलंकारः ॥

एवं प्रार्थनतस्तथा चरणोत्तरं निरुक्तकुमुदानन्दादिव्यवहारे जायमाने पुनर-
प्यतीव गर्वितायां सीतायां राधायां वा सत्यां ततः सुरतादिविलासमलभमानः
श्रीरामः श्रीकृष्णो वा भूरिवारं प्रेरितामपि तद्वचनानादरेणेतः परमुपेक्षैव त्वया
विधेयाधुनेत्युपदिशन्तीं तत्प्रियसखीं प्रति वक्ति—

तन्मञ्जु मन्दहसितं श्वसितानि तानि
सा वै कलङ्कविधुरा मधुराननश्रीः ।

अद्यापि मे हृदयमुन्मदयन्ति हन्त
सायंतनाम्बुजसहोदरलोचनायाः ॥ ५ ॥

तन्मञ्ज्विति । 'मन्दमञ्जु' इत्यपि पाठः । हे प्रियाप्रियसखि । सायंतनेति ।
सायंकालिककमलसाहृदयशालिविलोचनायाः प्रक्रान्तस्वप्रियाया इत्यर्थः । एतेन
तस्यां सुरतमुखनिमीलितनेत्रत्वं ध्वन्यते । तच्च पूर्वं कदाचित्सुरतसमये समनुभूत-
मित्यर्थः । यद्यपि वक्ष्यमाणहसितस्योक्तनायिकायां नैसर्गिकत्वेन प्रागुक्तसौध-
मौल्यधिरोहणप्रार्थनकालीनत्वैकौचित्यादुक्तकालिकत्वमयुक्तमेव, तथापि श्वसित-
सायंतनपदाभ्यां तात्पर्यतः प्रोक्तावसरीयत्वस्यैव तत्र सुघटमानत्वाद्युक्तमेवोक्त-
व्याख्यानम् । एतेन निरुक्तमानादिवशाद्वित्रिदिनमपि संभोगालाभप्रयोजकत्वेन
कोटिकल्पायमानमेव ममेति स्वातुरत्वं व्यज्यते । एतादृशं मञ्जु 'मनोज्ञं मञ्जु
मञ्जुलम्' इत्यमराच्चारुचन्द्रिकया चेतोहरमित्यर्थः । तर्हि किं प्रहसितं ग्राम्यज-
नवत् । नेत्याह—मन्देति । तेन तस्यामुत्तमोत्तमत्वं द्योत्यते । तथा तानि निरु-
क्तकालीनान्येव श्वसितानि पद्मिनीजातीयत्वेन सुरतश्रान्तिजनितसुरभितरोच्छ्वा-
सजातानीत्यर्थः । एतदपि तस्यैव परिपोषकम् । तेनोक्तकालिकत्वेन स्मितादि-

ष्वलौकिकत्वं ध्वन्यते । तथा सा तात्कालिक्येव । वै निश्चितम् । नत्वयं गुण-
कथनारोपः स्वप्रेमविषयतयेत्याशयः । कलङ्केति । कलङ्कः कपोलनिर्मितकस्तूरीपत्र-
रचनलक्षणलाञ्छनविशेषः । एवं च तन्मुखस्य प्रकृत्यैव रम्यतमत्वान्मण्डनान-
पेक्षत्वेऽपि तस्य शास्त्रादिसंप्रदायैकपरिपालनौपयिकत्वेनादरणीयत्वं द्योत्यते । तेन
विधुरा सुरतश्रमनिर्मितधर्मवशात्तदपसारणात्तच्छून्येत्यर्थः । अत एव मधुरा ।
'मधुरं रसवत्खादुप्रियेषु मधुरोऽन्यवत्' इति विश्वात्सरसेत्यर्थः । एतेन हीरका-
देर्निष्कलङ्कस्यापि निरुक्तकान्तिमत्त्वव्युदासः सूचितः । एतादृशी याननश्रीमुख-
लक्ष्मीरित्यर्थः । केचित्तु मञ्जुमन्देति मधुराननेति च पदैक्येनैव व्याचक्षते ।
तेषां सर्वथासमस्तपदात्मकवैदर्भीरीतिमत्त्वस्य मधुररसपरिपोषकत्वानभिज्ञत्वमेव
मूलम् । एतानि धर्मजातानि । हन्तेति खेदे । अद्याप्येतावति भूरितरकाले गते-
ऽपीत्यर्थः । एवं च प्रागुक्तं स्वातुरत्वमेव परिपोषितम् । मे मम हृदयं स्वान्तम् ।
उन्मदयन्ति स्मृतिशतैरुन्मत्तं कुर्वन्तीत्यन्वयः । अतस्त्वया शीघ्रं तादृग्घटन-
पाटवेन साभिसारणीयैव, अन्यथास्माकमुन्मत्तवाताद्यापातेन वैपरीत्यमेव संभा-
व्यत इति भावः । अत्र मध्या मानवती प्रकृता स्मृतिविषयीभूता तु परितृप्ता
स्वकीया परकीया वा नायिका । व्याकुलो नायकः । विप्रलम्भः शृङ्गारः । कल-
ङ्केत्याधिक्यताद्रूप्यरूपकं सायंतनेति लुप्तोपमा चालंकारः ॥

एवं निवेदितनिजवृत्तया सख्या सामाद्युपायैः प्रतिबोधिता सती सीता राधा
वा द्वितीयदिने प्रससादेति कविः संवर्णयति—

प्रातस्तारां प्रणमने विहिते गुरुणा-

माकर्ण्य वाचममलां भव पुत्रिणीति ।

नेदीयसि प्रियतमे परमप्रमोद-

पूर्णादरं दयितया दधिरे दृगन्ताः ॥ ६ ॥

प्रातस्तारामिति । दयितया प्रकृतनायिकया प्रातस्तारामत्युषःकाले गुरुणां श्वश्रू-
प्रभृतीनां पूज्यानाम् । प्रणमने प्रकर्षेण धर्मशास्त्राद्युक्तक्रमाद्यनुसरणलक्षणोत्कर्षेण
नमने नमस्करणे । विहिते विधिवत्कृते सति । अथ त्वं पुत्रिणी पुत्रवती भवेत्य-
मलां निष्कपटां वाचं वाणीम् । अर्थादुक्तगुरुणामेवाशीर्वादभारतीमित्यर्थः ।
आकर्ण्य श्रुत्वा । नेदीयसि निकटवर्तिनि प्रियतमे श्रीरामे श्रीकृष्णे वा । स्वप्रे-
मविषयीभूते कान्त इति यावत् । परमेति । परमो निरुपमः स चासौ प्रमोदो

हर्षस्तेन पूर्णो निरवधिक आदरः सत्कारो यथा स्यात्तथेत्यर्थः । दृगन्ताः । न तु दृगन्तः । कटाक्षा इत्यर्थः । एवं च तेषां पौनःपुन्यं ध्वन्यते । दधिरे स्थापिता इति संबन्धः । न तु प्रेषिताः । तथा च पुनस्ततः स्वापाङ्गानाकर्षणात्प्रतिक्षणं नवनवापाङ्गास्तत्रैव निधीयन्त इत्यर्थसमाजव्यञ्जनेन प्रसादप्राचुर्यं सूचितम् । इत्थं च 'उत्तमानां क्षणं कोपः' इति वाक्येन तथासौ झटिति सुप्रसन्ना बभूवेति भावः । ततः पुत्रस्य भवत्संभोगैकसाध्यत्वादद्याहं स्वरसत एव संपादयिष्याम्येत्याश्वासनं नायकं प्रति द्योत्यते । अत्र मध्या सुप्रसन्ना स्वकीया परकीया वा नायिका । प्रहृष्टो नायकः । संभोगलेशः शृङ्गारः । स्वभावोक्तिरलंकारः ॥

अथ यावन्निशि तदभिसरणं निरुक्ततदीक्षणमेवानुसंदधानः श्रीरामः श्रीकृष्णो वा यामचतुष्टयविश्लेषमप्यसहिष्णुः सन्स्वमनस्येव विलपति—

गुरुजनभयमद्विलोकनान्तः-

समुदयदाकुलभावमावहन्त्याः ।

दरदलदरविन्दसुन्दरं हा

हरिणदृशो नयनं न विस्मरामि ॥ ७ ॥

गुरुजनेति । अहम् । हा इति खेदे । हरिणदृशो मृगाक्ष्याः सीताया राधाया वा । गुर्विति । गुरवः श्वश्रूप्रभृतयो ये जना लोकास्तेभ्यो भयं तत्संनिधौ प्रियवीक्षणानौचित्यसाध्वसं तथा मद्विलोकनमनुपदोक्तमन्निरीक्षणं च ताभ्यां योऽन्तःसमुदयन्मनस्याविर्भवन् आकुलभावो विह्वलीभावस्तमावहन्त्या दधत्याः । अनेन लज्जाभयलालस्यवैक्लव्यं सूचितम् । अत एव—दरेति । किञ्चिदुन्मीलदम्बुजमञ्जुलम् । त्रिभागभङ्गुरमित्यर्थः । एतादृशं नयनम् । न तु नेत्रे । तेनोत्तरसपोष एव । न विस्मरामि । पुनः पुनः स्मराम्येव । दृढसंस्कारैरिति योजना । तस्मात्कदेन्दूदयः स्यादित्यौत्कण्ठ्यं व्यज्यते । इहोक्तैव नायिका । उत्कण्ठितो नायकः । विप्रलम्भः शृङ्गारः । लुप्तोपमालंकारः परिकरश्च । पुष्पिताग्रावृत्तम् । उक्तं हि वृत्तरत्नाकरे—'अयुजि नयुगरेफतो यकारो युजि च नजौ जरगाश्च पुष्पिताग्रा' इति ॥

ततः सायमभिसृतां सीतां श्रीरामो राधां प्रति श्रीकृष्णो वा परमप्रहृष्टः संस्तुक्चावेव प्रथमं संभोगारम्भस्यालिङ्गनपूर्वकत्वेन कामशास्त्रे निर्णीतत्वात् 'अष्टवर्षा भवेत्कन्या नववर्षा तु रोहिणी । दशवर्षा भवेद्गौरी अत ऊर्ध्वं रजस्वला ॥' इति स्मृतेरेकादशवर्षादिवयःक्रमेण पञ्चवाणप्रेरणस्यैव पञ्चनिधनं प्राप्तत्वेन वर्णयति—

वदरामलकाप्रदाडिमाना-

मपहत्य श्रियमुन्नतां क्रमेण ।

अधुना हरणे कुचौ यतेते

दयिते ते करिशावकुम्भलक्ष्म्याः ॥ ८ ॥

वदरेति । अयि दयिते भो प्रेयसि, ते तव कुचौ वक्षोजौ क्रमेण । वदरेति । अत्रोत्तरोत्तरमहत्त्वकठिनत्वाधिक्यं ध्वन्यते । उन्नतां महतीम् । वर्तुलत्वाद्यनेक-धर्मैर्गुह्यतरामित्यर्थः । श्रियं शोभाम् । न हि कममन्तरा महत्याः श्रियो हरणम् । तेन तयोः परमनीतिनिपुणत्वान्मन्मनोहारकत्वं कैमुत्यसिद्धमेवेति द्योत्यते । अप-हत्य बलाद्गृहीत्वेल्यर्थः । अधुनेदानीम् । करीति । करिणो गजस्य यः शावः पोतः । एतेन व्यामग्राह्यस्तनीत्वादिना शवरतरुणीत्वादेर्व्युदासः । तेन पद्मिनीत्वं तस्यां व्यज्यते । तस्य यौ कुम्भौ करटौ तयोर्था लक्ष्मीः शोभा तस्या इत्यर्थः । हरणे यतेते यत्नं कुरुत इत्यन्वयः । एवं च लोके प्रायेण गजान्तलक्ष्म्या एव संपाद्यत्वप्रवादात्तत्संपादने निरुक्तकुचाभ्यां कृते सत्यस्यां प्रौढावस्थात्वमेव स्यात्तथा च प्रागुक्तरीतिकोऽविवेकमूलकः प्रायो मानो नैव स्यादिति किञ्चिदुपालम्भः स्वावश्योपभोग्यत्वं च सूचितम् । इह मध्यानुकूला स्वकीया परकीया वा नायिका । मुदितो नायकः । संभोगारम्भः शृङ्गारः । पर्यायविशेषोऽलंकारः । तदुक्तम्—‘पर्यायो यदि पर्यायेणैकस्यानेकसंश्रयः । पद्मं मुक्त्वा गता चन्द्रं कामिनीवद-नप्रभा ॥’ इति । प्रकृते तु पर्यायेणैकस्यानेकश्रीहर्तृत्वेनैवानेकसंश्रयस्तथापरश्री-हरणयतमानत्वेनापीति विशेषः ॥

अथैवं कुचवर्णनोत्तरमालिङ्गनं संपाद्य क्रमागतं चुम्बनं संपादयितुं श्रीरामः सीतां प्रति श्रीकृष्णो राधां प्रति वा तत्कपोलपालिमेव तुरीयपुमर्थापादकतुरीया-श्रमप्रवृत्तियोग्योदग्दिक्त्वेनोत्प्रेक्षते—

कपोलपालिं तव तन्वि मन्ये

लावण्यधन्ये दिशमुत्तराख्याम् ।

विभाति यस्यां ललितालकायां

मनोहरा वैश्रवणस्य लक्ष्मीः ॥ ९ ॥

कपोलेति । हे तन्वि कृशाङ्गि । एतेन निरुक्तगाढालिङ्गनासहिष्णुत्वेन सौकुमा-र्यातिशयः सूचितः । तथा हे लावण्यधन्ये । मौक्तिकसदृशकान्त्याख्याते इत्यर्थः ।

एतेनोत्तमतमत्वं द्योतितम् । तव । इमामित्यध्याहारस्तु वक्तुस्तदेकासक्तत्वेनानव-
धानताद्योतकतया रसैकपोषकत्वाद्गुण एव । तथा चाङ्गुलिनिर्देशः प्रत्यक्षत्वेन तस्यां
व्यज्यते । कपोलपालिं कपोलस्थलीम् । उत्तराख्यामुदकसंज्ञां दिशमेवाहं मन्ये
तर्कयामीति योजना । कुत इत्यत आह—विभातीत्याद्युत्तरार्धेन । यस्यां कपोल-
पालौ । पक्षे निरुक्तदिशि । ललितेति । ललिताः सुन्दरा अलकाश्वर्णकुन्तला
यस्यां सा तथा । पक्षे ललिता रम्या अलका कुवेरनगरी यस्यां सा तथा । एता-
दृश्यामित्यर्थः । अत एव वै निश्चितं श्रवणस्य कर्णस्य । पक्षे पदैक्यम् । कुवेरस्य ।
'किंनरेशो वैश्रवणः' इत्यमरः । लक्ष्मीः शोभा । पक्षे संपत् । मनोहरा रम्य-
तमा । विभाति परिस्फुरतीति संबन्धः । तस्मात्कपोलचुम्बनं देहीत्याशयः । इह
हेतूप्रेक्षा तद्वटको भङ्गश्लेषश्चालंकारः । शेषं तु प्राग्वदेव ॥

एवं संपादिते सति निरुक्तरात्रावावृत्ति सकलसंभोगे राज्यन्तरे पुनर्लाल्या
प्रणयकुपितां सीतां श्रीरामो राधां श्रीकृष्णो बालक्ष्य तत्प्रसादनार्थं तत्प्रियसखीं
प्रति तल्लीलापारवश्यं स्वस्य वर्णयति—

नीवीं नियम्य शिथिलामुषसि प्रकाश-

मालोक्य वारिजदृशः शयनं जिहासोः ।

नैवावरोहति कदापि च मानसान्मे

नामेः प्रभा सरसिजोदरसोदरायाः ॥ १० ॥

नीवीमिति । अयि प्रियाप्रियसखि, उषसि प्रातः । प्रकाशं सौरालोकलेशमा-
लोक्य दृष्ट्वा । शिथिलां पूर्वरात्रौ सुरतार्थमौत्सुक्यात्स्वत एव च्युतां नीवीं स्वजघ-
नवसनग्रन्थि नियम्य वामकरेण संरुध्य । शयनं निद्राद्यनुकूलावस्थानं जिहासोस्त्य-
क्तुमिच्छोः । एतादृश्या वारिजदृशः पद्माक्ष्याः । अतएव । सरसिजेति । सरसिजं
कोकनदमेव प्रकृते वक्ष्यमाणसारस्यवशाद्ब्राह्मम् । तस्य यदुदरं मध्यभागस्तस्य
सोदरा सादृश्यातिशयात्सहोदरभगिनीसमा । तस्या इत्यर्थः । एतादृश्या नामेः
शरीरमध्यग्रन्थेः प्रभा कान्तिः । मे मम मानसादन्तःकरणात् । पक्षे सरोविशे-
षात् । कदापि च कदाचिदपि । नैवावरोहत्यपगच्छतीत्यन्वयः । नामेः स्वभावतो
निघ्नतमत्वगौरवावर्ताकारत्वादिना कमलमध्यगतपीतवर्णकर्णिकासाम्यान्नीवीनिरो-
धननियोजितकराङ्गुल्या रक्तकान्तिमण्डितत्वेन कोकनदीयत्वावभासयोग्यत्वाच्च पुनः
सुरतौत्कण्ठजनकत्वेन तल्लिलध्वजप्रभातुसवसा संस्कारद्वार्यात्सूर्योदयवशाद्व्यनौ-

चित्येनौत्सुक्यपौष्कल्याच्च तत्प्रभायाः स्मृतिद्वारा निरुक्तनायकचित्तानवरोहध्वनि-
तनिरुक्तनायिकाविषयकामिलाषपरिपोषकतैवेति कदापि चेति पदैः सूचितम् ।
तस्मात्त्वं शीघ्रमेव तां प्रसादयेत्याशयः । अत्र मानवती प्रकृता लीलवती तु
स्मृता मध्या स्वकीया परकीया वा नायिका । उत्सुको नायकः । विप्रलम्भः
शृङ्गारः । लुप्तोपमा स्वभावोक्तिश्चालंकारः ॥

अथ तत्सौजन्यमुपन्यस्यति—आलीष्वित्यादिद्वाभ्याम् ।

आलीषु केलीरभसेन बाला

मुहुर्ममालापमुपालपन्ती ।

आरादुपाकर्ण्य गिरं मदीयां

सौदामनीयां सुषमामयासीत् ॥ ११ ॥

बाला । अत एव । प्रथमचरणशेषः । ममालापं मद्विलासीयमाभाषणम् ।
सौदामनीयां 'तडित्सौदामनी' इत्यमराद्विद्युत्संवन्धिनीम् । सुषमां 'सुषमा परमा
शोभा' इत्यपि तदुक्तेर्विलक्षणचापल्येन लोकोत्तरकान्तिमित्यर्थः । अयासीदगमत् ।
एवं च लज्जातिशयः सूचितः । अत्र लज्जिता मध्यादिर्नायिका । शेषं तु प्राग्वदेव ।
उपजातिवृत्तम् ॥

मुधैव मन्तुं परिकल्प्य गन्तुं

मृषैव रोषादुपजल्पतो मे ।

उदश्रुचञ्चन्नयना नताङ्गी

गिरं न कां कामुररीकरोति ॥ १२ ॥

मुधैवेति । व्यर्थमेव । मन्तुं 'आगोऽपराधो मन्तुश्च' इत्यमराद्दोषम् । उदिति ।
उदूतान्यश्रूणि याभ्यां ते तथा । अतएव चञ्चती चपले तादृशे नयने यस्याः सा
तथा । अतएव नतेति । कां कामपि गिरं नोररीकरोति नैवोच्चारयतीति योजना ।
वर्तमानप्रयोगात्परमसुशीलत्वं द्योत्यते । चकारेति भूतार्थकपाठेऽपि वक्तृभाषणक्ष-
णाव्यवहितप्राक्क्षणावच्छिन्नत्वेन तत्सांगत्यात्तादर्थ्यमेवेति तत्त्वम् । अत्र खिन्ना
मध्यादिर्नायिका । लुप्तोपमा । इतरत्सर्वं प्राक्तनमेव । उपेन्द्रवज्रावृत्तम् ॥

ननु 'मांसपाश्चालिकायास्तु यन्त्रलोलेऽङ्गपञ्जरे । स्नाय्वस्थिग्रन्थिशालिन्याः
त्रियाः किमिव शोभनम् ॥' इत्यादि श्रीमद्वासिष्ठाद्युक्तरीत्या श्रीमद्भिर्विवेकिभिरेव
भाव्यम्, किमनेन पामरजनसाधारणेन तदौत्कण्ठ्येनेति सख्याशयमाशङ्क्य सामा-
न्यव्याप्त्या तां प्रत्याह—तदवधीत्यादिना ।

तदवधि कुशली पुराणशास्त्र-
श्रुतिशतचारुविचारजो विवेकः ।

यदवधि न पदं दधाति चित्ते
हरिणकिशोरदृशो दृशोर्विलासः ॥ १३ ॥

श्रीराम एव हे सखि, विवेकः कुशली क्षेमशाली तदवध्येव तावत्कालमेव । न तूर्ध्वमित्यार्थिकम् । किमवधीति तदाकाङ्क्षितं पूरयति—यदवधीत्युत्तरार्धेन । हरिणेति सामिप्रायम् । कुरङ्गशावाक्ष्या इत्यर्थः । तत्रापि दृशोः, न तु दृशः । तत्रापि विलासः, न तु भासः । एतेन सानुरागापाङ्गतरङ्गितत्वं तत्र व्यज्यते । स यदवधि चित्ते नायकमनसि पदम् । चरणोपलक्षितं स्वसंचारमिति यावत् । न दधाति तदवधीत्यादि पूर्वेण संबन्धः । ननु नद्यापातिकलौकिकविवेकमात्रेण कामिनीविषयकः कामः शाम्यत्यतो निरुक्तविवेकं विशिनष्टि—पुराणेति । उत्तरोत्तराधिक्यध्वननार्थं शास्त्रादिग्रहः तासामपि शतं तस्यापि चारुरूपक्रमादितात्पर्यावधारणपूर्वकः, न लापातिकः । ‘शतवारविचार—’ इति पाठे तु ‘आवृत्तिरसकृदुपदेशात्’ इत्यधिकरणार्थो बोध्यः । एतादृशो यो विचारः प्रमाणानुग्राहकलौकिकादियुक्तयूहापोहस्ततो जायत इति तथेत्यर्थः । ईदृशोऽप्यसौ तावदेवायुष्मान्यावन्नोक्तकटाक्षच्छटास्मृतिरतः सैव शीघ्रं त्वया प्रसादनीयेत्याशयः । उक्तं हि—‘अनुरक्ताङ्गनालोललोचनालोचनाकृति । स्वस्थीकर्तुं मनः शक्तो न विवेको महानपि ॥’ इति । अत्र विवेकस्य निरुक्तजन्यतोक्त्या नित्यसिद्धविवेकाख्यसार्वज्ञ्यशक्तेः श्रीकृष्णस्य व्युदासः सूचितः । श्रीरामस्य तु वृहद्व्यासिष्टोक्तरीत्या सनत्कुमारदत्तावरणागमनशापाङ्गीकरणलक्षणभक्तानुग्रहणादिमनुष्यनाट्यलीलानटनपाटववत्त्वेन तदुचितमेवेति न कोऽपि शङ्कावकाशः । इह हरिणेत्यादौ परिकराङ्कुरादिरलंकार एवाधिकः । परकीयामन्तरा नायिकादिकं तु सर्वं प्राग्वदेव । श्रीकृष्णे मोहावर्णनात् ॥

अथौत्कण्ठ्यौत्कट्याच्छ्रीरामस्तावन्निरुक्तसखीसमक्षमेव स्वमनोरथं प्रथयति—

आगतः पतिरितीरितं जनैः

शृण्वती चकितमेत्य देहलीम् ।

कौमुदीव शिशिरीकरिष्यते

लोचने मम कदा मृगेक्षणा ॥ १४ ॥

आगत इति । भो भर्तृदारिके सीते, तव पतिः श्रीरामस्त्वनमन्दिरं प्रत्ययमागत इति जनैः समीजनैर्मितं कथितं त्वमप्यज्ञातं शृण्वत्येव सती, न तु श्रुत्वा ।

तेनादरातिशयो द्योत्यते । अत एव चकितं यथा स्यात्तथा । देहलीम् । प्रत्युद्गमन-
विधया मन्दिरद्वारान्तःप्रदेशस्थलीं प्रतीत्यर्थः । एतेन मर्यादातिशयः सूचितः ।
एवं चकितपदेनौत्कण्ठ्यातिशयश्च । मृगेति । हरिणाक्षी जानकी । तेन लोचनयो-
श्चाञ्चल्याधिक्याल्लालस्योत्कर्षो व्यज्यते । कौमुदीव शरद्राकाचन्द्रिकेव मम लोचने
कदा शिशिरीकरिधृत इत्यन्वयः । एतेनाशंसाधिक्यं ध्वन्यते । अत्र पतिपदात्स्व-
कीयैव मध्योत्कण्ठिता नायिका । स एव नायकः । विप्रलम्भः शृङ्गारः । चपला-
तिशयोक्तिः पूर्णोपमा लुप्तोपमा चालंकारः । रथोद्धतावृत्तम् । तदुक्तम्—‘रो-
नराविह रथोद्धता लगौ’ इति ॥

नन्वेवं जानक्याः प्रत्युद्गमादिसंप्रदायः कदाचिदनुभूतः किंवा कामुकतया
केवलमुत्प्रेक्ष्यत इत्याशङ्क्य प्रागेवं प्रत्यहमनुभूतमेवेति श्रीरामस्तत्सखीं प्रति यथा-
वृत्तं निवेदयति—

अवधौ दिवसावसानकाले

भवनद्वारि विलोचने दधाना ।

अवलोक्य समागतं तदा मा-

मथ रामा विकसन्मुखी बभूव ॥ १५ ॥

अवधाविति । भो सखि, तदा निरुक्तमानावस्थापूर्वकाले । रामा । रमयते सा
रामा । रूपलावण्यादिभिः शरीरधर्मैः पातिव्रत्यादिभिर्मनोधर्मैश्च तद्वशीकरणनिपुणा
वैदेहीत्यर्थः । एतेनानुपेक्षणीयत्वं द्योत्यते । दिवसेति । सायंसमयरूप इति यावत् ।
अवधौ । ‘अवधिस्त्ववसाने स्यात्सीम्नि कालेऽपि चावधिः’ इति विश्वादन्तःपुराना-
गमनप्रयोजकपरिसमाप्तावित्यर्थः । एतेन स्वस्य तस्याश्च धार्मिकत्वं ध्वन्यते । भव-
नेति । शुद्धान्तद्वार इत्यर्थः । विलोचने दधाना । नेत्रे तटस्थीकुर्वाणा सतीति
यावत् । मां समागतमवलोक्य । अथ तदुत्तरक्षणावच्छेदेनैव, न तु किञ्चिद्विमु-
श्यापि । एवं च प्रीत्यतिशयः सूचितः । विकसदिति । एतेन वदनेऽरविन्दत्वं
व्यज्यते । तेन तत्काले तद्विकासदद्भुतरसेन लोकोत्तरानन्दो ध्वनितः । तस्मात्त्व-
याधुना तत्प्रसादनार्थं यतितव्यमेवेति भावः । इह स्मर्यमाणा अनुकूला वर्तमाना
मानवती स्वकीया मध्यैव नायिका । उत्सुको नायकः । विप्रलम्भः शृङ्गारः । काव्य-
लिङ्गमलंकारः ॥

अथ निरुक्तसखीं प्रत्येव श्रीरामः सीतायाः श्रीकृष्णो राधाया वा शीघ्रं वशी-

करणप्रयोजकस्वौत्कण्ठ्यद्योतकस्वविषयकतदनुरागौत्कथ्यमपि प्रकटयति—वक्षोजा.
प्रमित्यादिभिन्निभिः—

वक्षोजाग्रं पाणिनामृश्य दूरं
यातस्य द्रागाननाब्जं प्रियस्य ।

शोणाग्राभ्यां भामिनी लोचनाभ्यां
जोषं जोषं जोषमेवावतस्थे ॥ १६ ॥

हे सखि, कदाचिदेकान्ते वक्षोजाग्रं कुचाग्रम्, न तु कुचौ कुचं वा । तेन
विनोदः सूचितः । पाणिना करेण । आमृश्य । ईषत्स्पृष्टेत्यर्थः । द्राक । 'द्राज्जङ्घु
सपदि द्रुते' इत्यमराच्छीघ्रमित्यर्थः । दूरं यातस्य तत्रापि प्रियस्य प्रीतिविषयस्य ।
ममेत्यर्थः । एतेन वक्ष्यमाणरोषस्य प्रणयमूलकत्वं द्योत्यते । आननाब्जं मुखचन्द्रं
वदनकमलं वा । भामिनी निरुक्तचूचुकस्पर्शतः प्रोदीप्तकामापूर्तेः कोपना । पूर्वो-
क्तनायिकेति यावत् । शोणेति । अरुणकोणाभ्यामित्यर्थः । एवं च हार्दस्य
कोपाग्नेर्वहिः प्रभापि व्यञ्जिता । एतादृशाभ्यां लोचनाभ्याम् । जोषं विनो-
दानुसंधानात्प्रथमं सुखं यथा स्यात्तथा । ततः जोषं किमथ निकटमभिसर्तव्यं न
वेति संदेहात्तूष्णीं यथा तथा । पुनः । जोषमेव किमनेनेदं मन्मदनोदीपनं विधाय
तदपूरणमयुक्तं क्रियत इति धिगेनमिति मर्यादोलङ्घनध्वननं च यथा तथैवावतस्थ
इत्यन्वयः । 'तूष्णीमर्थे सुखे जोषम्' इत्यमरः । 'जोषं सुखे प्रशंसायां तूष्णींलङ्घ-
नयोरपि' इति कोशान्तरमपि । यद्वा जुषित्वा जुषित्वा पुनः पुनः संसेव्येत्यर्थः ।
शेषं तु प्राग्वदेव । तस्मात्त्वया दूरं नैव स्थातव्यम् । किं तु तल्प आगत्य मद्र-
तिसंपूर्तिरेव विधेयेत्याशयः । अत्र क्षुब्धा मध्या स्वकीया परकीया वा नायिका ।
विनोदी नायकः । संभोगः शृङ्गारः । श्लेषोऽलंकारः ॥

गुरुभिः परिवेष्टितापि गण्ड-
स्थलकण्डूयनचारुकैतवेन ।

दरदर्शितहेमबाहुनाला

मयि बाला नयनाञ्चलं चकार ॥ १७ ॥

गुरुमिरिति । श्वश्रूप्रभृतिभिः । पूज्यैरित्यर्थः । परिवेष्टितापि । अभिव्याप्ता-
पीत्यर्थः । 'परिवेष्टिता' इत्यपि पाठः । अपिनानुरागातिशयो व्यज्यते । गण्डेति ।
कपोलपालिककण्डूयनयनलक्षणरम्यमिषेणेति यावत् । एतेन चातुर्यातिशयः सूचितः ।

Digitized by Arya Samaj Foundation Chennai and eGangotri

दरेति । ईषत्प्रकाशितकूपरीध्वक्शुक्लनामृतभुजकनकपुण्डरीकवृन्तेत्यर्थः । एतेन सुरतामिलाषः सौन्दर्योत्कर्षश्च द्योत्यते । एतादृशी वाला निरुक्तनायिका मयि नयनाञ्चलं लोचनपल्लवम् । संभोगदानसूचकं कटाक्षमित्यर्थः । अत्र लुप्तोपमालंकारः । अन्यत्सर्वं प्राग्वदेव ॥

गुरुमध्यगता मया नताङ्गी

निहता नीरजकोरकेण मन्दम् ।

दरकुण्डलताण्डवं नतभ्रू-

लतिकं मामवलोक्य घूर्णितासीत् ॥ १८ ॥

गुर्विति । अत एव । नतेति । मया । नीरजेति । कमलमुकुलेनेत्यर्थः । त्वत्कुचतोऽयं न्यूनोऽधिको वेति परीक्ष्यतामिति विनोदो द्योत्यते । मन्दं निहता । अन्यैरविज्ञातं यथा तथामिहतेत्यर्थः । एतादृशी सती सा । दरेति । ईषत्ताटङ्कनटनं यथा तथा । नतेति । नम्रभ्रूवल्लिकं च यथा तथेत्यर्थः । क्रियाविशेषणद्वयेनानेन क्रमादावेगविनयौ ध्वनितौ । एवं मामवलोक्य घूर्णिता कम्पिता । एतेन किञ्चिदमकार्यसमीक्ष्यैव प्रेक्षावद्भिरपि भवद्भिरित्याक्षेपो ध्वनितः । अत्रापि रूपकमलंकारः । शेषं तु प्राग्वदेव ॥

एवं संप्रेरितसख्युपदेशादागतां सीतां प्रति श्रीरामो राधां प्रति वा श्रीकृष्णः किञ्चिदुपालभते—

विनये नयनारुणप्रचारा

प्रणतौ हन्त निरन्तराश्रुधारा ।

अपि जीवितसंशया प्रयाणे

नहि जाने हरिणाक्षि केन तुष्येः ॥ १९ ॥

विनय इति । अयि हरिणाक्षि, त्वयि मया विनये कृते सति तव । नयनेति । अरुणस्य शोणवर्णस्य यः प्रचारोऽरुणप्रचारः । नयनयोररुणप्रचारो यस्याः सा तथा । कुपिता भवसीत्यर्थः । तर्हि विनयकापट्यसंभवभञ्जको नमस्कारः कार्य इत्यत्राह—प्रणताविति । हन्तेति खेदे । निरन्तरेति । निरन्तरमश्रुधारा यस्याः सा तथा । रुदिता भवसीत्यर्थः । तर्ह्यपेक्ष्येत्यत आह—अपीति । प्रयाणे मयागमने क्रियमाणे सति तु । जीवितेति । जीवितस्य संशयो यस्याम् । एतादृशी संदिग्धजीवितापि भवसीत्यर्थः । अतस्त्वं केनोपायेन तुष्येः संतुष्यसीत्यहं नहि

जाने नैव जानामीति योजना । एतेन मौग्ध्या धैर्यानुरागा व्यज्यन्ते । 'प्रसाराः', 'धाराः', 'संशयः', इति पाठे तु तव भवन्तीत्याद्यध्याहृत्यैव योज्यम् । शेषं तूक्तार्थमेव । अत्र मध्या संबोध्या खकीयादिरेव नायिका । छुत्तोपमालंकारः । उक्तमेवान्यत् ॥

इत्थमुपालम्भवाक्येन पुनः कुपितायां सीतायां राधायां वा सत्यां श्रीरामः श्रीकृष्णो वा तल्पनिकट एवानल्पखिन्नत्वेन प्रसुप्तः सन्स्वप्ने तां तथाविधां दृष्ट्वा सौ प्रबुद्धः खनिकटस्थितामिव मूर्तिमतीं निद्रां प्रकल्प्य निरुक्तनायिकासंभाषण-लाभजनकत्वेन तां स्तौति—

अकरुण मृषाभाषासिन्धो विमुञ्च ममाञ्चलं
तव परिचितः स्नेहः सम्यङ्गयेत्यभिधायिनीम् ।

अविरलगलद्वाष्पां तन्वीं निरस्तविभूषणां
क इह भवतीं भद्रे निद्रे विना विनिवेदयेत् ॥ २० ॥

अकरुणेति । हे भद्रे वक्ष्यमाणनायिकासंभाषणसुखदातृत्वेन कल्याणि निद्रे, तन्वीं निसर्गकृशाङ्गीम् । प्रेयसीमित्यर्थः । एतेन प्रकृतप्रणयप्रकोपप्रकर्षप्राकट्ये प्रयुक्तविरहवैवश्यकाश्यातिशयस्य कैमुत्यसिद्धत्वं ध्वनितम् । कोऽलौकिकगुणक-श्चेतनादिसाधारणः पदार्थः । भवतीं विना लामन्तरा विनिवेदयेत् । विशेषेण वक्ष्यमाणभाषणपूर्वकत्वलक्षणेन तत्रापि नितरां बहुकालम्, न तु क्षणमात्रं वेदये-ज्ज्ञापयेदित्यर्थः । मां प्रतीति शेषः । न कोऽप्यन्यस्त्रिभुवनेऽपीत्यार्थिकम् । ननु दृश्यत एव भवता भवत्प्रियाप्रायः सततमेवेति कोऽत्र मया स्वप्नतो विशेषः संपादित इत्यतस्तां विशिनष्टि—अकरुणेत्यादिना त्रिभिः । रे अकरुण । एवं च कथमेतावत्कालं मत्प्रसादनोपेक्षां खानुमानेन मन्मथव्यथाविदापि भवता भावि-तेत्याक्षेपः सूच्यते । न च मया त्वत्प्रियसखीप्रार्थनाशतमेव त्वत्प्रसाधनार्थं कृतम्, न तूपेक्षापीत्याक्षेप्यम् । अप्रामाणिकत्वादित्याह—मृषेति । एतेन धूर्तत्वं ध्व-न्यते । सिन्धुपदेन त्रैकालिकानाश्वसनीयवचनत्वं माधुर्यगन्धविधुरत्वं च । अत एव त्वं ममाञ्चलं बलात्कारेण धृतं वसनपल्लवं विमुञ्चेति संबन्धः । अहो स्नेहा-देव मयाञ्चलो धृतः, न तु बलात्कारेणेत्यत्राह—तवेति । मया तव स्नेहः सम्य-क्परिचित इत्यभिधायिनीं वदन्तीमिति योजना । एतेन यदि सम्यक्स्नेहः स्यात्तर्हि कथमेतावत्कालविरहः सुसहः स्यादित्यादितर्कस्तर्क्यते । तेन परमति-

रस्कारो व्यज्यते । अतएव अविरलेति । सततस्खलदश्रुधारामित्यर्थः । एते-
नात्यसह्याधित्वं ध्वन्यते । तत्रापि 'धनेन कान्ताम्' इत्युक्तेनैव भूषणसमीहाया
नवोढाचेष्टात्वोक्तेश्च मया चूडामण्यादेर्भूषणस्य प्रदाने कृतेऽपि नैव प्रससादेति
व्यनक्ति—निरस्तेति । ऋजवस्तु त्यक्तस्वाङ्गीनाभरणमिति विवरिष्यन्ति । इह
कुपिता स्त्रीयादिर्मध्येव नायिका । तत्परो नायकः । स्वप्नो व्यभिचारी भावः ।
विप्रलम्भ एव शृङ्गारः । परिकरकाव्यलिङ्गादयोऽलंकाराः । हरिणीवृत्तम् । तदु-
क्तम्—'रसयुगहयैन्सौ म्रौ स्लौ गो यदा हरिणी तदा' इति ॥

अथैवं प्रेयोवाक्यमाकर्ण्य तत्प्रेमदाढ्यावधारणेन सद्यः सुप्रसन्नया प्रेयस्या सह
यथेच्छं सुरतसुखमुपभुज्य प्रातः सकलज्ञानप्राक्कालिककृत्योत्तरं सरयूं कालिन्दीं
वा स्नातुमागतां सीतां राधां वालक्ष्य श्रीरामः श्रीकृष्णो वा तदर्थमेव तत्रैवागतः
संस्तीरवर्तिन्यास्तस्याः स्वप्रियदर्शनेनातिप्रसन्नं वदनारविन्दं तथा विकासोन्मुखं
नीरवर्ति कमलं प्रत्यपि मकरन्दलोभवशादुभयत्रापि धावमानां भ्रमरकिशोरसर-
णिमवलोक्य तन्मौग्ध्यं स्वमनस्येव वर्णयति—

तीरे तरुण्या वदनं सहासं

नीरे सरोजं च मिलद्विकासम् ।

आलोक्य धावत्युभयत्र मुग्धा

मरन्दलुब्धालिकिशोरमाला ॥ २१ ॥

तीर इति । रे मनः, इयमलिकिशोरमाला मुग्धा भ्रान्ता भवति । तथा त्वं
मा भव । किंतु विवेकेन स्वरमण्यानन एव संसक्तं भवेति भावः । कुतोऽस्या
भ्रान्तिरवधार्यत इति चेत्तत्राह—यत इयं तीरे तरुण्याः सहासं वदनं नीरे मिल-
द्विकासं सूर्योदयवशात्प्राप्तसंफुल्लभावं सरोजं चालोक्य मरन्दलुब्धा सत्युभयत्रापि
धावतीति संबन्धः । अत्र किशोरपदं हि भ्रमयोग्यतार्थम् । एवं च तदानने पद्मा-
न्यूनानतिरिक्तत्वं व्यज्यते । इह मध्या मुदिता स्वकीया परकीया वा नायिका ।
हृद्यो नायकः । कटाक्षादिसंभोग एव शृङ्गारः । भ्रान्त्यादिरलंकारः । यद्येकस्या
अलिकिशोरमालाया ऐककालिकोभयकर्मकधावनक्रियासंभवविभावनमर्धजरतीया-
नौचित्याच्चेत्तर्ह्यस्तु कालभेदेन तद्यदा प्रथमं सौरभ्याद्याधिक्यलक्षणपद्मिनीजा-
त्यधर्मतः सीतादिमुखे धावत्यसौ तदा तत्रापि नेत्रादिपद्मवैधर्म्यघटकांशदर्शनत-
स्ततः परावृत्य पुनः सरोजे धावति तत्रापि तादृक्सौगन्ध्यालाभात्ततोऽपि पुनः
परावृत्य तत्र धावतीत्यतः संदेहादिरेवासाविति रहस्यम् ॥

ततः श्रीकृष्णः कुञ्जादौ निश्यन्त्यां गोपयुवतिमुपभुज्य राधिकासंकेतितमालती-
कुञ्जे निशीथे समागतस्तया प्रत्युद्गमनादिना सत्कृतश्च तदनन्तरं राकाचन्द्रिकायां
तमालिङ्गितुं तत्स्कन्धे संस्थापितापि निजभुजकल्पलतामञ्जरी तद्वक्षसि स्वशत्रुभूत-
गोपयुवत्यन्तरकृतगाढालिङ्गनप्रसङ्गसंपन्नमौक्तिकस्रग्जनितत्वगादिनिकोचनचिह्नम-
वलोक्य सद्यःकुपितया तया तत्क्षणादेवाकृष्टेति कविस्तत्कोपचापल्यं प्रकाशयति—

वीक्ष्य वक्षसि विपक्षकामिनी-

हारलक्ष्म दयितस्य भामिनी ।

अंसदेशविनिवेशितां क्षणा-

दाचर्ष निजबाहुवल्लरीम् ॥ २२ ॥

वीक्ष्येति । अत्र कामिनीत्युक्तचिह्नहेत्वर्थम् । एवं दयितपदं प्रियत्वसूचनात्-
दंसदेशे स्वबाहुलतानिधानयोग्यताध्वननार्थम् । तद्वल्लरीपदमपि तस्यामतिशौकु-
मार्यद्योतनार्थमेव बोध्यम् । स्पष्टमेवान्यत् । इह परकीया मध्या खण्डिता-
नायिका । वक्षको नायकः । विप्रलम्भः शृङ्गारः । लुप्तोपमादिरलंकारः ॥

एवं कुपितायां राधिकायां सत्यां तत्प्रसादनार्थमन्येद्युस्तत्सखीं समुत्कण्ठयितुं
श्रीकृष्णस्तल्लीला एव सुरतादिरूपाः स्मृत्वा संवर्णयति—दरानमदित्यादिचतुर्भिः ।

दरानमत्कंधरबन्धमीष-

न्निमीलितस्निग्धविलोचनाब्जम् ।

अनल्पनिःश्वासभरालसाङ्गं

स्मरामि सङ्गं चिरमङ्गनायाः ॥ २३ ॥

अत्र प्रतिपद्यं हे सखीति संबोधनाध्याहारो बोध्यः । अहमङ्गनायाः प्रकृताया
राधिकायाः सङ्गं संभोगं चिरं स्मरामीति योजना । तत्र हेतुं द्योतयितुं विशि-
नष्टि—दरेत्यादित्रिभिः । दरमीषदानमन्ती कंधरा 'शिरोधिः कंधरेत्यपि'
इत्यमराङ्गीवा यत्र तादृशो बन्धः पुरुषायिताभिधः सुरतरचनाविशेषो यस्मिंस्तत्रैव
तत्संभवात्तमित्यर्थः । अत एव । ईषदिति । स्निग्धपदेनानन्दाश्रुसद्भावो व्यज्यते ।
किंचेतोऽपि तत्र विपरीतरतत्वमेवेति व्यनक्ति—अनल्पेति । अङ्गं शरीरम्, न तु
हस्ताद्यवयवाः । तस्मादेतादृगनुपमसुखदां तां त्वं द्रुतं प्रसादयैवेत्याकृतम् । इह
स्मर्यमाणां प्रमत्ता मध्या परकीयैव नायिका । प्रकृता तु कुपितैव । उत्कण्ठतो
नायकः । विप्रलम्भः शृङ्गारः । उक्त एवालंकारः ॥

रोषावेशान्निर्गतं यामयुग्मा-

देत्य द्वारं कांचिदाख्यां गृणन्तम् ।

मामाज्ञायैवाययौ कातराक्षी

मन्दं मन्दं मन्दिरादिन्दिरेव ॥ २४ ॥

रोषेति । कोपवेगान्निर्गतं बहिर्गतम् । ततो यामयुग्मात्प्रहरद्वयादनन्तरम् । द्वारं तन्मन्दिरद्वारमेत्यागत्य । कांचित्तत्सखीं प्रत्याख्यां निरुक्तमद्रोषकारणक-
थाम् । गृणन्तम् । जल्पन्तमित्यर्थः । एतादृशं मामाज्ञायैव निरुक्तशब्दलिङ्गेन
ज्ञात्वैव । कातराक्षी प्रकृतमद्रोषवशाद्भीतचकितलोचना राधेत्यर्थः । मन्दिराद्रत्या-
गारादिन्दिरेव लक्ष्मीरिव सर्वांशरम्या मन्दं मन्दमाययावीषद्वहिराजगामेत्यन्वयः ।
एतेनार्जवौत्कण्ठ्यभीतिप्रीतिप्रणत्यादयो द्योत्यन्ते । अत्रोत्सुका मध्या परकीया
नायिका । उपमालंकारः । शेषं प्राग्वत् । शालिनीवृत्तम् । तदुक्तम्—‘शालिन्यु-
क्ता म्ता तगौ गोऽब्धिभोक्तैः’ इति ॥

हृदये कृतशैवलानुषङ्गी

मुद्गरङ्गानि यतस्ततः क्षिपन्ती ।

प्रियनामपरे मुखे सखीना-

मतिदीनामियमादधाति दृष्टिम् ॥ २५ ॥

हृदय इति । अनुषङ्गः संबन्धः । सखीनां मुखे त्वत्प्रियः श्रीकृष्णः समागत
इति प्रियनामपरे सति । इयं बुद्धिस्थत्वेन प्रत्यक्षा राधिका । तत्रेत्यध्याहारः ।
निरुक्तसखीमुख इत्यर्थः । अतिदीनां दृष्टिमादधाति, न त्वादधाविति योजना ।
तेन स्वस्य रसपारवश्याद्भूतमपि तद्वृत्तं वर्तमानमिव भातीति ध्वन्यते । एवं च
तस्या विरहलीलोत्कर्षः प्रतिबोधितः । तेनास्यां सौहार्दातिशयः सूचितः । इह
विरहिणी नायिका । शेषं तु पूर्ववदेव । काव्यलिङ्गमलंकारः ॥

इत एव निजालयं गताया

विनताया गुरुभिः समावृतायाः ।

परिवर्तितकंधरं नतभ्रू

स्मयमानं वदनाम्बुजं स्मरामि ॥ २६ ॥

इत एवेति पुरोवर्तिदेशत एव । वैनत्ये हेतुः—गुरुभिरिति । ‘विनतायाः’
इति पाठस्तु सरल एव । एतादृशं समावृत्तम् । परिवर्तितम् । नतमिति । नतेति ।

नते भ्रुवौ यत्र । अत एव स्मयमानं स्मितयुतम् । एतादृशम् । वदनेति । मुख-
ब्जमित्यर्थः । एतेन हीप्रीत्यौ द्योत्येते । इह सलज्जोत्कण्ठा नायिका । लुप्तोपमा-
दिरलंकारः । शेषं प्राग्वत् ॥

अथ निरुक्तसखीसमक्षमेव वसन्तागमव्यञ्जकमलयानिलाद्युद्दीपनविभावासहि-
ष्णुतां कथयन्श्रीकृष्णो राधिकाप्रसादनत्वरं सूचयति—

कथय कथमिवाशा जायतां जीविते मे
मलयभुजगवान्ता वान्ति वाताः कृतान्ताः ।
अयमपि खलु गुञ्जन्मञ्जु माकन्दमौलौ
चुलकयति मदीयां चेतनां चञ्चरीकः ॥ २७ ॥

कथयेति । अयि सखि, मे जीविते न तु धनादौ । तेन लयाधुना तत्प्रसा-
दने विलम्बलेशोऽपि न कार्य इति व्यज्यते । आशा संभावनापि । तेन वस्तुत-
स्तत्रैव स्थास्यतीत्यतिवैकल्यं ध्वन्यते । कथमिव जायतामिति त्वमेव कथयेति
संबन्धः । किमिति तत्संशयस्तत्राह—मलयेत्यादिना । तेन तेषु दाहकत्वानुमितं
विषसंपृक्तत्वं ध्वन्यते । मलयाचलचन्दनसंबन्धित्वेन शीतादिमत्त्वं त्वविनाभाव-
सिद्धमिति बोध्यम् । अत एव विरहिणो मे । कृतान्ताः ‘कृतान्तो यमुनाभ्राता’
इत्यमरान्मृत्पत्रः । एतादृशा वाताः पवना वान्ति । प्रसरन्तीत्यर्थः । न केवल-
मेतावदेव किंत्वन्यदपि तथेति कथयति—अयमपीति । अयं प्रत्यक्षश्चञ्चरीको
भ्रमरोऽपि माकन्दमौलौ प्रफुल्लप्रशिखरे मञ्जु मधुरं गुञ्जन्सन्मदीयां चेतनां
‘प्रतिपज्ज्ञप्तिचेतना’ इत्यमराद्विवेकसाधनीभूतां बुद्धिमपि चुलकयत्याचामति
खल्विति योजना । एवं च विवेकसामग्र्या अप्यभावः सूचितः । तस्मात्त्वशा-
स्त्ररयैवासौ प्रसादनीयैवेत्याशयः । अत्र कुपिता मध्या परकीयैव नायिका ।
विरही नायकः । विप्रलम्भः शृङ्गारः । काव्यलिङ्गादिरलंकारः । मालिनीवृत्त-
मिदम् । तदुक्तम्—‘ननमयययुतेयं मालिनी भोगिलोकैः’ इति ॥

पुनस्तल्लीलान्तरमेव श्रीकृष्णस्तत्सखीं प्रति कथयन्तत्प्रसादन एव त्वरयति—

निरुद्धय यान्तीं तरसा कपोतीं
कूजत्कपोतस्य पुरो दधाने ।
मयि स्मिताद्रं वदनारविन्दं
सा मन्दमन्दं लमसांभूव ॥ २८ ॥

निरुद्धेति । हे सखि, कदाचिद्यान्तीं पलायमानां कपोतीं 'पारावतः कलरवः कपोतः' इत्यमरात्कलरवाख्यां पक्षिणीं निरुद्ध कराम्भ्यां धृत्वा । कूजत्कपोतस्य । सुरतार्थं स्तविशेषं कुर्वतस्तद्भर्तुरित्यर्थः । पुरोऽग्रभागे दधाने स्थापयति । एतादृशे मयि सतीति यावत् । सा पूर्वप्रकृता राधिका । स्मितेति । स्मेरमुधयाति-स्निग्धीकृतमित्यर्थः । एतादृशम् । वदनेति । मुखकमलम् । मन्दमन्दं शनैःशनैर्यथा स्यात्तथा । नमयांवभूव नम्रीचकारेति संबन्धः । एतेन तस्या अपि तात्कालिकसुरतौत्कण्ठ्यं संपन्नमिति व्यज्यते । तस्माद्यथाधुनाप्येवं स्यात्तथा भवत्या अवश्यं भावनीयमिति भावः । इह लीलाशालिनावेव स्मर्यमाणनायिकानायकौ । प्रकृतौ तु तौ कुपितावियुक्तावुक्तावेव । विप्रलम्भ एव शृङ्गारः । यद्यपि स्मर्यमाणस्य तस्य संभोगारम्भरूपस्य संभवेऽपि वर्तमानत्वाभावात् लुप्तोपमादिरलंकारः ॥

अथैकविंशतिश्लोकवर्णितवदनां सीतां प्रति श्रीरामः पूर्वश्लोकषड्नीत्या संप्रेषितसखीप्रार्थनशतैरभिसृतां राधिकां प्रति श्रीकृष्णो वा सायं तद्वदनस्य राक्ता-निशाकरत्वध्वननेन परितोषयति—

तिमिरं हरन्ति हरितां पुरःस्थितं

तिरयन्ति तापमथ तापशालिनाम् ।

वदनत्विषस्तव चकोरलोचने

परिमुद्रयन्ति सरसीरुहश्रियम् ॥ २९ ॥

तिमिरमिति । अयि चकोरलोचने । एतेन त्वन्मुखस्य निष्कलङ्कत्वापरिक्षीण-त्वादिना चकोरमिथुनमेव नयनच्छन्नानात्रैवागल्य विहरतीति योतितम् । तव वदनत्विषो मुखकान्तयः । हरितां दिशां पुरःस्थितमग्रभागवर्तिं तिमिरं हरन्तीत्यन्वयः । एवं तर्हि किं मन्मुखस्य सूर्यत्वमुत्प्रेक्ष्यते । तत्त्वनुचितं तस्य ताप-कल्पादस्य तु तच्छामत्वादित्यत आह—तिरयन्तीति । अथ प्रथमप्रसारतस्ति-मिरहरणानन्तरमित्यर्थः । तापशालिनां त्रिविधातापवतां न तु कामज्वरातुराणाम् । तथात्वे बहुवचनात्सामान्यवनितात्वापत्तिः । तापं तिरयन्त्यपसारयन्तीति योज-ना । अथापि जीवन्मुक्तमुखमयूखेष्वतिव्याप्तिरत आह—परीति चरमचरणेन । सरसीति । कमलशोभामित्यर्थः । परिमुद्रयन्ति मुकुलीकुर्वन्तीति संबन्धः । तस्माद्धन्योऽहमद्य त्वदाननदर्शनेनैवेत्याशयः । अत्र मध्या स्वकीया परकीया वाभिसारिका नायिका । मुदितो नायकः । संभोगारम्भ एव शृङ्गारः । व्यङ्ग्य-

मर्यादासिद्धमेदरूपकमलंकारः । मञ्जुभाषिणीवृत्तम्—‘सजसा जगौ भवति मञ्जु-
भाषिणी’ इति ॥

एवं स्तुतावपि लोचनयोश्चकोराद्यधिकसौन्दर्यगर्ववत्त्वेन तदुपमानप्रदानादेव
पुनः कुपितायां सीतायां राधिकायां वा सत्यां पुनरपि तत्प्रसादनार्थं तत्सखीं प्रति
श्रीरामः श्रीकृष्णो वा तल्लीलादिकमेव वर्णयंस्तदानयनौत्कण्ठ्यं व्यनक्ति कुचेत्यादि-
द्वाभ्याम्—

कुचकलशयुगान्तर्मांमकीनं नखाङ्कं
सपुलकतनु मन्दं मन्दमालोकयन्ती ।
विनिहितवदनं मां वीक्ष्य वाला गवाक्षे
चकितनतनताङ्गी सद्य सद्यो विवेश ॥ ३० ॥

भो सखि, इयं यदा वालासीत्तदा । कुचकलशेति । स्तनकनककलशद्वयमध्य-
स्थमित्यर्थः । मांमकीनम् । मया प्राथमिकसुरतसंपादितत्वान्मत्संबन्धीत्यर्थः । एता-
दृशं नखाङ्कं नखक्षतम् । सेति । पुलकै रोमाञ्चैः सहिता तनुः शरीरलता यथा
स्यात्तथेत्यर्थः । मन्दं मन्दं शनैः शनैः । आलोकयन्ती द्वितीयदिवसे तृतीययामे
चतुर्थभूमिकास्थितपञ्चबाणविहारस्थान आलोकयन्ती सती दैवादकस्मादागतत्वेन
तत्कालं षष्ठभूमिकास्थिते गवाक्षे वातायने विनिहितवदनं मां वीक्ष्य । चकितेति ।
आकस्मिकदर्शनतो विस्मितं तत एव नतनतं नम्रादपि नम्रमतिविलीनमङ्गं शरीरं
यस्याः सा तथेत्यर्थः । शरीरस्य विस्मितत्वं हि तन्मुद्राशालित्वादेव । एवं चाश्च-
र्यलज्जोत्कर्षौ द्योतितौ । एतादृशी सती सद्यस्तत्कालमेव सद्य सुरतान्तःपुरं विवे-
शेत्यन्वयः । तस्मादधुना त्वियं मध्या भवतीत्यस्याः सुखप्रसादनं कैमुत्यसिद्धमेवे-
त्यतस्तदेव झटिति विधेयमित्याशयः । इह स्मर्यमाणा मुग्धा स्वकीया परकीया
वा । प्रकृता तु कुपितैव नायिका । आतुरो नायकः । संभोगैकदेशः स्मर्यमाणः
प्रकृतो विप्रलम्भ एव शृङ्गारः । काव्यलिङ्गादिरलंकारः ॥

विधाय सा मद्भवनानुकूलं
कपोलमूलं हृदये शयाना ।
तन्वी तदानीमतुलां बलारेः
साम्राज्यलक्ष्मीमधरीचकार ॥ ३१ ॥

विधायेति । हे सखि, सा प्रकृता सीता राधिका वा । यदा । मदिति । चुम्ब-
नार्थं मन्मुखसमीपम् । कपोलेति । गण्डस्थलम् । विधाय कृत्वा हृदये मदुरसि
शयाना निद्रितासीत् । विपरीतरतसमाप्तौ मद्वक्षस्येवोक्तरीत्या निद्राणा बभूवेति
भावः । ननु कथं न भवते तस्या भारः संपन्न इत्याशङ्कां शमयति—तन्वीत्याद्यु-
त्तरार्धेन । तन्वी यतः स्वभावत एव कृशाङ्ग्यतः कमलमालायमाना सा प्रकृतना-
यिका तदानीम् । निरुक्तशयनावसर इत्यर्थः । बलारेः । ‘बलारातिः शचीपतिः’
इत्यमरात्पौलोमीरमणस्येत्यर्थः । तत्राप्यतुलां निरुपमामपि । साम्राज्येति । अधरी-
चकार तुच्छतां निनायेत्यन्वयः । ‘तस्मात्किं वर्णनीयं तत्सौन्दर्यादीत्यतस्त्वयासौ
झटिति वशीकरणीयैवेत्याशयः । अत्र प्रतीपविशेषादिरलंकारः । अन्यत्सर्वं प्राग्बदेव ॥

अथ पूर्वरात्रावेतद्विरहवशाद्यामत्रयं मम निद्रैवादौ नागता । यदा पुनश्चतुर्थ-
यामे दैवादासावागता तदापि पुनः स्वप्न इमामेव प्रार्थयन्नेतत्प्रसादात्प्रागेव जागरू-
कोऽभवामिति धिक्प्रह्वैवं मन्दभाग्यस्य यदहं निरुक्तनायिकाप्रसादं स्वप्नेऽपि नान्व-
भूवमिति निवेदं द्योतयन्तस्यां खेष्टसाधकं कारुण्यमङ्कुरयति—

मुहुरर्थितयाद्य निद्रया मे

वत यामे चरमे निवेदितायाः ।

चुबुकं सुदृशो मृशामि याव-

न्मयि तावन्मुदितोऽपि निर्दयोऽभूत् ॥ ३२ ॥

मुहुरिति । भो सखि, अद्य मुहुरर्थितया । त्वं मां प्रति प्रेयसीं सुप्रसन्नां शपथ-
पूर्वकमवश्यं दर्शयेति शतशः प्रार्थितयेत्यर्थः । एतादृश्या निद्रया सुप्त्या । वतेति
खेदे । चरमे चतुर्थे, न तु प्रथमादावपि । एतेन यामत्रयं निरुक्तविरहवैवश्यात्सु-
षुप्तिनाश एव संपन्न इति सूचितम् । एतादृशे यामे ग्रहर इति यावत् । मे निवे-
दितायाः । स्वप्नद्वारा मह्यं प्रदर्शिताया इत्यर्थः । एतादृश्याः सुदृशः प्रकृतमृगाक्ष्याः ।
एतेन रोषदशायामपि स्वप्नेऽपि नेत्रयोः क्रौर्याभावो रतिहेतुर्व्यक्त एव । चुबुकं
हनुं यावन्मृशामि । अयि प्रिये, त्वं किमित्यधः पश्यसि । सुप्रसादेन वद सहा-
स्माभिरिति लालनपूर्वकमाननोन्नमनार्थं कराङ्गुलिभिरभिमृशामीति यावत् ।
तावत्तत्क्षण एव मयि विषये मुदितोऽपि निरुक्तस्वप्नदर्शकत्वेन सुप्रसन्नोऽपि ।
निर्दयो जाग्रदवस्थापादकत्वान्निष्ठुरोऽभूदिति संबन्धः । विधिरिति शेषः । निरुक्ता-
वस्थाघातकत्वेन दुर्जनत्वादेव मूले वक्त्रा तन्नामाग्रहो गुण एवेति बोध्यम् । ‘मुदि-

रोऽपि' इति पाठे तु मुदिरपदवाच्यमेवेन गर्जनतस्तन्निद्राभङ्गः संपादित इति न काप्यनुपपत्तिः । तस्माद्यः पूर्वं व्यावहारिको यश्चायं प्रातिभासिकश्च मद्दिघातः संपन्नस्तं त्वमेव पारमार्थिकं तत्प्रसादनं संपाद्य शामयेत्याशयः । इह विषादनमलंकारः । तदुक्तम्—'इष्यमाणविरुद्धार्थसंप्राप्तिस्तु विषादनम् । दीपमुद्योजयेद्यावन्निर्वाणस्तावदेव सः ॥' इति । शेषं तु पूर्ववदेव ॥

ननु किमेवं भवादृशां प्रौढानामपि कान्तैकरत्या दुःखित्वौचित्यम् । उक्तं हि कवि-समयेऽपि—'विपुलपुलिनाः कल्लोलिन्यो नितान्तपतञ्जरीमसृणितशिलाः शैलाः सान्द्रद्रुमा वनभूमयः । यदि परिचयो वैयासिक्यां बुधैश्च समागमः क्व पिशितवसामय्यो नार्यस्तदा क्व च मन्मथः ॥' इति । तस्माद्विचार एव कार्य इति वदन्तीं सखीं प्रति श्रीरामः श्रीकृष्णो वा समहाभारतवेदपञ्चकोपलक्षितयावच्छब्दब्रह्मपरिशीलनेऽपि तत्रत्यमेकमद्वितीयब्रह्मलक्षणमर्थजातमपि तथा संतापशान्तिं नैव विरचयति यथायं रतान्तश्रान्तायाः प्रकृतकान्तायाः पुनः सुरतार्थं प्रार्थने मया क्रियमाणे सति मुखमयूखसखो नकारोऽपीति प्रतिवदति—

श्रुतिशतमपि भूयः शीलितं भारतं वा

विरचयति तथा नो हन्त संतापशान्तिम् ।

अयि सपदि यथायं केलिविश्रान्तकान्ता-

वदनकमलवल्गत्कान्तिसान्द्रो नकारः ॥ ३३ ॥

श्रुतीति । अत्र संतापशान्तिं विरचयतीत्युत्तरार्धेऽप्यनुकर्षणीयम् । वदनेति । वल्गन्यान्दोलनेन चलन्ती या कान्तिः प्रभा तथा सान्द्रः । निविड इत्यर्थः । एतादृशो नकारोऽपीति योज्यम् । कान्तिवशीकृते चक्षुषि नकारग्रहणे श्रोत्रस्य प्रवृत्त्यवसरशून्यतैव संपद्यत इति सान्द्रपदेन द्योत्यते । एवं तथापदेन सपदिपदेन च मय्यप्युक्तरीत्या श्रुत्यादिकं निर्विषयानन्दप्रदत्वेन संतापशान्तिं त्यागयोगादिसाधनपरिपाकतस्तनोत्येव तथा सद्यस्तादृक्साधनमन्तरैव विषयानन्दप्रदानेन नैव संतापशान्तिं तनोतीति द्योत्यते । अत्र पूर्ववदेवेतरद्विना रतश्रान्तनायिकाप्रतीपविशेषालंकारौ ॥

अथैवं सूचनतः सत्वरं सखी सामान्यतः कारणानभिज्ञेव सीताया राधाया वा निरुक्तरोषवैवश्यजातविरहकृतपाण्डमानं तां प्रत्येव वर्णयन्ती तत्प्रत्युत्तराकाङ्क्षां व्यनक्ति—

लवलीं तव लीलया कपोले

कवलीकुर्वति कोमलत्विषा ।

परिपाण्डुरपुण्डरीकखण्डे

परिपेतुः परितो महाधयः ॥ ३४ ॥

लवलीमिति । अयि सखि, तव कपोले कोमलत्विषा । एतेन रोषराहित्यं तत्काले ध्वनितम् । लवलीं लीलयैव न त्वायासेन कवलीकुर्वति प्रसति सति । परीति । अतिसितावदातजलजपुञ्ज इत्यर्थः । महाधयो महामनोव्यथाः परितः समन्तात्परिपेतुः संनिपेतुरिति संबन्धः । तस्मात्किमेतत्कारणमित्युत्तरं देयम् । उत्तरिते च श्रीरामादिविरहरूपे कारणे मया तन्मार्जकोपायः समुपदिश्येतेत्याशयः । अत्र विरहिण्यैव स्वकीया परकीया वा मध्या नायिका । विप्रलम्भः शृङ्गारः । काव्यार्थापत्तिरलंकारः । अत्र मालभारिणीसुन्दर्योर्मेलनादुपजातिविशेषो वृत्तम् ॥

तत उत्तरानवाप्तौ सीतासमक्षमेव तत्सखीं प्रति सति निकटवर्तिनि श्रीरामे तदवलोकनसंकोचादिकं वर्णयति—

यौवनोद्गमनितान्तशङ्किताः

शीलशौर्यवलकान्तिलोमिताः ।

संकुचन्ति विकसन्ति राघवे

जानकीनयननीरजश्रियः ॥ ३५ ॥

यौवनेति । हे सखि जानकीति । सीताक्षिपद्मलक्ष्म्यो राघवे विषये । यौवनेति । अतः संकुचन्ति । शीलेति । अतो विकसन्तीत्यन्वयः । एवं च तदनवलोकनेऽपि तत्सिद्धवत्कारः प्रसादनोपाय एवेति भावः । इह कुपिता मध्या स्वकीयैव नायिका । अनुकूलो नायकः । विप्रलम्भादिः शृङ्गारः । रूपकादिरलंकारः ॥

एवं विनोदतोऽप्यप्रसन्नायां जानक्यां सैव सखी पूर्वोक्तामेव तत्सखीं प्रत्यस्या एव परिहासान्तरमाचरन्ती सती श्रीरामस्यानन्तकल्याणगुणादिकरणत्वं व्यनक्ति—

अधिरोप्य हरस्य हन्त चापं

परितापं प्रशमय्य बान्धवानाम् ।

परिणेष्यति वा युवा त्विदानीं

निरपायं मिथिलाधिनाथपुत्रीम् ॥ ३६ ॥

अधिरोप्येति । हे सखि । हन्तेति खेदे । तु पुनः । एतेनेयं सीता तावत्पूर्वं श्रीरामेणोक्तरीत्या परिणीतैवैका जनककन्यकेति ध्वनितम् । इदानीं वर्तमानकाले, न तु कल्पान्तरे । तेनोक्तावतारस्य पुनः संभवेऽपि न क्षतिः । युवा यः कश्चिद्रामातिरिक्तो राजकुमारः । हरस्य शिवस्य चापं कार्मुकमधिरोप्य सज्जीकृत्य । तथा बान्धवानां स्वसंबन्धिनां परितापम् । कथमेवं दुर्घटो विदेहपणः कुमारेण पूरणीय इति संतापमित्यर्थः । प्रशमय्य क्षणमात्रेण दूरीकृत्य । तत्रापि निरपायं निर्बाधं यथा स्यात्तथा । एतेन युद्धादिव्युदासो ध्वन्यते । मिथिलेति । अन्यां कांचिज्जनककन्यकामिति यावत् । न तु पार्थिवीम् । एतस्यास्तु प्रागेव भगवता श्रीरामेण तथोद्बहनात् । परिणेष्यति वोद्वहिष्यति किम् । अपि तु नैवोद्वहिष्यतीत्यन्वयः । तस्मात्तादृगुणमणिगणमहार्णवः श्रामत्किरणमालिकुलतिलकः श्रीरामचन्द्र एवेति तत्रापीयमेवमुदासीनेति पृथ्वीजन्यत्वेनौचित्येऽपि विदेहनन्दिनीत्वेनानुचितमेवेपि तत्त्वम् 'युवा न वायम्' इति पाठे त्वयं प्रत्यक्षः श्रीरामो नैव परिणेष्यति तथाप्यन्यः कश्चिद्युवा परिणेष्यति वेति काक्वाव्याख्येयम् । शेषं तु प्राग्वदेव । इह परिकराङ्कुर एवालंकारः । शेषं प्राग्वदेव ॥

अथोक्तसखीवाक्यमाकर्ण्य पतिव्रतासीमन्तभूषणीभूतया सीतया निरुक्तपरिहासासहिष्णुत्वेन रोषोत्कर्षतः कम्प एव संपादिते सति पुनरपि सैव सखी प्राग्वदेव तत्सख्यन्तरं प्रति तद्विनोदमेव कुर्वन्ती सती तन्मौगध्यं ध्वनयति—

भुजपञ्जरे गृहीता नवपरिणीता वरेण रहसि बधूः ।

तत्कालजालपतिता बालकुरङ्गीव वेपते नितराम् ॥ ३७ ॥

भुजेति । हे सखि, इयं जानकी वरेण श्रीरामेण । नवेति । नूतनोद्वाहिता । बधूर्जाया । अत एव । रहसि । भुजेति । बाहुद्वन्द्वरूपसारिकादिपक्षिरोधककाष्ठगृह इत्यर्थः । गृहीतालिङ्गिता । तत्कालेति । अकस्माद्वागुरागतेत्यर्थः । तत्रापि बालेति । नूतनहरिणीव नितरां वेपते कम्पत इत्यन्वयः । तस्मान्मध्याया एतस्याः परमसुखनिधाने भगवति विलासप्रधाने श्रीरामे रतिं प्रार्थयति सति नवबधूरेव निरुक्तदृष्टान्तेन मृत्युपाशप्रस्तत्वारोपमिव मत्वा कम्पाद्याविष्करणमयुक्तमेवेत्याकूतम् । इहोपमालंकारः । अपरं तु सर्वं पूर्ववदेव ॥

एवं शिथिलप्रयत्नाः सीताया राधाया वा सखीरालक्ष्य श्रीरामः श्रीकृष्णो वा स्पर्ज्वरातुरो नायिकातत्सखीसमक्षमेव मुक्तकण्ठं संजातसकलविवेककुण्ठं च शोचति—

उपनिषदः परिपीता गीतापि च हन्त मतिपथं नीता ।

तदपि न हा विधुवदना मानससदनाद्बहिर्याति ॥ ३८ ॥

उपनिषद इति । हेति शोकारावसूचकम् । मयेति कर्त्रघ्याहारो वक्तुर्विरहपार-
वश्यावद्योती । उपेति । परिपीतेति प्रमादो व्यज्यते । पेयवद्धृदये निहितेति यावत् ।
हन्तेति खेदे । गीतापि । सूतसंहितोक्तब्रह्मगीतापीत्यर्थः । शिवादिगीतयोक्तकथो-
त्तरकालिकत्वात् । एवं च श्रुतिस्मृत्युभयवैफल्यमेव जातमिति द्योतितम् । तदपी-
त्यादि सरलमेव । न यातीति संबन्धः । मनः सदा चन्द्राननामेव चिन्तयतीति
तात्पर्यम् । तरुणीनां हि मन्दिराद्बहिर्याने सखीसुमङ्गलीसलिलसुमनःशशाङ्कदृष्टपक्षेव
निमित्तं प्रायः । तत्तूपनिषद्गीतामानसविधुपदैरेव श्लेषादिना सिद्धमेवेति युक्त एवो-
क्ततदभाव इति । अत्र स्वकीया परकीया वा मध्या क्रुद्धा नायिका । विरहविकलो
नायकः । विप्रलम्भः शृङ्गारः । विशेषोक्तिरलंकारः । तदुक्तम्—‘कार्याजनिर्विशे-
षोक्तिः सति पुष्कलकारणे । हृदि स्नेहक्षयो नाभूत्सरदीपे ज्वलत्यपि ॥’ इति ॥

इत्थं श्रीरामस्य श्रीकृष्णस्य वा मारसरप्रहारपारवश्यजन्यशोकमाकलय्य सीतां
राधां वा तत्सखी बलात्स्वकरे गृहीत्वा तत्सविधं निन्ये । ततोऽपि सातिमानव-
शान्नैव प्रससादेति कविर्वर्णयति—

अकरुणहृदय प्रियतम मुञ्चामि त्वामितः परं नाहम् ।

इत्यालपति कराम्बुजमादायालीजनस्य विकला सा ॥ ३९ ॥

अकरुणेति । सा विकला । अत एवालीजनस्य कराम्बुजमादाय । स्वकरेणाव-
लम्ब्येत्यर्थः । अकरुणेति । एतावत्कालमुपेक्षकत्वात् । एतेन सख्यादिद्वारा प्रार्थने
कारितेऽपि त्वया साक्षात्प्रणत्यादिना तन्नैव कृतमिति द्योतितम् । तर्हि त्वयाप्युपे-
क्ष्यतां तत्राह—प्रियतमेति । तर्ह्यालिङ्ग्य । नेत्याह—मुञ्चामीति । अहमितः परं
त्वां मुञ्चामि तथाहमपि नैवास्मीति संबन्धः । त्वद्वियोगान्नैव जीवामीति रहस्यम् ।
एवं चैतावत्कालं मया प्रतीक्षितम् । इतःपरं तु मदमिलषितसत्काराभावादहं पञ्च
प्राणानेव पञ्चबाणसात्करोमीति व्यज्यते । हे प्रियतम, इतःपरमहं त्वां मुञ्चामीति
योजनं त्वकरुणहृदयेति संबोधनरहस्यानवधाननिबन्धनमेव । इति निरुक्तप्रका-
रेण । आलपति भाषत इत्यन्वयः । बुद्धिस्थत्वाल्लद । इह रूपकादिरलंकारः । शेषं
तु प्राग्वदेव ॥

अथैवं श्रीकृष्णे राधिकाप्रसादे नैराश्यमापन्ने ततोऽन्यत्र गते च सति तत्सखी

तावदन्येद्युक्तां प्रति मेदाख्योपायान्तरमारचयन्ती तेन गोपतरुण्यन्तरप्रीतिः संपा-
दितेति निवेदयति लोभादित्यादिद्वाभ्याम्—

लोभाद्वराटिकानां विक्रेतुं तक्रमक्रममटन्त्या ।

लब्धो गोपकिशोर्या मध्येरथ्यं महेन्द्रनीलमणिः ॥ ४० ॥

अयि सखि राधिके, अद्य वराटिकानां कपर्दिकानां लोभात्तक्रं विक्रेतुमक्रमं
यथेच्छमटन्त्या भ्रमन्त्या । गोपेति । 'कैशोरमापञ्चदशम्' इति वचनात्त्वत्तुल्यक-
यस्त्वं तस्यामप्यस्तीति न त्वया श्रीकृष्णप्राप्त्याशा कार्येति द्योत्यते । मध्येरथ्यं
रथ्याया गोकुलप्रतोल्या मध्य इत्यर्थः । 'रथ्या प्रतोली विशिखा' इत्यमरः । महे-
न्द्रेति । इन्द्रनीलाख्यरत्नविशेषः श्रीकृष्णरूपो लब्धः प्राप्त इति योजना । त्वया
त्वसावाप्तोऽप्यपहारित इति तत्त्वम् । अत्र परकीयैव मध्या प्रकृता खिन्ना
अप्रकृता मुदिता च नायिका । तथैव नायकोऽपि । विप्रलम्भसंभोगाख्यौ शृङ्गा-
रावपि । प्रहर्षणविशेषोऽलंकारः । उक्तं हि—'वाञ्छितादधिकार्थस्य संसिद्धिश्च
प्रहर्षणम् । दीपमुद्योजयेद्यावत्तावदभ्युदितो रविः ॥' इति । एवमक्रममित्यादौ
स्वभावोक्तिर्महेन्द्रेति रूपकातिशयोक्तिरपि ॥

रूपारुचिं निरसितुं रसयन्त्या हरिमुखस्य लावण्यम् ।

शिव शिव सुदृशः सकले जाता सकलेवरे जगत्प्यरुचिः ॥ ४१ ॥

रूपेति । ततस्तस्याश्चन्द्रादियावद्रूपविषयका रुचिरेव संपन्ना । तान्निरसितुं हरि-
मुखस्य लावण्यम्, न तु सौन्दर्यम् । तेन हि लवणस्य भावो लावण्यं लवणमेव
लावण्यमिति व्युत्पत्तितः श्लेषो विवक्षितः । तथा चारुचिनिरासार्थं लोके सैन्ध-
वादि क्षारास्वादनं क्रियत इति प्रसिद्धमेव । न चात्र हरिमुखस्य लावण्यमिति रस-
यन्त्या इति च मुखसंबन्धि धर्मस्य क्षारत्वाद्वाम्यार्थध्वननापत्तिरिति सांप्रतम् ।
तस्य तु प्रकृते पूर्वपद्यवर्णितवराटिकालुब्धगोपकिशोरीकर्तृकतक्रविक्रयाक्रमाटनवश-
संपन्नरथ्यान्तःकृष्णरूपमहेन्द्रनीलमणिनाभलक्षणार्थस्य परमानुकूल्यात् । अत-
एव गोपकिशोरीत्वेन मौग्ध्यान्मधुरारोचकनिरासे तत्क्रादिवद्रसयन्त्या आस्वादयन्त्या ।
चक्षुश्चषकाभ्याममृतवत्पिबन्त्या इति यावत् । अत एव सुदृशः । शिव शिवेति खेदे ।
सकलेवरे खदेहसहिते सकले जगत्प्यरुचिरेव जातेति संबन्धः । एतेन तस्या
जीवन्मुक्तिरेव संपन्ना, त्वं तु शोकाकुलैव मौग्ध्येनेति ध्वनितम् । तस्मादद्यापि
विचारः कार्य इति तात्पर्यम् । इह विषादनादिरलंकारः । शेषं तु पूर्ववदेव ॥

एवमुपायेनामिसृतां राधिकां प्रति श्रीकृष्णः स्तौति—

किं जल्पसि मुग्धतया हन्त ममाङ्गं सुवर्णवर्णमिति ।

तद्यदि पतति हुताशे तदा हताशे तुलां तवारोहेत् ॥ ४२ ॥

किमिति । हे राधे, त्वम् । हन्तेति खेदे । ममाङ्गं सुवर्णवर्णमिति मुग्धतया मौढ्येन किं जल्पसीत्यन्वयः । तत्र हेतुः—तदिति । हतेति । हता नद्याशा उक्तोपमामिलाषो यस्यास्तत्संबुद्धौ । तत्सुवर्णं यदि हुताशेऽभौ पतति तदा तव । अङ्गस्येति शेषः । तुलामारोहेदिति संबन्धः । एवं च तप्तमेव काञ्चनं लवङ्गसमं न त्वन्यदित्याकूतम् । ‘न वारोहेत्’ इति पाठे तु तदापि तुलामारोहेन्न वेति संशय एव । हुताशपदेन तत्र तपो व्यज्यते । इह परकीयामिसारिका मध्या नायिका । अनुकूलो नायकः । प्रतीपविशेषोऽलंकारः । संभोगारम्भः शृङ्गारश्च ॥

एवं महाप्रयत्नेन संपन्नसङ्गयोः श्रीकृष्णराधिकयोः परस्परावलोकनोत्सवं कविः स्तौति—

औत्सुक्यात्परिमिलतां त्रपया संकाचमञ्चतां च मुहुः ।
नवसंगमयोर्यूनोर्नयनानामुत्सवो जयति ॥ ४३ ॥

औत्सुक्यादिति । नवेति । भूरिकालोत्तरसंपन्नत्वेन नूतनः संगमो ययोस्तौ । तयोरित्यर्थः । अल्पकालेऽपि तत्त्वं तु परस्परविरहपरितापातिशयादेव बोध्यम् । एतादृशयोर्यूनोस्तरुणयोः । राधाकृष्णयोरित्यर्थः । सरल एव चरमचरणः । बहुत्वं तूभयसंबन्धित्वादेव । जये हेतुः । औत्सुक्यादित्यादिविशेषणाभ्याम् । कदा रहः सङ्गः स्यादित्यन्योन्यात्कण्ठ्याद्धेतोरिति यावत् । परिमिलतां परितः सकलकिरणप्रेरणेन समन्ततो मिलन्ति संश्लिष्टीभवन्तीति तथा । तेषामित्यर्थः । तथा नवत्वादेव । त्रपया हिया संकोचमञ्चताम् । स्वीकुर्वतामित्यर्थः । मुहुरित्युभयत्रापि योज्यम् । एवं चोक्तावलोकने लोकोत्तरत्वं व्यज्यते । इह काव्यलिङ्गादिरलंकार एवापरः । इतरत्तु सर्वं पूर्ववदेव ॥

अथ राधिका स्वसौन्दर्याद्युत्कर्षं द्योतयन्ती सामान्ययुवनिदर्शनतः श्रीकृष्णविनोदं व्यनक्ति—

गरिमाणमर्पयित्वा लघिमानं कुचतटात्कुरङ्गदृशाम् ।
स्वीकुर्वते नमस्ते यूनां धैर्याय निर्विवेकाय ॥ ४४ ॥

गरिमाणमिति । निर्विवेकाय यूनां धैर्याय ते नम इति योजना । अत्र प्रकृत-
धैर्यस्यान्यदीयत्वेनाप्रत्यक्षत्वेऽपि युष्मच्छब्दचतुर्थ्येकवचनादेशप्रयोगस्तु वक्तव्याः स्व-
लावण्यादिगर्वप्रमादादेव बोध्यः । निर्विवेकत्वे हेतुः शेषेण । गरिमाणं स्वनिष्ठाच-
लत्वमहत्त्वादिधर्मम् । अर्पयित्वा कुरङ्गदशां कुचतटाय दत्त्वेत्यर्थत एव फलति—
कुरङ्गेति । कुचेति । लघिमानं तदपेक्षयापि लघुत्वम् । स्वीकुर्वत इति योजना ।
अयमाशयः—यदैव तरुणानां मनस्यस्या मृगाक्ष्याः कुचौ कनककमलकोरकाकारा-
विति तन्महत्त्वविषयको विकारः संपद्यते तदैव महत्त्वभङ्ग इति । एतेन मत्कुच-
सौन्दर्यदर्शनेन सुदर्शनकरोऽपि त्वं मोहितोऽसीत्यहमेव धन्येति ध्वन्यते । अत्र
सौन्दर्यगर्विता मध्या परकीयैव नायिका । अनुरक्तो नायकः । संभोगः शृङ्गारः ।
परिवृत्तिरलंकारः । तदुक्तम्—‘परिवृत्तिर्विनिमयो न्यूनाभ्यधिकयोर्मिथः । जग्रा-
हैकं शरं मुक्त्वा कटाक्षान्स रिपुश्रियम् ॥’ इति ॥

एवं विनोदेन परितुष्टः श्रीकृष्णोऽपि राधिकां स्तौति न्यञ्चतीत्यादिद्व्याभ्याम्—

न्यञ्चति वयसि प्रथमे समुदञ्चति तरुणिमनि सुदृशः ।

दधति स्म मधुरिमाणं वाचो गतयश्च चारुतां च भृशम् ॥४५॥

हे राधे, सामान्यतः सुदृशः सुन्दर्याः प्रथमे बाल्याख्ये वयसि न्यञ्चति न्यग्भावं
हासं गच्छति सति । तथा तरुणिमनि यौवने समुदञ्चति सम्यक्प्रकाशमाने च
सति । वाचो वाण्यः । अर्थात्तस्या एव । मधुरिमाणं दधति स्म धारयामासुरेव ।
तथा गतयोऽपि मरालदन्तावलादिवत्सविलाससालसगमनान्यपि । भृशं चारुतां
रम्यतां दधति स्मेत्यनुकृष्य योज्यम् । ‘विभ्रमाश्च’ इति पाठे विलासा अपीत्यर्थः ।
तथा च गतिमाधुर्यं तु प्राग्वदेव । विलासमाधुर्यं तु सकलयुववशीकर्तृत्वं बोध्यम् ।
तस्मात्रैलोक्यसुन्दर्यास्तव तु वागादौ तत्कैमुल्यसिद्धमेवेति भावः । तेनैवमेव विनो-
दोक्तयस्त्वया भूयो वक्तव्या इति द्योत्यते । परिकराङ्कुरोऽलंकारः ॥

निःसीमशोभासौभाग्यं नताङ्ग्या नयनद्वयम् ।

अन्योन्यालोकनानन्दविरहादिव चञ्चलम् ॥ ४६ ॥

निःसीमेति । निःसीममनन्तं शोभासौभाग्यं यस्य । अमितसुषमैश्वर्यमित्यर्थः ।
एतादृशं तन्वङ्ग्याः कृशाङ्ग्या नयनद्वयम् । स्पष्टमन्यत् । उत्प्रेक्षालंकारः । अन्य-
दुभयत्रापि प्राग्वदेव ॥

अथैकोनचत्वारिंशच्छ्लोकोक्तरीत्या सीतयातीव रतिनिराशतां नीतः श्रीरामस्त-
त्समक्षमेव तत्सखीं प्रागनुभूतं तच्छ्लोकोक्तं च प्रागुक्तं चोक्तद्वयेन वाग-

तिनेत्रैकवर्णनेनेतरगुणावयवानामवर्ण्यत्वं मनस्युत्प्रेक्ष्य कुपितायां राधिकायां सत्यां
तत्सान्वनध्वननार्थं तत्सखीं प्रति श्रीकृष्णो वा तच्छीलविशेषं संवर्णयति—

गुरुमध्ये हरिणाक्षी मार्तिकशकलैर्विहन्तुकामं माम् ।
रदयन्त्रितरसनाग्रं तरलितनयनं निवारयांचक्रे ॥ ४७ ॥

गुरुमध्य इति । मार्तिकेति । मृत्तिकाया इमानि तानि च तानि शकलानि चेति
तथा तैः । मृल्लोष्ठखण्डैरित्यर्थः । रदेति । रदैर्दन्तैर्यन्त्रितं धृतं रसनाग्रं जिह्वाग्रं
यस्मिन्कर्मणि यथा भवति तथेत्यर्थः । स्वभावोक्तिरियम् । एवं तरलितेत्यपि ।
यथाश्रुत एवान्वयः । एवं च लज्जाभये व्यज्येते । तस्मान्मौढ्य इयमेवं मर्यादा-
शीलाभूत्, अधुना तु मध्यावस्थायां ततोऽप्याधिक्येनैव भाव्यम् । तदपहाय वि-
वेकैकमूलकं क्रोधादिकमेवेयं कलयतीति तत्र मदैवमेव प्रयोजकमित्याकूतम् । इह
खकीया परकीया वा स्मर्यमाणा लज्जादिमती, प्रकृता तु कुद्धा मध्येव नायिका ।
कामुकः खिन्नश्च नायकः । विप्रलम्भ एव शृङ्गारः । लुप्तोपमा काव्यलिङ्गं स्वभा-
वोक्तिश्चालंकारः ॥

ततो रसरभसाद्विरहकातरेण श्रीरामेण सीता श्रीकृष्णेन राधिका वा 'यदि त्वं
मह्यं नैव प्रसीदसि तर्हि गच्छाम्येवाहम्, तथाप्येकवारं चरममिदमालिङ्गनं देहि'
इति वदता बलादेवालिङ्गिता सती तादृगाश्लेषादिमाहात्म्येनैव सद्यः प्रससादेति
कविर्वर्णयति—

नयनाञ्चलावमर्शं या न कदाचित्पुरा सेहे ।
आलिङ्गितापि तस्थौ साङ्गं सा गन्तुकेन दयितेन ॥ ४८ ॥

नयनेति । या नेति । नेत्रकोणसूचितरतिपरामर्शमपीत्यर्थः । एतेन मानाद्य-
तिरेकः सूचितः । पुरा कदाचिदपि न सेहे नैवासहत् । किंतु कुपितैवासेत्यर्थः ।
सा गन्तुकेन जिगमिषुणा दयितेनालिङ्गितापि न तु दृष्टा साङ्गमङ्गैर्भुजप्रसारणकुचौ-
न्नत्यकरणादिरूपैः साधनैः सहितं यथा भवति तथा । एतेन प्रसादो द्योतितः ।
तस्यावित्यन्वयः । तस्मादलौकिकं काममाहात्म्यमिति तत्त्वम् । 'आलिङ्गितापि
जोषं तस्थौ सा' इति पाठे तु जोषं सुखं यथा स्यात्तथा तस्यावित्यर्थः । अत्र
गन्तुकपदं सहेतुकम् । इह मुदिता खकीया परकीया वा मध्येव नायिका नायकश्च ।
संभोगः शृङ्गारः । परिकरोऽलंकारः ॥

एवं श्रीरामेण सीतायाः श्रीकृष्णेन राधाया वा ज्ञातेऽप्युक्तचेष्टया प्रसादे स्पष्टं मिष्टभाषणादिना तस्यादृष्टत्वात्तद्दार्ढ्यपरीक्षणार्थं सत्यप्रतिज्ञत्वेन तत्कालमेव चुम्बनाद्यकृतैवान्यत्र गमने कृते सति संभोगारम्भार्धभङ्गवशादतुलकामाकुलया तथैव तदानयनार्थं प्रेषिता स्वसखी तं प्रति तदवस्थां कथयति—

मानपराग्वदनापि प्रिया शयानेव दयित करकमले ।

उद्वेल्लङ्घुजमलसग्रीवाबन्धं कपोलमाधत्ते ॥ ४९ ॥

मानेति । हे दयित । मत्सखी प्रियेत्यर्थः । प्रिया । तावकीति शेषः । रत्युत्पादनायेदं पदद्वयम् । मानेति । शयानेव । एतेनातिशैथिल्यं सूच्यते । करेति । स्वहस्तपद्म इति यावत् । उद्वेल्लदिति । उद्वेल्लनुत्कर्षेण वक्त्रीभवन्भुजो येन तम् । एतेनोक्तशैथिल्यमेव पोषितम् । अलसेति । अलसस्तत्सूचकारशाली ग्रीवाबन्धो (न्धः) कं (कः) स्थितिविशेषो येन तम् । एतादृशम् । स्पष्टमपरम् । तस्मात्त्वयासौ द्रुतमुपगन्तव्येति तात्पर्यम् । अत्र निरुक्तावस्थया चिन्तातिशयो व्य(ज्येते) इह विरहिणी स्वकीयादिरेव नायिका । चतुरो नायकः । विप्रलम्भः शृङ्गारः । उपमादिरलंकारः ॥

एवं सखीवचनं श्रुत्वा श्रीरामः सीतां श्रीकृष्णो वा राधामभ्युपगम्य तां स्तौति—

लोचनफुल्लाम्भोजद्वयलोभान्दोलितैकमनाः ।

कस्तूरीतिलकमिषादयमलिकेऽलिस्तवोल्लसति ॥ ५० ॥

लोचनेति । अयि प्रिये, अयं प्रत्यक्षः । तव अलिके । 'ललाटमलिकम्' इत्यमराल्लाट इत्यर्थः । कस्तूरीति । मृगमदविशेषकमिषादिति यावत् । अलिर्ध्रमर उल्लसति मन्मनसि प्रतिभातीत्यन्वयः । तत्र हेतुः—पूर्वार्धेन । लोचने त्वन्नेत्रे एव फुल्लाम्भोजे विकसितासिताब्जे तयोर्यद्वयं तत्रान्दोलितं किं तत्र गन्तव्यमत्र वेति संदेहदोलाधिरूढमेकं मनो यस्येति तथा । एवं चोभयत्राप्याशापाशपारवश्यान्मध्य एवावस्थित इति यावत् । एतेन तात्कालिकप्रसन्नदृष्टित्वं तस्यां ध्वनितम् । तत्र च खोपगम एव हेतुरिति द्योत्यते । अत्र प्रसन्नैव स्वकीया परकीया वा मध्या नायिका । अनुकूलो नायकः । संभोगारम्भः शृङ्गारः । कैतवापहृत्यादिरलंकारः ॥

अथैवं स्तुतावप्यत्र 'भोः प्रिये, अयि प्रेयसि, हे कान्ते,' इत्यादि संबुद्ध्यभावाद्वाक्यस्य सामान्योक्त्यापत्तेः पुनरपि रोषवशायां सीतायां राधायां वा सख्यां सख्या

बलादेव तल्पे निद्रापितायामपि श्रीरामः श्रीकृष्णो वा नवोढानिदर्शनेन तत्सखीं प्रति ब्रूते—

अधिरजनि प्रियसविधे कथमपि संवेशिता गुरुभिः ।

किं भवितेति सशङ्कं पङ्कजनयना परामृशति ॥ ५१ ॥

अधिरजनीति । हे सखि, काचिन्मुग्धा गुरुभिः श्वश्रूप्रभृतिभिः । प्रौढस्त्रीजनैरित्यर्थः । अधिरजनि । रात्रावित्यर्थः । प्रियेति । तत्कान्तान्तिक इत्यर्थः । कथमपि यथाकथंचित् । अतिबलात्कारेणेत्यर्थः । संवेशिता निद्रापिता । अत एव । उत्तरार्धं सरलमेव । इतः परं किं भविता सुरतस्य जन्मप्रभृति कदाप्यननुभूतत्वात्कथं भविष्यतीति सशङ्कं संशयसहितं यथा स्यात्तथेत्यर्थः । पङ्कजेति । रात्रौ कमलानां मुकुलीभावाद्भ्रीत्यादिना मुकुलितनेत्रा सती परामृशति यथा मनसि विचारयति । तथेयमपीत्यर्थः । एतेनोपहासः सूचितः । तस्मादतीतकैशोर्यायास्त्वद्वयस्याया अस्या इदमनुचितमेवेत्याकृतम् । अत्र कुपिता नायिका परकीयादिरेव । खिन्नो नायकः । विप्रलम्भः शृङ्गारः । काव्यलिङ्गादिरलंकारः ॥

ततस्तस्यां रजन्यां तथैव गतायां सत्यामन्येद्युरपि प्रदोषे काचित्परमप्रियवयस्या सीतां राधां वा प्रतिबोधयति—

चिन्तामीलितमानसो मनसिजः सख्यो विहीनप्रभाः

प्राणेशः प्रणयाकुलः पुनरसावास्तां समस्ता कथा ।

एतत्त्वां प्रति वेदयामि मम चेदुक्तिं हितां मन्यसे

मुग्धे मा कुरु मानमाननमिदं राकापतिर्जेष्यति ॥ ५२ ॥

चिन्तेति । योजनं तु यथाश्रुतमेव । कामस्य सचिन्तत्वं त्वन्मानापनोदस्य दुःसाध्यत्वाद्वोध्यम् । इदमेव सख्यादावपि । आस्तामियं वार्ता । बाहुल्यवशादौ दास्यं द्योत्यते । तृतीयपादेनापक्षपातित्वं ध्वन्यते । किं तदित्यत्राह—मुग्धे इति चरमचरणेन । राकेति । पूर्णचन्द्रः । माने हि लन्मुखे रोषकषायवशात्सकलङ्कोऽप्यसावप्रसन्नमिदं स्वप्रसादतः पराभविष्यत्येवेति भावः । एतेन भूरिकालमयमेतादृशमवसरं लक्ष्मीकृत्य परिभ्रमति, अतोऽसावस्मै त्वया नैव देय इति तत्सौन्दर्यस्तवो व्यज्यते । एवं मनसिजसखीप्राणेशपदैः स्थूलसूक्ष्मशरीरद्वयाधिष्ठातृणामेतेषां परितोष एव श्रेयस्कर इति द्योत्यते । तस्माद्भुतमभिसर्तव्यमेवेत्याकृतम् । अत्र मानवती खकीयादिरेव नायिका । प्रतीपविशेषः काव्यलिङ्गं चालंकारः । शेषं तूक्तमेव ॥

एवं सख्योपदिष्टाप्यप्रसन्ना सीता राधा वा श्रीरामेण श्रीकृष्णेन वा विनोद्यते—

अलंकर्तुं कर्णौ भृशमनुभवन्त्या नवरुजं

ससीत्कारं तिर्यग्वलितवदनाया मृगदृशः ।

कराब्जव्यापारानतिसुकृतसारान्सयतो

जनुः सर्वं श्लाघ्यं जयति ललितोत्तंस भवतः ॥ ५३ ॥

अलंकर्तुमिति । हे ललितोत्तंस, लालित्यं प्रकृतप्रियाकर्णस्थितत्वादेव बोध्यम् । पृथक्पदं वेद्यम् । एतेन जडोऽपि रत्नावतंसो यत्कर्णस्थितत्वेनैव ललितोऽभूत्तया-
तिप्रीत्या हृद्यालिङ्गितोऽहं चेतनोऽपि ललिततमो नायकः किं न भविष्यामीत्याकूतं
द्योत्यते । भवतस्तव सर्वं न तु यत्किञ्चित् । तेन तव सकलजन्मसाफल्यं वक्ष्यमा-
णव्यापारानुभवादेवेति व्यज्यते । ततो मम तु न तथेतीर्ष्यापि सूच्यते । जनुः ।
'जनुर्जननजन्मानि' इत्यमराज्जन्मेत्यर्थः । श्लाघ्यं पूज्यं जयति सर्वोत्कर्षेण वर्तत
इत्यन्वयः । तत्र हेतुस्त्रिपाद्या । कर्णावलंकर्तुं भूषयितुम् । नवरुजं नवा कर्णवेधादि-
जन्यत्वेन नूतना चासौ रुक्चेति तथा । तामित्यर्थः । भृशं न तु यत्किञ्चित् । तेन
तज्जन्यदुःखेऽप्यलंकारधारणादौ तरुणीनां प्रायो नैसर्गिक्येवाभिरुचिरिति स्वभावो-
क्तिर्ध्वन्यते । अनुभवन्त्या न तु शृण्वन्त्याः स्मरन्त्या वेत्यर्थः । एवं वक्ष्यमाणव्या-
पारकारणत्वं फलितम् । अत एव ससीत्कारं सीत्कारपूर्वकं यथा भवति तथेति
यावत् । तिर्यक् । सव्यतदितरपार्श्वान्यतरभाग इत्यर्थः । वलितेति । वलितं वक्रीकृतं
वदनं यया सा तथा तस्याः । एतादृश्या मृगदृशः कुरङ्गाक्ष्याः । अस्या मत्प्रेयस्या
इति यावत् । करेति । पाणिपद्मस्पर्शादिव्यवहारानित्यर्थः । एतद्रूपान् । अतीति ।
अतुलपुण्यपरिपाकमुख्यांशानिति यावत् । रसयतः । आस्वादयत इत्यर्थः । एता-
दृशस्य भवत इति संबन्धः । एवं चैतादृक्तिर्यग्वलितवदनसीत्कारपूर्वकं हि करक-
मलव्यापाराः सौकुमार्यातिशयेन सुरतरभसासहिष्णुतादशायां मयानुभवितुं योग्या
एव भवन्त्यस्यास्तत्कालं मदङ्गमृदुपरामर्शादिना । तत्त्वद्य विपरीतमेव संपन्नं यज्ज-
डेनापि भवता तेऽनुभूयन्ते न तु प्रियतमेनापि मयेति धिक्छमैव मन्दभाग्यमिति
भावः । अत्र मानवती स्वकीयादिरेव नायिका । कुशलो नायकः । विप्रलम्भः
शृङ्गारः । काव्यलिङ्गादिरलंकारः ॥

ततोऽपि मानानपगमे पुनस्तत्सख्येव तां सान्नेव प्रार्थयते—

आयातैव निशा निशापतिकरैः पूर्णं दिशामन्तरं

भामिन्यो भवनेषु भूषणगणैरङ्गान्यलंकृत्यते ।

मुग्धे मानमपाकरोषि न मनागद्यापि रोषेण ते

हा हा बालमृणालतोऽप्यतितरां तन्वी तनुः क्षाम्यति ॥५४॥

आयातैवेति । हे मुग्धे । एतेन सौन्दर्येऽपि मौढ्यं ध्वन्यते । निशा रात्रिरायातैव प्राप्तेव । किं ततः स्वपिष्याम्येवाहमेकाकिन्येवेति चेत्तत्राह—निशापतीति । चन्द्रकिरणैः । दिशाम् । प्राच्यादिहरितामित्यर्थः । अन्तरम् । अवकाशजातमित्यर्थः । पूर्ण व्याप्तम् । ननु किमेतावतेत्यत आह—भामिन्य इति । कोपस्वभावा अपि कामिन्य इत्यर्थः । एतेन संप्रदायः सूचितः । मयापि नैव भूषणानि परित्यक्तानीत्यत आह—उत्तरार्धशेषेण । त्वं त्वद्यापि मनागपीषदपि मानं रूपादिगर्वं नापाकरोषि नैव दूरीकरोषीति संबन्धः । अस्तु नाम ममैवम्, किं तेन तवेत्यत्राह—रोषेणेति । ते तव । बालेति । सूक्ष्मविसादपीत्यर्थः । अतितरामनुलं तन्वी स्वाभाविककृशापि तनुः । रोषेण कोपेन । हा हेति खेदे । क्षाम्यत्यतिकृशत्वमेतीति योजना । ‘ताम्यति’ इति पाठे संतप्ता भवतीत्यर्थः । तस्मात्त्वयैवं नैवकार्यमिति तात्पर्यम् । अत्र परिकराङ्कुरोऽलंकारः । शेषं तूक्तमेव ॥

एवमप्यप्रसन्नां सीतां राधां वा प्रति पुनस्तत्सख्येव प्रवसत्पतिकायाः कस्याश्चिदन्यस्या नायिकायाः प्रियसौहार्दाधिक्यध्वनकव्यापारजातं कथयन्ती सतीत्वं तु तदधिकवयोवत्यपि मया भूयो विबोधिता सत्यपि नाद्यापि मानमवमानयसीत्यतो बन्धैवासीत्युपालम्भं व्यनक्ति—

वाचो माङ्गलिकीः प्रयाणसमये जल्पत्यनल्पं जने

केलीमन्दिरमारुतायनमुखे विन्यस्तवक्राम्बुजम् ।

निःश्वासग्लपिताधरं परिपतद्वाष्पार्द्रवक्षोरुहा

बाला लोलविलोचना शिव शिव प्राणेशमालोकते ॥५५॥

वाच इति । भो सखि, अत्र प्रतिवेशिवेशमनि । प्रयाणसमये तत्कान्तस्य नगरान्तरं प्रति प्रवासकाल इत्यर्थः । जने मित्रादिपरिजने । माङ्गलिकीः । सुमुहूर्तमङ्गलोपयुक्तस्वस्त्यादिशब्दवतीरिति यावत् । एतादृशीर्वाचो वाणीरनल्पं बहुलं जल्पति सुव्यक्तं वदति सति । केलीति । चरमभूमिकागतरत्यागारगवाक्षमध्य इत्यर्थः । विन्यस्तेति । विन्यस्तं कान्तदर्शनं यथा स्यात्तथात्वलक्षणेन विशेषेण न्यस्तं स्थापितं वक्राम्बुजं मुखकमलं यथा भवति तथेत्यर्थः । ‘विन्यस्य’ इति कचिह्नयवन्तपाठोऽपि । तत्र वक्राम्बुजं विन्यस्येति योज्यम् । ‘विन्यस्तवक्राम्बुजा’ इति पाठे तु विन्यस्तं

वक्राम्बुजं ययेति । अत एव । निःश्वासेति । निःश्वासैर्विरहजन्यदाहोष्णश्वासैर्गर्लपितो
 ग्लानिं प्रापितः । शुष्कतां नीत इति यावत् । तादृशोऽधरोऽधरोष्ठो यस्मिन्कर्मणि
 यथा भवति तथेत्यर्थः । परीति । परितः समन्ताच्च त्वेकदेशे । तेन तत्प्राचुर्यं कुच-
 काठिन्यं च सूच्यते । कठिने हि स्थले पतितोऽम्बुविन्दुस्तत्कालमेवोड्डीय सहस्रधा
 परितः प्रसरतीति प्रसिद्धमेव । तथा पतन्ति च तानि बाष्पाणि चेति तथा । निपत-
 दभ्रूदकानीत्यर्थः । एतेन प्रियवियोगशोकातिशयो द्योत्यते । तैराद्रौ क्लिन्नौ वक्षो-
 रुहौ स्तनौ यस्याः सा तथा । न तूदरम् । तेन स्तनयोरतुलौघल्यात्तस्यास्तारुण्या-
 धिक्यं ध्वन्यते । एतादृशी बाला 'कैशोरमा पञ्चदशम्' इति वचनाद्वादशाब्दाधिक-
 वयोवती काचिन्नायिकेत्यर्थः । एतेनास्यास्तादृक्प्रागल्भ्यायोग्यत्वे तद्दर्शनं प्रेमैकनि-
 बन्धनमिति ध्वनितम् । लोलेति । चपललोचना सतीत्यर्थः । एतेन तन्धेतसोऽति-
 स्मरशरसंत्रस्तत्वं व्यज्यते । एतादृशी सती प्राणेशं न तु पतिम् । तेन तद्विरहे कथं
 मत्प्राणाः स्थास्यन्तीति चिन्ताकुलवत्त्वं सूच्यते । आलोकते । पश्यतीत्यर्थः । याव-
 त्तद्व्यधूल्यादिदर्शनं तत्रैव तटस्थीभवतीति भावः । त्वं तु तदधिकवयस्काप्येतादृशी
 कोपनैवेत्याश्चर्यमित्यद्यापि तर्हि प्रसादः कार्य एवेति तात्पर्यम् । इह विरहिणी
 खकीयादिरेव नायिका नायकश्च । विप्रलम्भः शृङ्गारः । लुप्तोपमादिरलंकारः ॥

एवं सोपालम्भाकूतवचसा किञ्चित्तत्कोपमालक्ष्य सैव पुनस्तां स्तुवन्ती सखीप्रसा-
 दव्यञ्जकं तस्मिन् याचते—

दारिद्र्यं भजते कलानिधिरयं राकाधुना म्लायति
 स्वैरं कैरवकाननेषु परितो मालिन्यमुन्मीलति ।

द्योतन्ते हरिदन्तराणि सुहृदां वृन्दं समानन्दति

त्वं चेदञ्चसि काञ्चनाङ्गि वदनाम्भोजे विकासश्रियम् ॥५६॥

दारिद्र्यमिति । हे काञ्चनाङ्गि काञ्चनवदङ्गं यस्यास्तत्संबुद्धौ । अयि सुवर्णवर्णश-
 रीरे मत्सखि, सीते राधिके वेल्यर्थः । एतेन परमगौरवत्वावप्यत्वे तत्काये द्योत्यते ।
 गूढाभिसंधिनान्तःकाठिन्यमपि । त्वम् । वदनेति । मुखकमल इत्यर्थः । विकासेति ।
 विकासपदविवक्षितस्मेरलक्ष्मीमिति यावत् । एतेनास्यां पद्मिनीत्वं व्यज्यते । चेद्यदि ।
 एतेन तद्गौरव्यं व्यज्यते । अञ्चसि । स्वीकरोषीत्यर्थः । तर्ह्ययं प्रत्यक्षः । एतेनोद्दी-
 पनसामग्री सूचिता । कलेति । एवं चैतच्चतुर्गुणितकलानन्दजनकत्वमुक्तभावत्कमुख
 एवेति द्योत्यते । अधुनेदानीमेव न तु कालान्तरे । तेन तादृशे तन्मुखे लोकोत्तर-

सौषमशालित्वं सूच्यते । दारिद्र्यं श्रीशून्यत्वम् । भजते । प्राप्नोतीत्यर्थः । तत्प्रसा-
दादित्योदयेन त्वन्मुखकमले विकासश्रीभाजिकलानिधेरपीन्दोर्निःश्रीकत्वं युक्तमेवे-
त्याकृतम् । एवं च तृतीयपादार्थोऽपि संगतः । तस्या यदि चन्द्रादौ दारिद्र्यादि तदा
रात्रौ मित्रालोकराहित्यात्तमः प्राचुर्यप्रयोजकं तर्हि किं मामकं स्मितमिति शङ्कोपशाम-
कत्वात् । तथा हि । यद्यपि चन्द्रादिषु दारिद्र्यादिसत्वेऽपि त्वन्मुखकमलान्तर्गतकु-
न्दकलिकायमानकतिचिद्विजराजराजीयालौकिकचन्द्राङ्कुरैर्दिङ्मण्डलमण्डनमखण्डित-
मेवेति । एवं राकापूर्णनिशाकरपूर्णमास्यधुनेति सर्वत्र योज्यम् । म्लायति । ग्लानिं
प्राप्नोतीति यावत् । नहि धर्मधूनने धर्मिधौरेयता नाम । अतएव खैरमित्यादिद्वि-
तीयः पादः । खैरमुन्मीलतीति संबन्धः । निरर्गलं प्रसरतीत्यर्थः । तृतीयपादस्तु
विवृतप्राय एव । सुहृदां मादृक्सखीजनप्रभृतीनां सरसचेतसामित्यर्थः । अत्र त्रिपाद्यां
सर्वत्र वर्तमानार्थकाख्यातैश्चतुर्थचरणग्रथितकारणैककालिकत्वमुक्तकार्याणां ध्वन्यते ।
तस्मादुक्तानेकप्रयोजनं सप्रसादमन्दहसनं भवत्या विधेयमेवेत्याशयः । इह मान-
वती प्राक्तनैव नायिका नायकश्च रसोऽपि । लुप्तोपमा प्रतीपविशेषोऽक्रमातिशयो-
क्तिश्चालंकारः । तदुक्तम्—‘अक्रमातिशयोक्तिः स्यात्सहत्वे हेतुकार्ययोः । आलि-
ङ्गन्ति समं देव ज्यां शराश्च पराश्च ते ॥’ इति । वदनेति यतिभङ्गस्त्वनवधानहेतु-
भूताद्वक्त्याः सख्यास्तत्प्रसादनलौल्यादेवेति दिक् ॥

एवं प्रार्थनेऽप्यपरित्यक्तमानायां सीतायां राधायां वा सत्यां प्रकृतैव तत्प्रियसखी
निकटवर्तितात्सख्यन्तरं प्रति वक्ष्यमाणलक्षणायामस्यां वसन्तलक्ष्म्यां सत्यां कथमियं
मत्सखी मानैकपरवशा प्राणधारणं करिष्यतीति स्वचिन्तासूचनतोऽनया झटिति
मानापनोदनपूर्वकं प्रत्युपगन्तव्यमेवेति व्यनक्ति—

पाटीरद्भुभुजङ्गपुंगवमुखायाता इवातापिनो

वाता वान्ति दहन्ति लोचनममी ताम्रा रसालद्रुमाः ।

एते हन्त किरन्ति कूजितमयं हालाहलं कोकिला

वाला बालमृणालकोमलतनुः प्राणान्कथं रक्षतु ॥ ५७ ॥

पाटीरेति । पटीरो मलयाचलः । तस्यायं स चासौ । ‘डुडुनागमाः’ इत्यमरा-
द्वृक्षः । अर्थाच्चन्दनतरुः । बहुवचनं वा । तदीया ये भुजंगमपुंगवाः ‘पुंगवर्षभकुं-
जराः’ इति श्रेष्ठवाचकशब्देष्वमरे पुंगवपदोक्तेः सर्पश्रेष्ठास्तेषां मुखानि तेभ्य आयाता
इव समागताः किमित्यर्थः । अत एवातापिनः । समन्ताद्विरहिणीतापजनका

इत्यर्थः । एतादृशो वाताः पवना वान्त्युक्तीत्या शीतादिगुणत्रयवत्त्वेन प्रसरन्तीति यावत् । किंच । अमी प्रत्यक्षास्ताम्राः नूलसंजातपल्लवत्वेनारक्तवर्णा इत्यर्थः । ईदृशाः । रसालेति । आम्रवृक्षा इत्यर्थः । लोचनं नेत्रम् । जाल्यभिप्रायमेकवचनम् । विरहिणीनामित्यार्थिकम् । विवेकज्ञानं वा । दहन्ति । एतेन विवेकः कार्य इत्याकाङ्क्षापि प्रतिक्षिप्ता । अपि च । हन्तेति खेदे । एते प्रत्यक्षा न तु परोक्षाः । तेन तद्धनौ भ्रमत्वं व्युदस्तम् । कोकिलाः कूजितमयं स्तुत्वेन विकृतम् । एतेन विकृतस्य तिक्कद्रव्यादेरतिरिक्तत्वदनुपमतापकत्वं व्यक्तम् । हालाहलम् । 'पुंसि क्लीवे च काकोलकालकूटहलाहलाः' इत्यमरात्स्वार्थे तद्धितः । कालकूटमित्यर्थः । तेनालौकिकदाहकत्वं द्योत्यते । किरन्ति । वर्षन्तीत्यर्थः । तेनानल्पत्वं सूचितम् । भवत्वेवम्, किमेतावता प्रकृत इत्यत आह—वालेति चरमचरणेन । एवं सति हे सखि, इयं मद्रयस्या बाला द्वादशवर्षोर्ध्वषोडशार्वाग्वयस्का । सीता राधा वेति यावत् । न तु प्रौढा । तेन धैर्यवैधुर्यं ध्वन्यते । तत्रापि दृढा चेत्सहेतैव कदाचित्परंतु परमसौकुमार्याच्च तच्छङ्कापीति व्यनक्ति—वालेति विशेषणतः । तत्रापि बालं न तु पक्वं तदपि मृणालं विसं न तु कुसुमं तद्वत्कोमला सुकुमारतरा तनुर्यस्याः सा तथेत्यर्थः । एतादृशी । अत एव नायकसंयोगमन्तरा कथं प्राणान्नक्षतु । न कथमपीत्यार्थिकम् । तस्मादनयाधुनाभिसर्तव्यमेवेति तात्पर्यम् । इह नायिकादिकं सर्वमनपूर्वमेव । उक्तास्पदा हेतूत्प्रेक्षा परिणामः काव्यलिङ्गं लुप्तोपमादिश्चालंकारः ॥

एवं खरहःसखीवाक्येन सीता राधा वा यावत्स्वमनसि श्रीरामाद्यभिसरणसंकल्पाद्याकलयति तावदेव तदुद्दीपनसामग्रीभूतममृतद्युतिविम्बमुदयाचलशृङ्गश्रेणिपरिचुम्बि संवभूवेति कविर्वर्णयति—

आयातैव निशा मनो मृगदृशामुन्निद्रमातन्वती

मानो मे कथमेष संप्रति निरातङ्गं हृदि स्थास्यति ।

ऊहापोहमिमं सरोजनयना यावद्विधत्तेतरां

तावत्कामनृपातपत्रसुषमं विम्बं वभासे विधोः ॥ ५८ ॥

आयातैवेति । यत इत्यध्याहारः । मृगेति । हरिणःक्षीणमित्यर्थः । एतेन तारुण्यं ध्वन्यते । तत्रैव स्त्रीणां हरिणादिवद्रागादिना लोचनचापल्यादिसत्त्वात् । एवं च साधारणतरुणीनामपीयं रात्रिः कामोद्दीपिका यदा, तदा लोकोत्तरतरुण्या मे सा कीदृगुद्दीपनातिशयं करिष्यतीति न जान इति चिन्तातिशयः सूचितः । मनोऽन्तः-

करणमपि । न तु चन्द्रादिदिदृक्षया केवलं चक्षुरेवेत्यर्थः । एतेन तदौत्कण्ठ्ये सति तदधीनसकलेन्द्रियवैकल्यं व्यज्यते । उन्निद्रं जागरूकम् । सावधानमिति यावत् । आतन्वती विस्तारयन्तीति तत्त्वम् । तत्रापि आ समन्तादित्यर्थः । एवं चास्यामलौत्सुक्यजनकत्वं द्योत्यते । एतादृशी निशा रात्रिः आयातैव प्राप्तैवेत्यर्थः । न ह्यायास्यति क्षणान्तरे । एतेन संदीप्तभवनकूपखननन्यायेनोपायवैधुर्यं ध्वन्यते । अतो मे मम हृदि न तु बहिः । एष साक्षिप्रत्यक्षो मानो 'रूपादिना निजोत्कर्षाद्बोऽन्यस्यावहेलनम् । मत्सौन्दर्यानुसंधानान्न ते गोवर्धन व्यथा ॥' इति मदीयसाहित्यसारनिरुक्तलक्षणादेर्गर्वापरपर्यायस्य मनस्योद्दामत्वप्रयोजकधन्यत्वाधायकवृत्तिविशेषस्यैव विवक्षितत्वाद्युक्तमेव तस्योक्तप्रत्यक्षत्वम् । संप्रतीदानीम् । तेन कालान्तरे तत्संभवेऽपि प्रकृतकालिकत्वेन पुनस्तदनागतेस्तद्विषयकचिन्तावश्यकत्वं व्यज्यते । निरातङ्कं 'रुक्तापशङ्कास्वातङ्कः' इति कोशान्तिः शङ्कं यथा स्यात्तथेत्यर्थः । एतेन संस्कारात्मना तत्स्थितिसंभवेऽपि व्यक्तरूपेण तदसंभव एवेति द्योत्यते । कथं स्थास्यति कथमपि नैव तत्स्थितिसंभावनाशापीत्याशयः । इमं निरुक्तप्रकारकम् । ऊहेति तर्कवितर्कम् । सरोजेति । पद्ममुखीत्यर्थः । तेन तदानीं सायंकालत्वेन कमलानां मुकुलीभवनौन्मुख्यादुक्तचिन्तापारवश्येन तस्यां म्लानास्यत्वं सूचितम् । यावद्यत्कालावच्छेदेन । विधत्तेतरां 'विभुर्विजयतेतराम्' इत्यादिबदत्यन्तं करोतीत्यर्थः । तावत्तत्कालावच्छेदेनैव । कामेति । स्मरनरपतिसितातपत्रशोभासंभारमित्यर्थः । एतादृशं विधोश्चन्द्रस्य विभ्वं वभासे प्रकटीवभूवेत्यन्वयः । अत्रातपत्रेत्यनेन पूर्णत्वं व्यज्यते । इह मानवती सचिन्ता स्वकीया परकीया वा मध्यैव नायिका । विप्रलम्भः शृङ्गारः । निरेति यतिभङ्गोऽपि वक्ष्या रसावेशान्नैव दोषाय । 'इध्यमाणविरुद्धार्थसंप्राप्तिस्तु विषादनम् । दीपमुद्योजयेद्यावन्निर्वाणस्तावदेव सः ॥' इत्युक्तलक्षणो विषादनाख्यः काव्यलिङ्गादिश्चालंकारः । 'सुषमा परमा शोभा' इत्यमरः ॥

इत्थं संजाते चन्द्रोदये धैर्यं धर्तुमशक्नुवाना सीता राधा वा श्रीरामं श्रीकृष्णं वाभिसृत्य यथेच्छं निशि नानाधिधविलासैः क्रीडित्वा संजातेऽपि प्रभाते प्राक्तनभूरिकालिकविरहाकुलत्वेन तत्राप्यतृप्यमाणा स्वस्याः पद्मिनीत्वेन दिवा रतिप्रियत्वात्तस्याः तत्कालज्ञानप्रागभावपरिपालनाय तल्लोचनसंछादनलीलां संपादयन्त्यपि तेन परमचतुरेण कोमलपरिमलशालिमन्दानिलादिना विज्ञाते सति प्रातःकालेऽसौ विफलितप्रयत्नैव संपन्नेति कविर्व्यनक्ति—

प्रभातसमयप्रभां प्रणयिनी हुवाना रसा-
 दमुष्य निजपाणिना दृशममीलयल्लीलया ।
 अयं तु खलु पद्मिनीपरिमलालिपाटच्चरै-
 ररेरुदयमध्यगादधिकचारुतैर्मास्तैः ॥ ५९ ॥

प्रभातेति । प्रणयिनी प्रेयसी । सीता राधिका वेत्यर्थः । प्रभातेति । प्रातःकालीनसूर्यदीधितिमित्यर्थः । रसात् । 'शृङ्गारादौ रसे वीर्ये गुणे रागे द्रवे रसः' इति कोशात्सुरतानुरागाद्वेतोरिति यावत् । हुवानापलपमाना सतीत्यर्थः । अमुष्य प्रकृतस्य श्रीरामस्य श्रीकृष्णस्य वा दृशं दृष्टिं लीलया । शृङ्गारचेष्टाविशेषेणेत्यर्थः । निजेति । स्वरकमलेनेति यावत् । अमीलयदाच्छादयामासेति संवन्धः । अयं तु प्रकृतनायकस्तु । पद्मिनीति । पद्मिनीनां कमलिनीनां ये परिमलाः सूर्योदयवशसंपन्नविकासलेशजन्यसुगन्धास्तेषां या आलयः पङ्क्तयः । एतेन वक्ष्यमाणमास्तेषु सौगन्ध्याधिक्यं ध्वन्यते । तासां ये पाटच्चराश्चोरा इवापहर्तारस्तैरित्यर्थः । अत एव —अधिकेति । अधिका लोकोत्तरा चारुता शीतमन्दसुगन्धिलक्षणा रमणीयता येषां तैरित्यर्थः । एतादृशैर्मास्तैः पवनै रवेः सूर्यस्योदयमध्यगाद्बुधे खल्विति योजना । एवं च तद्यत्नवैफल्यमेव बभूवेति भावः । 'प्रणयिनि' इति सप्तम्यन्तपाठे पञ्चम्यन्तरसपदेन संवन्धे कान्तविषयकानुरागवशादित्यर्थसंभवेऽपि कर्त्र्या नायिकाया अध्याहारापत्तिः । एवं 'प्रणयनिहुवाना' इति समस्तपाठेऽपि प्रणयेन प्रेम्णा निहुवानेति व्युत्पत्तिसंभवेऽपि रसादित्यत्र पौनस्त्यापहल्यै संभोगशृङ्गाररसाद्वेतोरित्यर्थकरणेऽपि च तदापत्तिर्दुर्वारैवेति बोध्यम् । एवं चोक्तपाठ एव श्रेयान् । तथाच प्रणयिनीत्वादेवोक्तदृष्टीलने प्रवृत्तिरिति तत्त्वम् । यदा ललयो भृङ्गा एव पाटच्चरा इति व्याख्यायते तदा माकारीणि सूर्योदयप्रभाजनकानि स्तानि शब्दितानि येषां तैरिति तद्विशेषणमेव ज्ञेयम् । अन्यथा समुच्चायकश्चकारादिरध्याहार्यः स्यात् । अत एव अधिकेति । एवं पद्मिनीनां स्त्रीविशेषाणां परिमलो येषु ते च ते । आल्या सखीद्वारा पाटच्चरा इवेति व्युत्पत्त्या जारपरलमपि । तेन समासोक्तिरलंकारः । लीलावती स्वकीयादिरेव नायिका । पूर्वार्धे संभोगः, उत्तरार्धे विप्रलम्भश्च शृङ्गारः । कुशलो धार्मिकश्च नायकः । श्लेषादिरप्यलंकारः ॥

अथ प्रातरुत्थानादिविहितयथाविध्याह्निकव्यापारं श्रीरामं श्रीकृष्णं प्रति वा तादृश्यैव सीतया राधया वा रहस्यभिसूत्र्य तृतीययामे किञ्चित्संकेताद्युक्ते सति तद्दर्शना

केनचिद्रहःसुहृदा किमनयोक्तमिति प्रणयपृष्ठोऽसौ तं प्रत्याह विदूरादित्यादिद्वा-
भ्याम्—

विदूरादाश्चर्यस्तिमितमथ किञ्चित्परिचया-
दुदञ्चच्चाञ्चल्यं तदनु परितः स्फारितरुचि ।
गुरूणां संघाते सपदि मयि याते समजनि
त्रपाघूर्णत्तारं नयनमिह सारङ्गजदृशः ॥ ६० ॥

हे सखे, विदूराद्विशेषेण दूरतो मद्दर्शने जाते । आश्चर्येति । आश्चर्येण पुरुषा-
कारेन्द्रनीलनिचयमरीचिमण्डलविलोकनेनाद्भुतेन स्तिमितं स्तब्धम् । अथानन्तरम् ।
किञ्चित्परिचयान्निरुक्ताश्चर्यजन्यलोभवशात् । पुरोगमनजनितेष्वसंनिकर्षादित्यर्थः ।
उदञ्चदिति । उदञ्चदतिपूजितं भवच्चाञ्चल्यं चापल्यं यस्य तत्तथा । तदनु निरुक्ता-
सक्तिसमुद्रेकानन्तरं परितः समन्ततः सर्वसौन्दर्यदर्शनार्थम् । स्फारितेति । स्फारिता
प्रसारिता रुचिस्तत्प्रतिविम्बग्रहात्सार्वांशिकनीलकान्तिर्येन तत् । एतेन क्रमा-
न्नायिकादृष्टावपि स्तम्भवेपथुवैवर्ण्यानि ध्वन्यन्ते । अथ सपदि तत्कालं किञ्चित्का-
र्यवशाद्गुरूणां स्वपूज्यानां संघाते समूहे । तन्मध्य इत्यर्थः । मयि याते । गते
सतीत्यर्थः । इहास्मिन्काले । त्रपेति । उक्तगुरुनिकरमध्यवर्तित्वादेव या त्रपा
हीस्तया घूर्णन्ती चलन्ती तारा कनीनिका यस्य तत्तथा । एतादृशम् । तत्रापि ।
सारङ्गो हरिणस्तस्माज्जायत इति तथा । कृष्णसारकिशोर इत्यर्थः । तद्गृह्णन्त्यस्याः
सा तथोक्ता । तस्याः स्वभावत एव कुरङ्गकुमाराक्ष्या इत्यर्थः । नयनं नेत्रम् । जाले-
कवचनम् । यद्वा गुर्वित्याद्युक्तहेतोरेककटाक्षमिप्रायकमेव । समजनीति योजना ॥

किमेवं तर्हि संभोगमङ्ग एव संपन्नः । नेत्याह—

कपोलावुन्मीलत्पुलकनिकुरम्बौ मयि मना-
कस्पृशत्यन्तःस्मेरस्तवकितमुखाम्भोरुहुरुचः ।
कथंकारं शक्याः परिगदितुमिन्दीवरदृशो
दलद्राक्षानिर्यद्रसभरसपक्षा भणितयः ॥ ६१ ॥

कपोलाविति । ततो झटित्येवान्तःपुरं गत्वा मयि । उन्मीलदिति । मद्दर्शनादे-
वाविर्भवद्रोमाञ्चनिचयौ एतादृशौ कपोलौ गल्लौ स्पृशति चुम्बनार्थं करेण परा-
मृशति सतीत्यर्थः । अत एव । अन्तरिति । अन्तःस्मेरेण गूढस्मितेन स्तवकितः
मालतीगुच्छतां गता मुखाम्भोरुहे रम्यस्या इत्यर्थः । अत एव । इन्दीवरिति ।

नीलोत्पलविलोचनाया इत्यर्थः । न तु पद्माक्ष्याः । एतेन नायकेऽपि कान्तिसौ-
न्दर्यादिलोकोत्तरगुणगणोदयो द्योतितः । एतादृश्याः पूर्वोक्तनायिकायाः । दलदिति ।
दलन्त्यो रसपरिपाकवशात्स्वयमेव स्फुटन्त्यः । न तु यत्नपाचिताः । एतेन माधु-
र्याधिक्यं ध्वन्यते । तत्रापि द्राक्षा मृद्रीकाः । न तु जम्बूफलानि । तासां निर्यन्त्रि-
सरन्यो रसभरो द्रवनिवहस्तेन सपक्षाः । निश्चितसाध्यवत्त्वेन तत्साधर्म्यशालिन्य
इत्यर्थः । एतेन तदोष्ठयोर्नैसर्गिकप्रवालायमानत्वेन परमारुण्येऽपि स्वाभाविकस्मित-
पूर्वाभिभाषित्वेन दशनचन्द्रिकाङ्कुराञ्चितत्वेन पाटलताया दलद्राक्षोपमेयत्वं तद्वचःसु
च मृदुमधुरतरत्वादिना तद्रसभरोपमेयत्वं च सूचितम् । एतादृश्यो भणितयः ।
संकेतसूचनादिवाग्व्यापारसरण्य इत्यर्थः । परिगदितुं कथयितुं कथंकारं कथं वा
शक्याः । न कथमपि शक्यन्त इत्यन्वयः । तस्मान्निरुक्तीति कतद्भाषणमनन्तगुण-
गणैर्वाण्यगोचरमेवेति भावः । अत्र प्रमुदितौ नायिकानायकौ । संभोग एव
शृङ्गारः । लुप्तोपमादिरलंकारः ॥

ततः सायं पूर्णचन्द्रोदयं निरीक्ष्य तदपेक्षयापि निकटस्थायाः सीताया राधाया
वा वदनस्य श्रीरामः श्रीकृष्णो वा शोभासंभारं व्यनक्ति—

राजानं जनयांवभूव सहसा जैवातृक त्वां तु यः

सोऽयं कुण्ठितसर्वशक्तिनिकरो जातो जरातो विधिः ।

संप्रत्युन्मदखञ्जरीटनयनावक्राय नित्यश्रिये

दाता राज्यमखण्डमस्य जगतो धाता नवो मन्मथः ॥ ६२ ॥

राजानमिति । हे जैवातृक । ‘अब्जो जैवातृकः सोमः’ इत्यमराद्धे चन्द्रेत्यर्थः ।
तेन ‘जैवातृकः स्यादायुष्मान्’ इत्यपि तदुक्तेः श्लेषेणान्यस्य राज्यावाप्तौ स मां
मारयिष्यतीति त्वया नैव भेतव्यम्, किंतु तद्राज्यस्य प्रतिक्षणोत्कर्षैकदर्शनतः
क्षीणत्वकलङ्कितत्वादिभिरेव केवलं जीवितव्यमिति द्योत्यते । त्वां तु यो विधिर्व्रह्मा ।
एतेन विदधातीति विधिरिति व्युत्पत्तिवशात्केवलक्रियैककोविदस्य तस्य विचार-
विधुरत्वं ध्वन्यते । अतएव सहसा राजानं जनयांवभूव । अविचारेणैव रचया-
भासेत्यर्थः । सोऽयं सर्वज्ञत्वेन प्रत्यक्षः । एतेनाश्रद्धेयवचनत्वं परास्तम् ।
जरातो द्विपरार्थायुष्यस्तस्य चरमपरार्धारम्भार्द्धव्ययेत्यर्थः । कुण्ठतेति । अत्र
सर्वपदेन सार्वशिकतदाश्रयाशाव्युदासः सूच्यते । एतादृशो जात इत्यन्वयः ।
ननु भवत्वेवम् । किं तावता । नहि दातुर्दैन्ये दत्तद्वयदलनं दृश्यत इत्यत आह-

संप्रतीत्याद्युत्तरार्धेन । संप्रति मन्मथः । एवं च क्लीबेतरावच्छेदेन सामान्यतः सर्वमनो मथयितुस्तस्य त्वद्राज्योत्सादनादिना त्वन्मनोव्यथकत्वे कैव शङ्केति सूचितम् । तेन पुराज्यमपहृत्य क्लीबाय तद्दानानौचित्यं परास्तम् । यो न यत्पीड्यः स तत्प्रेमयोग्य इति व्याप्तेरन्वयादिना सिद्धत्वात्तद्विन्नस्यैव तत्पीड्यत्वाच्च । एवं संप्रतिपदेन तात्कालिकं निरुक्तनायिकायास्तन्निकटावस्थानं व्यज्यते । उन्मदेति । उन्मदौ सुरतलालसौ यौ खञ्जरीटौ । ‘खञ्जरीटस्तु खञ्जनः’ इत्यमरात्खञ्जनदम्पती इत्यर्थः । ताविव नयने नेत्रे यस्याः । एतेन तद्वक्तृस्य पद्मत्वं ध्वन्यते । तेन ‘एको हि खञ्जनवरो नलिनीदलस्थो दृष्टः करोति चतुरङ्गवलाधिपत्यम्’ इत्यादिकालिदासीयशृङ्गारतिलकोक्तेरहो यद्दर्शनमात्रेणान्येषां राज्यावाप्तिस्तस्य तन्निरतिशयाखण्डतायोग्यतायाः कैमुत्यसिद्धिरिति ध्वनितम् । वक्राय । मुखायेत्यर्थः । अस्य जगतोऽखण्डमविनाशि । एतेन प्रत्याशोपशमः सूचितः । राज्यं दाता दास्यतीति संबन्धः । एवं तर्हि प्राक्तस्य दारिद्र्यादनधिकारितैवोक्तदाने नह्यकिंचनो विप्रो गजदानपात्रं दातुस्तत्कर्तृकतद्विक्रयपापप्रयोजकत्वापत्तेः । इत्यतो विशिनष्टि । नित्येति । ननु जगद्धात्रा विधात्रा मह्यमेव राज्यं दत्तं तत्कथमनङ्गोऽप्यसावपहृत्यान्यस्मै दास्यतीत्यतस्तं विशिनष्टि । अस्य जगतो नवः । धातेति । मैथुन्यां सृष्टौ मदनाधिनैवोत्पत्तिरिति प्रसिद्धमेव । नन्वेवमपि ‘धाता यथापूर्वमकल्पयत्’ इत्यादिश्रुत्या प्राच्यधातृरीतिरेवानेनापि परिपाल्येति यदि विभाव्यते तदा । नित्येति तादर्थ्यं चतुर्थी । एवं च तुभ्यं तेन राज्ये दत्तेऽपि क्षयादिना ते नित्यश्रीर्नैवासेति । प्रकृते तु न तथात्वमिति । अधिकारस्तून्मदेत्येतेनैव । अत्र प्रमुदितौ नायिकानायकौ । संभोगविशेषः शृङ्गारः । हेतुप्रतीपलुप्तोपमापरिकरादयोऽलंकाराः ॥

अथैवं भगवता श्रीकृष्णेन स्तुतेति परमगर्विता राधिका केनचिच्छद्मना प्रणयकोपं संपाद्य तूष्णींभूता सती नायकेरिततद्रहःसख्या श्रीकृष्णस्य सौन्दर्यदर्शनेन यदा कुलस्त्रीणामपि कामव्याकुलीभावः संपन्नस्तदानुभूततद्रतिमुखसंपत्त्या भवत्यास्तावत्कैव कथा क्षणान्तरे तदभिसरणेऽतः सद्यो मह्यमेव यशः किमिति न देयमिति बोध्यते—आविर्भूतेत्यादिद्वाभ्याम्—

आविर्भूता यदवधि मधुस्पन्दनी नन्दसूनुः

कान्तिः काचिन्निखिलनयनाकर्षणे कार्मणशा ।

श्वासो दीर्घस्तदवधिमुखे पाण्डिमा गण्डमूले

शून्या वृत्तिः कुलमृगदृशां चेतसि प्रादुरासीत् ॥ ६३ ॥

हे राधिके, यदवधि यदारभ्य । नन्देति । श्रीकृष्णस्येत्यर्थः । मध्विति । मधुवन्मद्यवत्स्पन्दयति व्यामोहनेन धैर्याच्चेतश्चालयतीति तथा । खदर्शनमात्रेणैवोन्मादयित्रीत्यर्थः । एतेन दुर्निरसत्वं सूचितम् । तत्र हेतुः—निखिलेति । निखिलानां सकलजीवानाम् । एवं च यदा पुरुषनपुंसकादिसाधारण्येन यावज्जीवानामपि नेत्राकर्षणे कुशला भगवतः कान्तिस्तदा लामसावाकर्षयिष्यतीति किमु वक्तव्यमिति द्योत्यते । यानि नयनानि नेत्राणि तेषां यदाकर्षणं वशीकरणं तत्र यत्कर्मणं कर्मणाथर्वणप्रसिद्धवशीकरणक्रियाविशेषेण कृतं कर्मणम् । निरुक्तशक्तिविशेषशाल्यहृष्टमित्यर्थः । तत्संपादयितुं जानातीति तथा एतादृशी । अत एव काचिद्वागगोचरा कान्तिर्लवण्यलक्षणा यौवनद्युतिरिति यावत् । आविर्भूता प्रकटीभूतेत्यर्थः । तदवधि । तदारभ्यैवेति यावत् । कुलेति । कुलस्य । सत्कुलस्येत्यर्थः । यथास्मदादीनां हस्तद्वयादिमत्त्वेऽपि न हस्तिपदशक्यत्वं रूढं गजस्य तु तदभावेऽप्येकस्यैव शुण्डादण्डरूपस्य प्रशस्ततरस्य तस्य सत्त्वेन तत्सर्वसंमतमेव तद्वत्सामान्यतः स्त्रीत्वावच्छिन्नानां जन्यतया कुलैकसंबन्धित्वेऽपि पातित्रत्याद्यनुमितप्राशस्त्यशालिकुलजन्यस्त्रीष्वेव कुलकर्मिन्यादिपदवाच्यत्वमिति प्रकृते सदादिपदाभावेऽपि तदार्थिकत्वं बोध्यम् । न तु केवलमृगाक्षीणाम् । तेन यत्र सतीशिरोमालतीभूतानामपीदृश्येवावस्था तत्र परकीयाया भवत्याः कैव कथेति व्यज्यते । मृगपदेनातिभीतिस्वाभाव्यात्सरशरातुरत्वातिशयः सूचितः । साध्य(ध्व)भिधसुगधानामित्यर्थः । मुखे वदने दीर्घो नियतपरिमाणाधिकगामी श्वासो निःश्वासः । यद्यपि श्वासस्य नासिकैकायतनत्वस्वाभाव्येन मुखाधिकरणकत्ववर्णनमनुचितमिव भाति तथापि भगवत्सौन्दर्याद्यभ्युदयदर्शनजन्यानुरागपातित्रत्यपरिपालनोभयभयजन्यवैकल्योत्कर्षध्वननार्थं तदुचितमेवेति तत्त्वम् । अत एव । दीर्घ इति । तथा गण्डमूले कपोलतले पाण्डिमा । विरहशुभ्रित्येत्यर्थः । न केवलं बाह्यचिह्नमेवैवं कित्वान्तरमपि तत्तादृशमिति व्यनक्ति—शून्येति । किं पातित्रत्यं हेयमुत भगवद्रतिलालस्यमिति निर्णयाभावजन्यकषायाभिधसंकल्पहीनेति यावत् । एतादृशी वृत्तिर्वर्तनं चेतसि प्रादुरासीत्प्रकटीभवूवेति सरलमेव । न च कुलमृगदृक्पदवाच्यपतित्रतानां परपुरुषीयलोकोत्तरलवण्यवीक्षणमेवादौ 'पमानन्यः कान्ताद्विधुरिव चतुर्थांसमुदितः' इति

मूलकाराद्युक्तेः क पुनस्तदनुरागः, कतरां तज्जन्योक्तनिर्णयाभावः, कतमां निरुक्त-
तत्कार्याणीति वाच्यम् । कृष्णस्य पूर्णब्रह्मत्वेनात्मत्वात्तत्र च निरुपचरितप्रीतिविष-
यत्वस्य नैसर्गिकसर्वानुभविकत्वाच्च । तेन मायिकाविष्कारितोक्तलीलाविग्रहवति तु
तस्य कैमुत्यसिद्धत्वात् । इह संवोध्या मध्या मानवती परकीया च, तथा वर्ण्याः
परकीया विरहिण्यो मुग्धाद्याश्च नायिकाः । सर्वोत्तमो नायकः । विप्रलम्भः शृङ्गारः ।
चपलातिशयोक्त्यादयोऽलंकाराः । मन्दाक्रान्ता वृत्तम् ॥

प्रसङ्गे गोपानां यदुषु बहुमानं यदुपते-
रुपाकर्ण्य स्विद्यत्पुलकितकपोला कुलवधूः ।

विषज्वालाजालं झटिति वमतः पन्नगपतेः
फणायां साश्चर्यं कथयतितरां ताण्डवविधिम् ॥ ६४ ॥

प्रसङ्ग इति । हे राधे, कुलेति । काचित्साध्वी । गोपानां बलवानाम् । नन्दा-
दीनामपीति यावत् । प्रसङ्गे कस्मिंश्चिदिन्द्रयागादिकार्यारम्भप्रसक्तावित्यर्थः । गुरुषु ।
निर्धारणसप्तमीयम् । सकलविद्यावृद्धेषु मध्य इत्यर्थः । यद्वा 'स्मृतस्योपेक्षानर्हत्वं
प्रसङ्गः' इत्युक्तलक्षणरीत्या स्मृतिविषयीभूते गुरुविषयकानुपेक्षणीये कः सर्वगुणैर्व-
रिष्ठ इति विचारे प्राप्ते सतीति यावत् । यदुपतेः श्रीकृष्णस्य बहुमानमिन्द्रयागं
युक्तिभिः पराकृत्य गोवर्धनैकयागप्रतिपादकयुक्तिवैभवपारवश्यप्रयुक्तं सत्कारमिति
यावत् । उपाकर्ण्य निकटवर्तित्वेनाकस्माच्छ्रुत्वा । स्विद्यदिति । स्वेदं प्राप्तौ तथा ।
पुलकितेति पुलकितौ संजातरोमाश्चौ कपोलौ यस्याः सा तथैत्यर्थः । एतेन
ज्ञानाधिक्यज्ञानजन्योऽयमनुराग इति द्योतितम् । तेन पूर्वपद्यापेक्षयास्य न
पौनरुक्त्यम् । तत्र तु सौन्दर्योत्कर्षस्यैवोक्तत्वात् । अत्र तु बुद्ध्यादिवैभवस्याप्य-
भिहितत्वाच्चेति । एतादृशी । नन्वेवं तर्हि कथं तथा स्वकपोलपुलकस्वेदजा-
लापलापनमकारीत्याकाङ्क्षां क्षपयति—विषेल्याद्युत्तरार्धेन । एतादृशी अतएव ।
विषेति । विषस्य गरलस्य या ज्वालास्तासां जालम्, न तु लेशम् । एते-
नातिदुःसहत्वं द्योतितम् । तत्रापि झटिति शीघ्रम्, न तु विरम्य । एवं च तदेव
दृढीकृतम् । वमतः । भगवत्पादप्रहारासहिष्णुत्वेनोद्गिरत इत्यर्थः । तत्रापि पन्न-
गेति । सर्पराजस्येत्यर्थः । एतेनाशक्यप्रतीकारत्वं ध्वनितम् । तत्रापि फणायाम्, न
तु पुच्छादौ । यदुपतेरित्यत्राप्यनुकृष्य योज्यम् । श्रीकृष्णस्येत्यर्थः । ताण्डवेति ।
उद्धतनृत्यप्रकारमित्यर्थः । साश्चर्यमाश्चर्येण विस्मयेन सहितं यथा भवति तथा ।

कथयतितरां वारंवारं वृद्धगोपान् प्रति निरुक्तभगवत्ताण्डववर्णनमेवोक्तरीत्या खानु-
रागव्यञ्जकखकपोलपुलकाद्यपलापनप्रयोजकाद्भुतरसपरिपोषपूर्वकं विनिवेदयतीत्य-
न्वयः । तत्स्याद्यदा पतिव्रतानामपि श्रीकृष्णसौन्दर्यसार्वज्ञ्यादिविचित्रविधिगुणा-
कृष्टयेदृशं कष्टं तदा कैव कथानुभूततद्रत्या भवत्या इति मह्यमेव यशः प्रदाय द्रुत-
मयैव तं प्रत्यमिसर्तव्यमित्याशयः । अत्र प्रकृता परकीया मध्या मानवती नायिका
वर्णा तूत्कण्ठितैव । ललितो नायकः । विप्रलम्भः शृङ्गारः । अपहृतिरलंकारः ॥

अथ वैदेह्यास्तु 'राजानं जनयांवभूव' इत्यादिद्वाषष्टिपद्येन श्रीरामेण मुखारवि-
न्दवर्णनतोऽमिनन्दने कृतेऽपि परमसात्विकत्वाद्देवराहित्ये सत्यतीव परितुष्टोऽसौ
राधायाश्चोक्तोपदेशेनातिप्रसादतोऽभिसृतायास्तादृशः श्रीकृष्णो वा मुखाद्यवयवा-
न्वर्णयति—

कैशोरे वयसि क्रमेण तनुतामायाति तन्व्यास्तना-
वागामिन्यखिलेश्वरे रतिपतौ तत्कालमस्याज्ञया ।

आस्ये पूर्णशशाङ्कता नयनयोस्तादात्म्यमम्भोरुहां

किंचासीदमृतस्य भेदविगमः साचिस्मिते सर्वदा ॥ ६५ ॥

कैशोर इति । 'कैशोरमापञ्चदशम्' इत्यभियुक्तोक्तेर्दशवर्षोत्तरपञ्चदशवर्षपरिसमा-
प्तिपर्यन्तमित्यर्थः । वयस्यवस्थाविशेषे तन्व्याः कृशाङ्ग्याः । तनौ शरीरे । क्रमेणै-
कादशवर्षाद्यनुक्रमेण । तनुतां कार्यं क्षीणत्वमिति यावत् । आयात्यागच्छति
सतीत्यर्थः । अत एवाखिलेश्वर ईश्वरादिजगद्धामोहकत्वाद्विश्वनियन्तरीत्यर्थः ।
एतेन वक्ष्यमाणतदाज्ञायामवश्यानुलङ्घनीयत्वं व्यज्यते । एतादृशे रतिपतौ न तु
कामे । तेन 'यथा राजा तथा प्रजा' इति न्यायेन स्वस्याखण्डविलासशीलत्वेन
स्वनियम्येषु तत्कारकत्वनैसर्ग्यं सूचितम् । तस्मिन्मदने च निरुक्ततनुरूपनगर्यवच्छे-
देनागामिन्यागमिष्यति सतीत्यर्थः । अस्य निरुक्तलक्षणस्य रतिपतेराज्ञया नियोगेन
तत्कालमेव तत्क्षणमेव । न तु विलम्बेनेत्यर्थः । एतेन राजाज्ञातिक्रमे सद्यः-
प्राणविगम इति भीतिः सूचिता । आस्ये मुखे । पूर्णेति । अत्र शशपदेन कपोले
कस्तूरीमकरविरचनचतुरत्वरूपस्तरुणीखभावो ध्वन्यते । पूर्णपदं द्वितीयादीन्दुव्युदा-
सार्थम् । तेन तत्र खनेत्रचकोरतृप्तिजननक्षमत्वं द्योत्यते । तथा नयनयोर्नेत्रयोः ।
अम्भोरुहामम्भस्युदके रुहन्ति 'रुह वीजजन्मप्रादुर्भावे' इति धातोर्जन्म लभन्ते
तानि तथा । तेषां कमलानामित्यर्थः । एतेन तन्नातिशिशिरीकरणचणत्वं सूच्यते ।

तादात्म्यं मेदसहिष्णुरमेदः । पद्मरूपत्वमिति यावत् । किंचामृतस्य पीयूषस्य
श्लेषान्मोक्षस्यापीत्यर्थः । मेदविगमोऽमेदः । साचीति । वलितग्रीवं मन्दहास्यं
इत्यर्थः । सर्वदा न तु क्षणमात्रम् । तेनोक्तनायिकामुखवीक्षणेऽपि परमपुमर्थत्वं
किं पुनस्तदास्वादन इति वर्तमानकालेऽपि त्रैगुण्यसत्त्वं च द्योतितम् । आसीदभू-
दिति संबन्धः । इह स्वकीया परकीया वा मध्याभिसारिका नायिका । मुदितो
नायकः । संभोगः शृङ्गारः । कामिकं रूपकं चालंकारः ॥

एवं वर्णनपूर्वकं तद्वात्रौ यथेच्छं विहारं विधाय प्रातःकाले किञ्चित्कार्यवशाद्यो-
जनादवर्गागेव प्रवस्य सायं समागतं श्रीरामं श्रीकृष्णं वा यामचतुष्टयविरहस्याप्यसहि-
ष्णुतया शैवलशय्यायां स्मरवैश्वानरदाहापहानार्थं शयाना सीता राधा वा लोकोत्त-
रग्लानिवशात्सरभसव्युत्थानाद्यशक्तत्वेन सरसविलोकनैरेवोपचरतीति कविः संव-
र्णयति—

शयिता शैवलशयने सुषमाशेषा नवेन्दुलेखेव ।

प्रियमागतमपि सविधे सत्कुरुते मधुरवीक्षणेनैव ॥ ६६ ॥

शयितेति । प्रकृतनायिकेत्यार्थिकम् । शैवलेति । 'जलनीली तु शैवालं शैवलः'
इत्यमराच्छैवलस्य जलनील्या यच्छयनं कुसुमादिवद्विरहाग्निस्तापशान्त्यर्थं तदुपक-
ल्पितं तत्पमित्यर्थः । एतेन तत्रातिशीतललमृदुलाभ्यामुक्तोपायलयोग्यत्वं व्यज्यते ।
अत्र शयिता निद्राणा सतीत्यर्थः । न तूपविष्टा नापि प्रसुप्ता । अशक्तिचिन्तौत्क-
ल्येन तदसंभवात् । एवं चोक्तवियोगस्यातुलसह्यत्वं सूचितम् । अत एव । सुष-
मेति । 'सुषमा परमा शोभा' इत्यमरादलौकिकसौन्दर्यशोभैव शेषोऽवशिष्टोऽंशो
यस्याः सा तथा । एतेन निरुपमकार्श्यं ध्वन्यते । एतादृश्यपि सविधे निकट एव,
न तु दूरम् । आगतमप्युपगतमपि । तत्रापि प्रियं स्वप्रीतिविषयं नायकम्, न तु
मानाद्यवस्थावशादनादरणीयं कान्तमिति यावत् । मधुरेति । चन्द्रमरीचिकामृतव-
त्कान्तचक्षुश्चकोरैकास्वादनीयलध्वननार्थं मधुरपदम् । एतादृशं यद्वीक्षणमतिप्रीति-
रूपविशेषेण यद्वीक्षणमवलोकनं तेनैव । न तु प्रत्युद्गमनादिव्यापारान्तरैः । एतेन
जीवितमात्रवत्वेनानुरागातिशयो द्योत्यते । परमासामर्थ्यव्यञ्जकत्वादेकवचनान्तपाठः
एवेष्टः । यदि तु प्रयोदर्शनोत्तरं प्रतीक्षणोजीवनाधिक्येन तद्वदनसौन्दर्यदिदृक्षा-
धिक्येन च वीक्षणे पानकन्यायेन विरम्य विरम्यास्वादनीयनायकलावण्यलालस्येन
भूयस्त्वमपि गुणत्वेनैव संभाव्यते तदा भवतु नाम बहुवचनान्त एव पाठः । वीक्षणै-
रिति । सत्कुरुत उपचरति स्वादरविषयीकरोतीत्यन्वयः । तत्र योग्यमुपमानमाह—

नवेति । यथा हि लोके नवा शुक्लद्वितीयागतत्वेन नूतना । एतादृशी येन्दोश्चन्द्रस्य
 लेखा । एककलात्मकत्वेन रेखेत्यर्थः । सीतावत् शैवेति । शिवस्य परमेश्वरस्येमानि
 शैवानि 'भूरम्भांस्त्यनलोऽनिलोऽम्बरमहर्नाथो हिमांशुः पुमान्' इति दक्षिणामूर्ति-
 स्तोत्राद्युक्ताष्टवपूंषीत्यर्थः । 'ला आदाने' इति धातोस्तानि लाल्याधेयतयादत्ते ।
 गृह्णातीति यावत् । स शैवलः कालस्य सर्वाधारत्वद्वितीयतिथ्याख्यः कालविशेष एव ।
 स एव शयनं तल्पमिव तत्रेत्यर्थः । शयितादुर्लक्ष्यत्वादनतिप्रसादवत्त्वाच्च निद्रितेव
 वर्तमानापि । तथा सुषमेति प्राग्वदेव । वर्धमानकलाव्रीजवत्त्वेन परमदर्शनीयत्वेन
 च निरतिशयशोभमात्रावशेषशालिन्यपीत्यर्थः । प्रियमादरेण स्वद्रष्टृतया कंचिद्देव-
 दत्तादिरूपं सखायमिति यावत् । मध्विति । मधुतुल्योऽस्तसमयावच्छिन्नत्वेनारक्त-
 वर्णवत्त्वान्माक्षिकविशेषसदृशो यो रविः सूर्यस्तेन सह यदीक्षणं निरुक्तदेवदत्तक-
 र्त्तुकं स्वकर्मकमवलोकनं तेनेत्यर्थः । निरुक्तदर्शनस्य तदैव संभवात्तज्जन्यपुण्यरूपक-
 रणेनेति यावत् । सत्कुरुते सुखयति प्रदानेन परितोषयति तथेयमपीति संबन्धः ।
 अत्र स्वक्रीयादिर्विरहिण्येव नायिका । सादरो नायकः । पूर्वार्धे विप्रलम्भोऽन्यत्र
 संभोगश्च शृङ्गारः । उपमालंकारः ॥

अथोक्तरीत्या निकटागतमपि श्रीरामं सीता श्रीकृष्णं राधा वा विरहाम्बिना
 दृश्यमानमानसा प्रागत एव तन्नामामृतमेवोच्चैः परिदेवनपूर्वकमुच्चारयन्ती सत्यपि
 कथमेतावन्तं कालमपि प्रेयानपि मामुपेक्षितवानेवास्यतश्चिरोपेक्षालक्षणकार्यलिङ्ग-
 कानुमानेन त्वय्यपरिचितत्वमेव मयाध्यवस्यत इत्याशयवती परिचयहीनेव पश्य-
 तीत्याह—

विरहेण विकलहृदया विलपन्ती दयित दयितेति ।

आगतमपि सा सविधे परिचयहीनेव वीक्षते बाला ॥ ६७ ॥

विरहेणेति । बाला द्वादशवर्षोर्ध्वषोडशवर्षप्रागवयस्का । मुग्धेत्यर्थः । न तु मध्या ।
 एतेनातिधैर्यवैधुर्यं ध्वन्यते । तत्रापि विरहेण स्वप्रेयोवियोगेन । न तु व्याध्या-
 दिना । तेन नायकस्यैव प्रकृतेऽपराधित्वेन तं प्रति स्वस्या औदासीन्यसाम्यसूचनं
 युक्तमेवेति व्यज्यते । विकलेति । विह्वलचित्तेति यावत् । अत एव । दयितेति ।
 वैकल्ये वीप्सा । तेन शोकातिभूमिः सूचिता । एतादृशं विलपन्ती सतीत्यर्थः ।
 एतादृशी सा पूर्वोक्तनायिका । सविधे निकटे । आगतमपि प्राप्तमपि । एतेनाव-
 श्यपरिचरणीयत्वं सूचितम् । एतादृशं त्वम् । स्वकान्तमिति शेषः । परिचयेति ।

परिचयेन नामग्रामादिबोधपूर्वकचाक्षुषज्ञानेनापि हीना । शून्येत्यर्थः । एतेनौदासीन्यातिशयो द्योत्यते । सेत्यनेन हार्दप्रेमभर आवेद्यते । एतादृशी वीक्षते । पश्यतीत्यर्थः । तस्मान्मैवेतः परमेवं कुर्या इति तात्पर्यम् । अतो विरहिणी मुग्धा खकीयादिरेव नायिका । अपराधाभासी नायकः । संभोगारम्भो विप्रलम्भश्च शृङ्गारः । उत्प्रेक्षालंकारः । परिकरकाव्यलिङ्गाद्यपि ॥

इत्थमौदासीन्यमवलोक्य श्रीरामः सीतां श्रीकृष्णो राधां वा परमोत्तमनायकत्वेन स्वमात्रापराधमवधारयन्नधरादितद्रूपवर्णनेन प्रसादयति—

अधरद्युतिरस्तपल्लवा मुखशोभा शशिकान्तिलङ्घिनी ।

तनुरप्रतिमा च सुभुवो न विधेरस्य कृतिं विवक्षति ॥ ६८ ॥

अधरेति । अयि प्रिये । इयं तवेत्यध्याहारस्तु वक्तुर्विह्वलत्वेनानुसंधानवैधुर्याद्गुणावह एव रसपरिपोषकतयेति ध्येयम् । अधरद्युतिरधरोष्ठकान्तिः, न तु पादतलदीप्तिः । एतेन चक्षुःसंनिकर्षस्य सांमुख्येन तत्रैवातिसत्वाच्चुम्बनानुरागातिशयः सूचितः । अस्तेति । अस्ता अदर्शनं गताः । भीतभटन्यायेन संकुचिता इत्यर्थः । पल्लवाः पदस्त्वत्पदसौन्दर्यस्य लवो लेशो येषु ते तथा, न तु किसलयानि यया सा तथेत्यर्थः । एवं चात्र मृदुत्वारुणत्वसरसत्वातिशयो द्योत्यते । तर्हि किं ममाधर एव रम्य इत्यत आह—मुखेति । आस्यसुषमा । शशीति । शशिनः । न तु चन्द्रस्य । एतेन तत्र शशीयश्यामरूपशालित्वेन तत्कान्तौ लङ्घनार्हत्वं ध्वन्यते । तस्य या कान्तिस्तां लङ्घयत्यतिक्रामतीति तथा । तत्र क्षयित्वादोषग्रस्तत्वेन स्वस्यां प्रतिक्षणाधिकवर्धिष्णुत्वादिगुणगणरमणीयत्वेन च तदतिक्रमणनिपुणत्वं व्यज्यते । नन्वथापि किं मुखमेव मामकं कमनीयमित्यत्राह—तनुरिति । चः समुच्चये । तनुर्व्यक्तिरपि सकला अप्रतिमैव । अनुपमैवेत्यर्थः । यद्वा न विद्यते प्रतिसर्धिनी मा लक्ष्मीरपि यस्याः सा तथेति यावत् । एतेन त्रैलोक्यसुन्दर्याः श्रियोऽपि तव सौन्दर्यमधिकमेवेति ध्वन्यते । तेन सद्यः सर्वाङ्गसंभोगाभिलाषो द्योत्यते । एतन्नितयं कर्तुं । अस्य वार्तमानिकस्य विधेर्वह्मणः कृतिं रचनां न विवक्षति । नैव विशेषतो वक्तुमिच्छतीत्यर्थः । एवं च कल्पान्तरीयस्य तस्येयं त्वक्षकृतिरूपाकृतिरस्ति वा न वेति संदेह एव तव संदेह इति भावः । यदि वर्तमानकालिकस्य कस्येयं कृतिस्तावकाकृतिः स्यात्तर्ह्यन्याप्येवम् । तेन स्वाभाव्यादेव काचिद्वचिता स्यान्न तु तथा कापि दृश्यतेऽतः सम्यगेवेदमुक्तं

नेत्याद्येवं वदन्तमपि तं भूमङ्गेनैवेक्षन्तीं पुनः प्रसादनाय तत्रापि तां विशि-
नष्टि—सुभ्रुव इति । शोभने स्मरकामुक्ताकारे भ्रुवौ यस्यास्तादृश्याः । तवेति
यावत् । एवं च स्वस्यातिकामवैकल्यं व्यज्यते । अतः सद्यस्त्वं सप्रसादं सुरतं
वितरेति तात्पर्यम् । अत्रोक्तैव रुष्टा नायिका । अनुनयी नायकः । उक्त एव
शृङ्गारः । प्रतीपानन्वयावलंकारो ॥

अथैवं स्तुवत्यपि श्रीरामेऽप्रसन्ननायामेव सीतायां सत्यां सति मत्संनिधाने पर-
मपतिव्रतात्वेनात्युत्तमनायिकाया अस्या मद्भयस्यायाः सुरतानुकूल्यसूचकचेष्टावि-
शेषात्मकस्मितकटाक्षविक्षेपादिलक्षणप्रसादकरणानौचित्यान्मयैवेतः परं रत्यागारा-
दस्माद्वहिर्गन्तव्यमित्याशयेन तथा च रत्या तद्रहःसख्या काचिदन्या तादृशेव
तद्वयस्या सीतारामयोरैक्यमाकाङ्क्षन्ती तत एव परमोत्कण्ठया 'भो सखि, किं
जानकी प्रसन्ना वा न वा' इति पृच्छन्ती यत्र परकीयस्यापि रावणाख्यस्य नाय-
कस्य केवलमस्याः सौन्दर्यश्रवणमात्रजन्यविरहाम्निततादृश्यवस्था बभूव । तत्र
स्वकीयस्य संपादितबहुवारतदुपभोगस्य श्रीरामस्य तन्निकटवर्तिनस्तदप्रसादजनि-
ततद्विरहानलेनातुलव्याकुलीभाव इति द्योतयन्त्या नैवाद्याप्यसौ प्रसीदतातिव्यञ्ज-
नावृत्या प्रतिबोध्यते—

व्यत्यस्तं लपति क्षणं क्षणमहो मौनं समालम्बते
सर्वस्मिन्विदधाति किं च विषये दृष्टिं निरालम्बनाम् ।
श्वासं दीर्घमुरीकरोति न मनागङ्गेषु धत्ते धृतिं
वैदेहीविरहव्यथाविकलितो हा हन्त लङ्केश्वरः ॥ ६९ ॥

व्यत्यस्तमिति । लपति भाषते । अङ्गेषु स्मरशरनिकरपराघातसंजातकम्पितेष्वव-
यवेषु सत्स्वित्थः । अत्र नायिका तूक्तैव । विरही स्वकीय एव प्रतिपाद्यो नायकः ।
परकीयस्तु निदर्शनीय एव । विप्रलम्भः शृङ्गारः । काव्यार्थापत्तिरलंकारः ॥

तदवसरे निरुक्तनायिकामानभङ्गार्थं भगवतः श्रीरामस्य प्रपूर्वपद्यस्तुतावप्य-
प्रसन्नराधिकाविरहव्याकुलस्य श्रीकृष्णस्य चेच्छया संपन्नपूर्णचन्द्रोदयं कवि-
वर्णयति —

उदितं मण्डलमिन्दो रुदितं सद्यो वियोगिवर्गेण ।
मुदितं च सकलललाचूडामणिशालनेन मदनेन ॥ ७० ॥

उदितमिति । तत्राप्येकमनिष्टमेव संपन्नमिति द्योतयति—रुदितमिति द्वितीय-
चरणेन । किं तर्हि न स्वाभीष्टमभूदित्यत्राह—मुदितमित्युत्तरार्धेन । चूडामणय
इव रूपाद्याधिक्येन मुख्याः । स्पष्टमन्यत् । तस्मात्स्वेष्टप्रयोजकमात्रं संपन्नम् ।
न लघ्यापि तदिति भावः । अत्र काव्यलिङ्गमलंकारः । अन्यन्तु प्राग्वदेव ॥

अथ व्याकुलं श्रीकृष्णमेव तत्सखी स्वस्थीकर्तुं संफुल्लेन्दीवरं सरः
प्रदर्शयति—

इदमप्रतिमं पश्य सरः सरसिजैर्वृतम् ।

सखे मा जल्प नारीणां नयनानि दहन्ति माम् ॥ ७१ ॥

इदमिति । स तं(तां) प्रत्याह—सखे इति । त्वद्वचस एव तत्सारकत्वात् ।
अत्र बहुवचनान्न रामः । इह स्मृत्यलंकारः । शिष्टं तु प्राग्वदेव स्पष्टं च ॥

अथैवं समुदितेऽपि चन्द्रमण्डलेऽनुपशान्तमानां जानकीं राधिकां वावलोक्य
श्रीरामः श्रीकृष्णो वा परमैश्वर्यवशात्तत्कालं चरमं मारात्त्रं प्रावृत्तशोभाविर्भावनं
संपाद्य तद्वशेन तामुपालम्भतः प्रसादयामासेति कविः संवर्णयति—

मुञ्चसि नाद्यापि रुषं भामिनि मुदिरालिरुदियाय ।

इति सुदृशः प्रियवचनैरपायि नयनाढ्यकोणशोणरुचिः ॥ ७२ ॥

मुञ्चसीति । हे भानिनि, इयं मुदिरालिः । ‘घनजीमूतमुदिरजलमुग्धमयोनयः’
इत्यमरात्कादम्बिनीत्यर्थः । उदियायोदिताभूत् । एवं च मलिनयाप्यनया घनश्रे-
ण्याभ्युदये समासादितेऽन्तर्वहिःशुद्धायाः सर्वांशुमुग्धायास्तव मानैकमौनत्वमनुचि-
तमेवेति सूचितम् । त्वं लघ्याप्येवं प्रावृट्ठागमेऽपि रुषं क्रोधं न मुञ्चसि । तस्मा-
द्धन्यैवासीति विरोधिलक्षणया विचक्षणत्वशून्यत्वं ध्वन्यते । इति प्रियवचनैः
स्वप्रेयश्चाटुचयैः । सुदृशः । एतेन श्लेषाद्विचारशालित्वं व्यज्यते । अत एव ।
नयनेति । रोषसूचकलोचनकमलकोणारुणिमेल्यर्थः । अथायिषिता(अपाय्यपेता) ।
अगमदिति यावत् । एवं च सद्यः सुप्रसन्नाभूदिति भावः । अत्र विगतमाना
स्वकीयादिर्नायिका । अनुनयी लब्धसाध्यश्च नायकः । संभोगः शृङ्गारः । लुप्तो-
पमादिरलंकारः ॥

एवं तद्रोषावमोषपरितोषतः श्रीरामः सीतां श्रीकृष्णो राधां वाभिवर्णयति—
आलोकयेत्यादिद्वाभ्याम् ।

आलोक्य सुन्दरि मुखं तव मन्दहासं
 नन्दन्त्यमन्दमरविन्दधिया मिलिन्दाः ।
 किं चासिताक्षि मृगलाञ्छनसंभ्रमेण
 चञ्चूपुटं चटुलयन्ति चिरं चकोराः ॥ ७३ ॥

मिलिन्दा भ्रमराः । अमन्दं नन्दन्तीति संबन्धः । असितेति साभिप्रायम् ।
 अत एव । मृगेति । लत्कान्त्यमृतप्राशनार्थमित्यार्थिकम् । चटुलयन्ति विकास-
 यन्ति । एवं च मुखे प्रसादातिरेकः सूचितः । इह प्रसन्ना नायिका । प्रीतो
 नायकः । उक्त एव शृङ्गारः । भ्रान्तिरलंकारः ॥

स्मितं नैतत्किंतु प्रकृतिरमणीयं विकसितं
 मुखं ब्रूते को वा कुसुममिदमुद्यत्परिमलम् ।
 स्तनद्वन्द्वं मिथ्या कनकनिभमेतत्फलयुगं
 लता रम्या सेयं भ्रमरकुलनम्या न रमणी ॥ ७४ ॥

स्मितमिति । एतन्मुखमिति को वा ब्रूत इत्यन्वयः । एतेनापि प्रसादोत्कर्ष-
 स्तस्यां पद्मिनीत्वं च व्यज्यते । भ्रमरेति । एतेन कवरीसौन्दर्यातिशयः सूचितः ।
 अत एव सेयं प्राक्कोपितापीदानीं सुप्रसन्नत्वेन प्रत्यक्षेत्यर्थः । रम्या लता । कल्प-
 वश्येवेति यावत् । शिष्टं तु सष्टमेव इहापहुतिरलंकारः । अन्यत्प्राग्वदेव ॥

एवं स्तवनोत्तरं यथेच्छं तद्वात्रौ रतिविलासं संपाद्य द्वितीयदिवस आसायं
 विरहवशेन व्याकुलमनाः श्रीरामः श्रीकृष्णो वा चन्द्रोदयं निरीक्ष्य तत्र
 सूर्यत्वमुत्प्रेक्षते—

संग्रामाङ्गणसंमुखाहतकियद्विश्वंभराधीश्वर-
 व्यादीर्णीकृतमध्यभागविवरोन्मीलन्नभोनीलिमा ।
 अङ्गारप्रखरैः करैः कवलयन्नेतन्महीमण्डलं
 मार्तण्डोऽयमुदेति केन पशुना लोके शशाङ्कीकृतः ॥ ७५ ॥

संग्रामेति । संग्रामः संगरस्तस्याङ्गणं स्थलं तत्रापि संमुखं न तु पृष्ठत आहताः
 समन्तात्खड्गधारया निहता एतादृशः कियन्तस्तादृशां दुर्लभत्वात्कतिचिदेव त्रे
 विश्वंभरा पृथ्वी तस्या अधीश्वराः पृथ्वीपतयः । क्षत्रिया इति यावत् । तेषामेव
 रणादौ मुख्याधिकारस्तु । ब्रह्मर्षादीर्णांकृतो निद्वारितः । तदुक्तम्—‘द्वावेव पुरुषौ

लोके सूर्यमण्डलभेदिनौ । परित्राड् योगयुक्तश्च रणे चाभिमुखं हतः ॥' इति ।
तत्र प्रकृतं आद्यं विहायान्यस्यैव कल्पनम् । श्रीरामादेः क्षत्रियत्वात्तस्य च शृङ्गा-
रविरोधित्वाच्च युक्तमेव । एतादृशो यो मध्यभागस्तस्य यद्विवरं छिद्रं तेनोन्मील-
नप्रकटीभवन्नभोनीलिमाकाशकार्ण्यं यस्मिन्स तथेत्यर्थः । एतेन यद्ययं सूर्य एव न
चन्द्रस्तर्हि कलङ्ककालिम्नः का गतिरिति शङ्काशान्तिः स्फुटिता । तथा । अङ्गारेति ।
अङ्गारा ज्वलत्काष्ठानि तद्वत्प्रखराः प्रकर्षेण तीक्ष्णास्तैरित्यर्थः । 'तिग्मं तीक्ष्णं खरम्'
इत्यमरः । एतादृशैः करैः किरणैः । एतत्प्रत्यक्षम् । महीति । पृथ्वीतलम् । एतेन
खानुमानेन 'अन्तस्तृष्णोपतप्तानां दावदाहमयं जगत्' इत्यभियुक्तोक्त्या च नाय-
मस्मान्सूर्यवत्संतापयति, ततः कथं लयायं सूर्य एवेत्यवधार्यत इति प्रश्नः प्रत्युक्तः ।
कवलयन्ग्रसन् । न तु संतापयन्नेव । तेन तत्र परमासह्यत्वं ध्वन्यते । एतादृशः
सन् । अयं प्रत्यक्षः । एवं च निरुक्तधर्मितयानुभूयमानत्वेन सर्वथापलापानर्हत्वं
द्योत्यते । मार्तण्डः सूर्य उदेत्युदयं प्राप्नोति । नहि नहि, भो भगवन्, अयं चन्द्र
एवेति कृतवाद् कंचित्सुहृदं प्रत्याक्षिपति—केनेत्यादि शेषेण । तथा चातस्मिन्त-
द्बुद्धिलक्षणेन स्वस्य भ्रमेणाखिललोकवञ्चनं हि मौख्यैककार्यम् । अतः स तत्साध-
र्म्यात्पशुरेवेति भावः । अत्र चिवनापि सूर्यत्वमेव दृढीकृतं बोध्यम् । इह विरही
नायकः । विप्रलम्भः शृङ्गारः । हेत्वपह्नुत्यलंकारः ॥

ततः समयानुसारेणाभिसरन्तीं स्वमेव सीतां राधां वा दूरादवलोक्य श्रीरामः
श्रीकृष्णो वा स्वमनस्येव तत्कटाक्षपातेन सद्यःसंमोहादिलिङ्गेन तन्नेत्रीयश्यामा-
दिरूपे हालाहलाद्युत्प्रेक्षते—

श्यामं सितं च सुदृशो न दृशोः स्वरूपं

किं तु स्फुटं गरलमेतदथामृतं च ।

नो चेत्कथं निपतनादनयोस्तदैव

मोहं मुदं च नितरां दधते युवानः ॥ ७६ ॥

श्याममिति । सुदृशः प्रकृतमृगाक्ष्याः । दृशोर्नेत्रयोः । श्यामं कृष्णं सितं शुक्लं
च स्वरूपम् । अत्र रूपपदेनैव चारितार्थ्यं स्वपदं शुक्लपटादेः काश्मीरजरसजन्यपी-
ताद्यागन्तुकरूपव्युदासार्थमेव । तथाच कर्मधारय एवात्र न षष्ठीतत्पुरुषः । तेन
स्वं नाम लक्षणया स्वभावसिद्धमित्यर्थः । न नैव भवति । किंतु । एतत्प्रत्यक्षम् ।
स्फुटं सर्वानुभवसिद्धम् । एतेनैकस्यैव स्वप्नदर्शनवद्भ्रमत्वं प्रत्युक्तम् । क्रमादिति

शेषः । गरलं विषम् । अथानन्तरं विषत्वस्य श्यामरूपावच्छेदेनाध्यवसानोर्ध्वमित्यर्थः । अमृतं पीयूषम् । चोऽवधारणे । तेनात्र शङ्कानवकाशः सूचितः । विपक्षेऽनुकूलतर्कपराहतिमाह—नो चेदित्युत्तरार्धेन । नो चेदुक्तकल्पना नाद्रियेत चेदनयोः प्रकृतदृगवच्छिन्नश्यामादिरूपयोः । निपतनात् । नितरां सानुरागकटाक्षप्रक्षेपावच्छेदेन कान्त्यात्मना संचरणादित्यर्थः । तदैव न तु क्षणान्तरे । तेन वक्ष्यमाणकार्ये कारणान्तरसंभवव्युदासः सूचितः । युवानोऽस्मदादयस्तरुणाः । नितरामत्यन्तं ननु क्षणिकम् । तेन लोकोत्तरत्वं द्योत्यते । मोहं वैचित्र्यम् । मूर्च्छामिति यावत् । अनुरागस्तर्हि तत्र कथमित्यत आह—मुदमिति । हर्षमित्यर्थः । दधते धारयन्तीति संबन्धः । हालाहलस्य दर्शनान्मोहस्तथा मृतस्य दर्शनान्मोदश्च समुद्रमथने प्रसिद्ध एवैवं तयोर्नालधवले रूपे अपि शिवग्रीवासुधाकरयोरिति युक्त एवायं कार्यान्यथानुपपत्तिमूलकस्तर्क इत्याशयः । अत्राभिसारिका स्वकीयादिर्नायिका । मुदितो नायकः । संभोगः शृङ्गारः । हेत्वपह्नुतिरलंकारः ॥

ततः किञ्चिदग्रे समुपागतां तामालक्ष्य तद्वदनं संदेहालंकारेण वर्णयति—

अलिर्भृगो वा नेत्रं वा यत्र किञ्चिद्विभासते ।

अरविन्दं मृगाङ्गो वा मुखं वेदं मृगीदृशः ॥ ७७ ॥

अलिरिति । यत्रालिर्भ्रमरो वा मृगो वा नेत्रं वा । जात्यैकवचनम् । किञ्चिद्विभासते तदिदं क्रमादरविन्दं कमलं वा मृगाङ्गश्चन्द्रो वा मृगीदृशः प्रकृतनायिकाया मुखं वास्तीत्यन्वयः । अत्र मृगीदृक्पदमुक्तयोग्यतार्थम् । शिष्टं तु सष्टमेव पूर्ववच्च ।

अथातिनिकटमभिसृतां सीतां श्रीरामो राधां वा श्रीकृष्णस्तत्प्रसन्नतराननवर्णनेनाभिनन्दयति—दयिते इत्यादि द्वाभ्याम् ।

दयिते रदनत्विषां मिषा-

दयि तेऽमी विलसन्ति केसराः ।

अपि चालकवेषधारिणो

मकरन्दस्पृहयालवोऽलयः ॥ ७८ ॥

अयि दयिते । एतेन प्रेमप्राचुर्यं सूचितम् । ते तव । रदनेति । स्मिताविर्भूतदन्तकान्तिछन्ननेत्यर्थः । अमी प्रत्यक्षाः । एतेन प्रसादस्य तात्कालिकत्वेनालान-

नन्दहेतुत्वं व्यज्यते । न तु स्मर्यमाणत्वेन सुखमात्रप्रयोजकत्वम् । केसराः
किञ्जल्काः । एतेन तदानने शरन्मध्याह्नकालिककमलत्वं तदधरे प्रवालाधिकारु-
णत्वं शुक्लासु परमसूक्ष्मदन्तहीरककणिकाकान्तिषु खदीप्तिसंमेलनेन कुङ्कुमसंपर्कत-
श्चन्दनस्येव पीतवर्णकिञ्जल्काध्यवसानार्हत्वं च ध्वन्यते । हेत्वन्तरमपि तत्र निरु-
क्तपद्मत्वनिर्णयप्रयोजकमाह—अपि चेति चरमार्धेन । समुच्चयार्थकमेवेदं निपात-
द्वयम् । मकरन्देति । मकरन्दे पुष्परसे स्पृहयालवः । स्पृहाशीला इत्यर्थः ।
अतएव । अलकेति । त्वत्केशवेषधरा इत्यर्थः । अल्यो भ्रमरा एव सन्तीति
योजना । एतेन तत्केशानां कुटिलत्वनीलत्वे सूचिते । यो हि यमर्थं यतमानोऽपि
न लभते स तदर्थं वेषान्तरमपि धृत्वा तं साधयत्येवेति कवचकुण्डलादौ महाभा-
रतेऽवलोकितमेव । अतस्त्वद्वदनपद्ममकरन्दस्य लोकोत्तरत्वेन मधुपानां स्वप्नेऽप्य-
लभ्यत्वात्तैस्त्वत्केशवेषमासाद्य तदर्थं यत्नत इत्याशयः । इह मुदिता स्वकीयादिर्ना-
यिका । कुशलो नायकः । संभोगः शृङ्गारः । कैतवापह्नुतिरलंकारः ॥

अनिशं नयनाभिरामया

रमया संमदिनो मुखस्य ते ।

निशि निःसरदिन्दिरं कथं

तुलयामः कलयापि पङ्कजम् ॥ ७९ ॥

अनिशमिति । न तु दिवस एव । नयनेति । लोचनाप्रिययेति यावत् । रमया
लक्ष्म्या । शोभयेत्यर्थः । शब्दादिशोभा हि श्रोत्रैकवेद्येति तद्युदासार्थं नयनेति
विशेषणं युक्तमेव । संमदिनः । 'प्रमोदामोदसंमदाः' इत्यमरादानन्दिन इत्यर्थः ।
एतादृशस्य ते मुखस्य वदनस्य । कलयापि षोडशभागेन नेत्रेणापि सहेत्यर्थः ।
एतेन सर्वांशतुलाराहित्यस्य कैमुत्यसिद्धिर्ध्वनिता । तत्र हेतुं द्योतयन्पङ्कजं विशि-
नष्टि—निशीति । रात्रावित्यर्थः । निःसरदिति । निःसरन्त्यपगच्छन्तीन्दिरा शोभा
यस्य तत्तथा । सूर्यास्ते हि पद्मं मुकुलत्येवेति प्रसिद्धं लोके । एतादृशं क्षणिकैश्वर्य-
शालि पङ्कजं पद्मं कथं वा तुलयाम इत्यन्वयः । तस्मान्निरुपममेवेदं तवाननमिति
तत्त्वम् । अत्र प्रतीपविशेषोऽलंकारः । अन्यत्प्राग्वदेव ॥

एवं सीतां श्रीरामो राधां श्रीकृष्णो वाभिनन्द्य यथेच्छं तथा सह तृतीयपुमर्थ-
सुखमनुभूय तत्सुखपारवश्येन व्युत्थानकालानवधानात्सङ्गवे(त्सखे) किमिदं
कान्तापारतन्त्र्यमायुष्मतां भवतामिति केनचिद्रहःसुहृदाक्षिप्तस्तं प्रत्याह—अङ्गैरि-
त्यादिद्वाभ्याम् ।

अङ्गैः सुकुमारतरैः सा कुसुमानां श्रियं हरति ।

विकलयति कुसुमबाणो वाणालीभिर्मम प्राणान् ॥ ८० ॥

भो मित्र, सा पूर्वप्रकृता नायिका । कुसुमबाणो मदनः । साभिप्रायमिदम् । नायिकाङ्गैः पुष्पशोभापहारे कृते तत्पक्षपातितया तल्लक्षणबाणैर्मत्प्राणविकलीकरणं राजनीतिविरुद्धमेवेति भावः । तस्मादेतादृशविपरीतकारिपरतन्त्राणामस्माकं प्रमादोऽयं कथं नाम दोषावहः स्यात् । प्रत्युत निरुक्तवीरस्मरभट्टारकपरितोषकारित्वादसौ गुण एवेति तात्पर्यम् । अत्र लोकोत्तरसुन्दरी स्वकीयादिरेव नायिका । कोविदो नायकः । संभोगः शृङ्गारः । असंगतिरलंकारः । परिकराङ्कुरश्च ॥

खिद्यति सा पथि यान्ती कोमलचरणा नितम्बभारेण ।

खिद्यामि हन्त परितस्तद्रूपविलोकनेन विकलोऽहम् ॥ ८१ ॥

खिद्यतीति । सा प्रकृतनायिका । कोमलेति साभिप्रायम् । अत एव पथि यान्ती सती नितम्बभारेण खिद्यतीत्यन्वयः । हन्तेति खेदे । अहं तद्रूपालोकनेन विकलः सन्परितः खिद्यामीति संबन्धः । काव्यलिङ्गादिरलंकारः । शेषमतिरोहितार्थम् ॥

अथाकस्मादागतेऽक्रूरे श्वः श्रीकृष्णे मथुरां प्रति जिगमिषौ सति सामान्यतः सर्वासामपि ब्रजयुवतीनां प्राणसद्भावोऽपि तद्विरहे भारीभूत एवेति तावतैवातिदुःखितानां निशि दैवाद्राकावशेन पूर्णशरदिन्दुकान्तिरपि प्रलयानलायमाना तथा स्वस्वमन्दिरावच्छिन्नाम्बरमपि कल्पाब्धिक्लृपमेवाभूदिति कविः कल्पयति—

मथुरागमनोन्मुखे मुरारा-

वसुभारतिभृतां ब्रजाङ्गनानाम् ।

प्रलयज्वलनायते स्म राका

भवनाकाशमजायताम्बुराशिः ॥ ८२ ॥

मथुरेति । असवः प्राणास्तेषां यो भारस्तेन यार्तिः परमतमपीडा तां विभ्रति तास्तथा तासामित्यर्थः । हरिविरहेऽन्तःसमीरोऽपि भारीभूत एव ब्रजसुन्दरीणां सामान्यतस्तदा तदेकजीवितावधिकायाः श्रीराधिकायाः कैव कथा । तथात्व इत्याशयः । न केवलमेवमन्तर्वेदनैव, अपि तु बाह्याप्यसौ तथेति कथयति—प्रलयेत्याद्युत्तरार्धेन । 'ज्वलनो हव्यवाहनः' इत्यमरात्प्रलयकालानलवदाचरति स्मेत्यर्थः । भवनेति । 'भवनागारमन्दिरम्' इत्यपि तदुक्तेः खगृहावच्छिन्नव्योमापीत्यर्थः ।

अम्ब्वति । प्रलयकालिकसमुद्र एवेति यावत् । अत्र तैजसत्वविपुलत्वाभ्यामेवान-
योस्तत्साधर्म्यं बोध्ये । इह विरहिण्यः परकीया एव मध्या नायिकाः । धीरो
नायकः । विप्रलम्भः शृङ्गारः । लुप्तोपमादिरलंकारः ॥

किंच न केवलं रूपवैभवेनैव जानक्यां ममात्यासक्तिः, किंतु गुणवैभवेनापीति
प्रपूर्वपद्यप्रकृतः श्रीरामः स्वरहःसुहृदं तथा श्रीकृष्णो वा पूर्वपद्योक्तरीत्या मथुरां
गत्वा कंसार्दींश्च हत्वा राधाद्यखिलगोपिकासान्त्वनार्थमुद्धवं प्रेषयंस्तं प्रति तच्चा-
तुर्यचमत्कारं स्मृत्वा प्रपद्यति —

केलीमन्दिरमागतस्य शनकैरालीरपास्येज्जितैः

सुप्तायाः सख्यः सरोरुहदृशः संवीजनं कुर्वतः ।

जानन्त्याप्यनभिज्ञयेव कपटव्यामीलिताक्ष्या सखि

श्रान्तासीत्यभिधाय वक्षसि तया पाणिर्ममासजितः ॥८३॥

केलीति । भो मित्र, केल्याः क्रीडाया यन्मन्दिरं गृहं रत्यागारं तत्रागतस्तद-
र्थमुपागतस्तस्येत्यर्थः । एतादृशं मामवलोक्येति यावत् । अत एव शनकैः । न तु
तत्कालम् । नो चेन्मदागमनमनया ज्ञातमेवेति मम प्रमासंभवेन वक्ष्यमाणस्वरो-
षावमोषणभङ्गापत्तिः स्यात् । आलीर्वयस्याः । इज्जितैः सुप्ति सूचकप्रावरणग्रहणादि-
चेष्टितैः । न तु वाचा । तथात्वे जागरसंभवेनोक्तपतितादवस्थमेव । एतेन चातु-
र्यातिशयः सूचितः । अपास्य वह्निर्निरस्य । सुप्ताया निद्राणायाः । तत्र हेतुः—
सेति । किंचिद्विलम्बेनोपगतत्वान्मयि रोषं प्रकाशयन्त्या इत्यर्थः । अत एव ।
सरोरुहेति । कोकनदनयनाया इति यावत् । कर्मणि षष्ठीयम् । अतएव संवीज-
नम् । एतादृक्प्रकृतनायिकाकर्मकप्रसूनव्यजनजन्यपवनशिशिरीकरणमित्यर्थः ।
कुर्वतोऽनुतिष्ठतश्चेति यावत् । निद्राणायास्तावद्रमण्याः प्रसूनव्यजनसमीरणैः शिशि-
रीकरणं जागराद्यर्थं चतुराणामुचितमेव । एतादृशस्य मम पाणिः । जानन्त्यापि ।
मदागमनादिज्ञातवत्यापीत्यर्थः । अनभिज्ञयेव । अतएव । कपटेति । कपटेन
व्यामीलिते विशेषेण आ ईषन्मीलितेऽक्षिणी यया सा तथा । तथेत्यर्थः । एतेना-
र्थसुप्तिबोधनं ध्वन्यते । एतादृश्या तया प्रकृतनायिकया । कर्त्रेत्यर्थः । एतेन
क्रियाविदग्धत्वं द्योत्यते । हे सखि, त्वं श्रान्तासीत्यभिधाय संवीजनं कुर्वन्तं मां
प्रति सखीबुद्धौवेयं जल्पतीति प्रकाशयेति यावत् । वक्षसि । स्वहृदय इत्यर्थः ।
एतेनोक्तपवनशीतलेन त्वत्पाणिनां तर्हि मम हृदयजाभिप्रशमनं भवत्विति विरहा-

तिरेकः प्रागुक्तसंवीजनेन परमोपकर्ता श्रान्तश्चायं पाणिरेव हृदये कार्यं इति वा प्रत्युपकारपूर्वकः स एव सूचितः । आसजितः समन्तात्संघटितः । न तु केवलं योजितः । तेनोत्कण्ठैत्कथं व्यज्यते । अत्र चतुरावेव नायिकानायकौ । संभोगः शृङ्गारः ॥

अथ पुनरपि श्रीरामः सीतायाः श्रीकृष्णो वा खोपनयनाद्युत्तरं रुक्मिण्याः पाणिग्रहणादि विधाय स्वमनस्येव सौन्दर्यं वयःसंधिकालिकं संवर्णयति—

मान्थर्यमाप गमनं सह शैशवेन

रक्तं सहैव मनसाधरविम्बमासीत् ।

किं चाभवन्मृगकिशोरदृशो नितम्बः

सर्वाधिको गुरुरयं सह मन्मथेन ॥ ८४ ॥

मान्थर्यमिति । मृगेति । एतेन तन्नेत्रयोरतिचपलत्वविशालत्वकृष्णत्वसरसत्वानि सूचितानि । एतादृश्याः प्रकृतनायिकायाः संबन्धीत्यर्थः । गमनं शैशवेन बाल्येन सह । मान्थर्यं मन्दत्वम् । आपेति योजना । अनयोरपि क्लीबत्वेनोचितमेव साहचर्यम् । एवमधरविम्बमपि । अधरोऽधरोष्ठ एव विम्बम् । एतन्नामकं पक्वतुण्डिफलमित्यर्थः । मनसा चेतसा सहैव रक्तमारक्तं पक्षेऽनुरक्तं चासीदित्यन्वयः । किं चेति समुच्चये । तथायं प्रत्यक्षः । एतेन तस्यास्तदानीं पुरोवर्तित्वं द्योत्यते । नितम्बः कटिपश्चाद्भागः । जात्यभिप्रायकमेवैकवचनम् । तयोर्द्वित्वप्रत्यक्षात् । मन्मथेन मदनेन सहैव । सर्वाधिकः सर्वोत्कटः । एतेन सर्वात्मनादरणीयत्वं व्यज्यते । तत्रापि गुरुर्महान्पक्षे पूज्योऽभवदित्यन्वयः । तस्मादुचित एवास्यां मदनुरागातिशय इत्याशयः । इह सुन्दरी मध्या स्वकीयैव नायिका । अनुरक्तो नायकः । संभोगः शृङ्गारः । सहोक्तिरलंकारः ॥

अत्रान्तरे श्रीरामं प्रति तावत्कालिकविरहमप्यसहन्यताः सीतायाः सखा व्रजं प्रति प्रेषितस्ततः समागतस्तावदुद्धवो वा श्रीकृष्णं प्रति राधायाः परमविरहलानि वर्णयति—श्वास इति त्रिपाद्या ।

श्वासोऽनुमानवेद्यः शीतान्यङ्गानि निश्चला दृष्टिः ।

तस्याः सुभग कथेयं तिष्ठतु तावत्कथान्तरं कथय ॥ ८५ ॥

हे सुभग शोभनैश्वर्य । एतेन परवेदनानभिज्ञाननिदानं ध्वनितम् । श्वासोऽनुमानवेद्यः । कार्पाससूत्रलेशस्य तन्नासाग्रसंयोजने विधीयमाने तत्कम्पाख्यकार्य-

लिङ्गकानुमानैकगम्य इत्यर्थः । अतएव । अङ्गानि हस्तपादाद्यवयवाः । शीतानि शीतलानि । इदं ह्युष्माभावसूचकत्वेन प्राणोत्क्रमणस्यैव लिङ्गं लोकादौ प्रसिद्धमेव । तथा दृष्टिरपि निश्चला । तटस्थेत्यर्थः । पूर्वोत्तरयोर्धर्मयोः समाधिव्यभिचारित्वेऽपि मध्यमस्यैवाव्यभिचारित्वेनानयोरपि तथात्वमेव ज्ञेयम् । इयं तस्याः प्रकृतनायिकायाः कथास्तीत्यन्वयः । तस्मात्त्वयातित्वरयैव तत्र गन्तव्यमिति भावः । एवमत्युक्तिवशादमङ्गलप्रायत्वेनासहिष्णुत्वात्कुद्ध इव श्रीरामः श्रीकृष्णो वा तं तिरस्करोति—तिष्ठत्वित्यादिशेषेण । एवं चेदं श्रोतुमपि मया नैव शक्यत इत्याशयः । अत्र विरहिणी स्वकीयादिनायिका । कुद्धो नायकः । विप्रलम्भः शृङ्गारः । काव्यलिङ्गमलंकारः ॥

ततः श्रीरामः शीघ्रं सीतामुपेत्य तत्करे स्वकरस्थापनं धमनीक्षणार्थं कृत्वा तस्यास्तत्स्पर्शमात्रेण चेतनोद्गमात्स्वस्य च ततः कामिकसात्विकवेपथ्वागमाच्च तत्कालं चकम्प इति कविवर्यनक्ति—

पाणौ कृतः पाणिरिलासुतायाः

सस्वेदकम्पो रघुनन्दनेन ।

हिमाम्बुगङ्गानिलविह्वलस्य

प्रभातपद्मस्य वभार शोभाम् ॥ ८६ ॥

पाणाविति । इलासुताया भूमिनन्दिन्याः । एतेन तात्कालिकातिजाज्जं व्यज्यते । पाणौ करे । रघुनन्दनेन श्रीरामेण कृतः पाणिः सस्वेदकम्पः सन् । हिमेति । हिमं शीतमम्बु यस्याः । एतादृश्या गङ्गाया योऽनिलो वायुस्तेन विह्वलं विकलं तस्येत्यर्थः । स्पष्टमन्यत् । अत्र विरहिण्येव नायिका । सोत्कण्ठो नायकः । संभोगः शृङ्गारः । निदर्शनलंकारः ॥

अथ श्रीरामः स्वकरस्पर्शमात्रेण सद्यः सावधानां सीतां प्रपूर्वपद्मोक्तरीत्या पाणिग्रहणाद्युत्तरं क्रीडागारमुपानीतां रुक्मिणीं प्रति श्रीकृष्णो वा चुम्बनार्थित्वेन तदधरं प्रवालपल्लवाधिक्येन वर्णयति—

अरुणमपि विद्रुमद्रुं मृदुलतरं चापि पल्लवं बाले ।

अधरीकरोति नितरां तवाधरो मधुरिमातिशयात् ॥ ८७ ॥

अरुणमपीति । हे बाले, द्वादशवर्षोर्ध्वाषोडशवर्षवयस्के प्रकृतनायिके । एतेनावश्यस्तवनीयत्वमप्रौढ्या ध्वन्यते । तवाधरः । अयमिति शेषः । अरुणमप्या-

रक्तमपि विद्रुमद्रुम् । 'द्रुद्रुमागमाः' इत्यमरात्प्रवालतरुमित्यर्थः । तथा मृदुलतरं परमकोमलम् । एतादृशं किसलयं पल्लवं चापि । मधुरिमेति । माधुर्योत्कर्षात् । अधरीकरोति । तुच्छीकुरुत इत्यन्वयः । तस्मात्त्वयाद्य स एव मां पाययितव्य इत्याशयः । अत्र खकीयैव मध्या नायिका । कामुको नायकः । संभोगः शृङ्गारः । प्रतीपविशेषोऽलंकारः ॥

ततस्तया दीयमाने स्वयंप्रहालिङ्गनादिना तृतीयपुमर्थोभूतसुरतसुखे श्रीरामः श्रीकृष्णो वा क्रमाज्ज्ञानक्या रुक्मिण्या वा तात्कालिकलोचनादिसौन्दर्यं वर्णयति—
नयन इत्यादिद्वाभ्याम् ।

नयने वहतां नु खञ्जनाना-

सिह नानाविधमङ्गभङ्गभाग्यम् ।

मुखमेतु तुलां कथं सुशोभं

सुदृशो भङ्गुरसंपदाम्बुजेन ॥ ८८ ॥

सुदृशः प्रकृतमृगाक्ष्याः । नयने नेत्रे । इहास्मिन्सुरतकाले । खञ्जनानाम् । खञ्जरीटाख्यपक्षिविशेषाणामित्यर्थः । नानाविधं बहुप्रकारम् । एतेन स्वभावोक्त्या तात्कालिकोऽनिर्वाच्यश्चमत्कारस्तल्लोचनयोः सूचितः । अङ्गेति । अङ्गानामवयवानां भङ्गः 'भङ्गस्तरङ्ग ऋग्मेदे छेदे जयविपर्यये' इति विश्वात्पराजयो येन तच्च तद्भा-
ग्यम् । ऐश्वर्यमित्यर्थः । एतेन तन्नयनयोस्तत्कालं खञ्जनाङ्गपराभवकारि भूरितरसा-
मर्थ्यवत्त्वेनातिचापल्यादि द्योतितम् । वहतां नु धारयतां किम् । उत्प्रेक्षया त्वेतदपि
वक्तुमशक्यमेव तयोर्निरुपमत्वात् । तस्मादनिरवचनीयमेव तद्वैभवमिति व्यज्यते ।
एवं चेन्निरुक्तसुन्दरतरनेत्राधिकरणत्वेन सुशोभं परमनिरन्तरशोभाशालीदमस्या
मुखम् । भङ्गुरेति । नश्वरलक्ष्मीकेन का(अ)म्बुजेन पद्मेन सह तुलां कथमेतु । न
कथमपीति संबन्धः । एवं चैतदुपलक्षितनिरुपमसर्वाङ्गसुन्दर्येवेयमित्याशयः ।
अत्रोत्प्रेक्षाप्रतीपे चालंकारौ । शेषं सर्वं प्राग्वदेव ॥

सुदृशो जितरत्नजालया

सुरतान्तश्रमबिन्दुमालया ।

अलिकेन च हेमकान्तिना

विदधे कापि रुचिः परस्परम् ॥ ८९ ॥

सुदृश इति । जितं पराजितं रत्नजालं हीरकादिरत्नकर्णिकाजालकं यया सा
तथेत्यर्थः । सुरतेति । बिन्दुवोऽत्र स्वेदजा एव । अलिकेन 'ललाटमलिकम्'

इत्यमराङ्गालेनेत्यर्थः । रुचिः कान्तिः । परस्परमन्योन्यं विदधे । कृतेत्यर्थः ।
स्वेदबिन्दुदीप्तिर्भाले तत्कान्तिश्च । तत्र प्रतिबिम्बितेत्यतिचित्रमिदानीमेतदिति
तत्त्वम् । अत्रान्योन्यालंकारः । शिष्टं तु सर्वं स्पष्टमेव । नायिकादिकं च प्राग्वदेव ॥

अथ कविः सीतारामयोरेव निरुपमं दाम्पत्यमिति द्योतयंस्तथात्व एव तृतीय-
पुमर्थसिद्धिरिति ध्वनयति—

परपूरुषदृष्टिपातवज्रा-

हति भीता हृदयं प्रियस्य सीता ।

अविशत्परकामिनीभुजङ्गी-

भयतः सत्वरमेव सोऽपि तस्याः ॥ ९० ॥

परपूरुषेति । परपूरुषाणां स्वकान्तभिन्नपुरुषाणां यो दृष्टिपातो हृक्संचारः स
एव वज्राहतिरशनिकर्तृकक्षतिस्तया भीता त्रस्ता सतीत्यर्थः । एतेन स्वरमणेत-
र-निरीक्षणं तस्याः प्राणान्ताधिकदुःसहमिति द्योतितम् । तेन च परमपातिब्रह्मा-
धिरेव ध्वनितः । अतएव सीता जानकी प्रियस्य श्रीरामाभिधस्वप्रेयसः । हृदय-
मन्तःकरणमेव । प्रकृतसंभोगपक्षे वक्ष एव । अविशत्प्रविवेश । तत्रैव तद्भयाभाव-
संभवादिति भावः । सोऽपि श्रीरामोऽपि । परेति । परस्य या कामिनी सुन्दरी
सैव भुजङ्गी सर्पिणी । 'वेद्यापतिर्भुजङ्गः स्यात्' इति कोशाद्विदुषी । वेद्येति
यावत् । तस्या एव प्रायः परपूरुषेक्षणप्रवृत्तिसंभवात् । तस्या यद्भयं तस्माद्धेतो-
रित्यर्थः । तस्याः सीताया हृदयमित्थनुषज्यते । संभोगान्तं तद्विवेचनं तु प्राग्वदेव ।
तत्रापि सत्वरमेव न तु विलम्बेन । तेन भीत्यतिशयः सूचितः । इदं पूर्वार्धेऽप्य-
पकृष्य योज्यम् । अविशदित्यादि पूर्ववदेव । एवं च प्रकृतरतान्ते गाढालिङ्गनेनैव
ताभ्यां प्रसुप्तमिति संभोगपक्षे तात्पर्यम् । आद्यपक्षे तु सीतायाः सर्वदा श्रीराम-
हृदयैकवर्तित्वस्य पूर्वार्धे वर्णितत्वात्तस्य तस्यां निरतिशयानुरागो व्यज्यते । एतेन
रुक्मिण्यास्तथात्वेऽपि श्रीकृष्णस्य तथात्वान्न तत्तृतीयपुमर्थसिद्ध्युदाहरणीभूतदा-
म्पत्यमिति ध्वन्यते । एवमुत्तरार्धेऽपि श्रीरामस्य निरन्तरं सीतैकान्तःकरणवर्ति-
त्ववर्णनतस्तस्या अपि तस्मिन्नसौ तादृशः सूच्यते । अत्र स्वकीयावेव संभोगैक-
लीनौ नायिकानायकौ । स एव शृङ्गारः । रूपकगम्योत्प्रेक्षे अलंकारौ ॥

ततः क्षणान्तरे समुत्थितां सीतां व्युत्थितः श्रीरामः प्रपूर्वपद्यप्रकृतः श्रीकृष्णो
वा रुक्मिणीं पुनः सुरतलालस्येन स्तनमर्दनस्यैवाल्लिङ्गनादिना कामशास्त्रे संभोगा-
रम्भकालिकत्वात्तद्वर्णनं कुर्वन्नित्यर्थं प्रोत्साहयति—जम्बीरेत्यादि पञ्चभिः ।

जम्बीरश्रियमतिलङ्घ्य लीलयैव

व्यानम्रीकृतकमनीयहेमकुम्भौ ।

नीलाम्भोरुहनयनेऽधुना कुचौ ते

स्पर्धते किल कनकाचलेन सार्धम् ॥ ९१ ॥

हे नीलेत्यादिसंबोधनम् । तेन रतिश्रान्तिराहिल्यादिदानीं प्रसन्नत्वं व्यज्यते । यद्यपि मध्यवर्तिश्लोकत्रयेण नेत्रकोणादिवर्णनमपि कृतमथापि चरमश्लोके तयोरेव वर्णितत्वात्प्राधान्यं तत्रैव निरुक्तरतिलौल्यकृत्यावगन्तव्यम् । जम्बीरं प्रसिद्ध एव फलविशेषः । तच्छिष्यं तच्छोभाम् । लीलयैव न त्वायासेन अतिलङ्घ्यातिक्रम्य । व्यानम्रीकृतेति । विशेषेणासमन्तान्म्रीकृतौ कमनीयहेमकुम्भा-वुत्तमकनककलशौ याभ्यां तादृशौ सन्तावित्यर्थः । अधुना ते कुचौ कनकाचलेन सार्धं स्पर्धते किलेत्यन्वयः । एवं च तयोगौरतरत्वोन्नतत्वपृथुत्वकठिनत्वातिशयः सूचितः । तस्मादेतादृशाविमौ परश्रीहर्तारौ सकलभुवनभर्त्रा मया कथं न मर्दनी-यावतस्त्वमालिङ्गनमेव द्रुतं देहीत्याशयः । इह स्वकीयैव मध्या रतान्तव्युत्थिता नायिका । कामुको नायकः । संभोगः शृङ्गारः । पर्यायोऽलंकारः ॥

तत्र किमिदमित्याकूतेन कटाक्षतः पश्यन्तीं तां प्रत्याह—

अङ्गानि दत्त्वा हेमाङ्गि प्राणान्क्रीणासि चेन्नृणाम् ।

युक्तमेतन्न तु पुनः कोणं नयनपद्मयोः ॥ ९२ ॥

अङ्गानीति । हे हेमाङ्गि स्वर्णवद्गौरि, त्वम् । अङ्गान्यालिङ्गनेन कुचादिसर्वाव-यवान् । दत्त्वा नृणाम् । ईश्वरत्वेन सर्वपुंमूलीभूतस्य ममेत्यर्थः । प्राणान्क्रीणासि चेदेतद्युक्तम् । न तु पुनर्वारंवारम् । न तु सकृत् । नयनेति । कोणं दत्त्वा प्राणा-न्क्रीणासीति युक्तमिति योजना । तात्पर्याद्यवशिष्टं सर्वं प्राग्वदेव । बहुतरहेममुद्रा एव दत्त्वा बहवो मणयो विक्रीयन्ते न त्वेकदेशमिति प्रसिद्धमेव लोके । परि-वृत्तिरलंकारः ॥

जितरत्नरुचां सदा रदानां

सहवासेन परां मुदं दधानम् ।

अधरीकुरुते शुभाङ्गि नासा-

मधुना साहसशालि मौक्तिकं ते ॥ ९३ ॥

जितेति । अयि शुभाङ्गि, भो सर्वावयवसुन्दरि प्रकृतनायिके । एतेन प्रागुक्ता-लिङ्गनप्रार्थनव्यञ्जनमेव बोध्यते । ते तव मौक्तिकम् । बहुप्रलक्षितं नासाभूषणमि-

त्यर्थः । एवं च नैकवचनेऽपि व्यवहारविरोधः । अधुनेदानीम् । जितेति । परा-
जितहीरकादिरत्नकान्तीनामित्यर्थः । एतेन प्रागुक्तप्रार्थनया तस्यां तात्कालिकं
स्मितं सूचितम् । एतादृशां रदानां दन्तानाम् । सदा निरन्तरं न तु क्षणमात्रम् ।
सहेति परामुत्कटाम् । मुदं हर्षम् । दधानं धारयदित्यर्थः । अहो पराजितहीरा-
दिरत्नकान्तिदन्तसंततसंगतिशालित्वेन धन्यमेवाहमिति संमदवदिति यावत् ।
एतेन वक्ष्यमाणप्रमादहेतुर्हर्षः सूचितः । अतएव साहसेति । विवेकशून्यमित्यर्थः ।
अतएव नासां नासिकामधरीकुरुते स्वासनीकरोतीति संबन्धः । इह काव्यलिङ्गा-
दिरेवालंकारः । शिष्टं तु प्राग्वदेव ॥

निभाल्य भूयो निजगौरिमाणं

मा नाम मानं सहसैव यायाः ।

गृहे गृहे पश्य तवाङ्गवर्णा

मुग्धे सुवर्णावल्यो लुठन्ति ॥ ९४ ॥

निभाल्येति । हे मुग्धे । एतेनैतादृशां मद्याज्यायामपि सत्यां नाद्यापि त्वं
स्वयमालिङ्गनं ददासीत्यतो नैव त्वयि तादृग्विवेक इति व्यज्यते । त्वं भूयो वारं-
वारं न तु क्षणमात्रं सकृद्वा । निजेति । स्वशरीरगौरतामित्यर्थः । निभाल्या-
वलोक्य । एतेन प्रागुक्ताल्लिङ्गनप्रार्थने सूचिते सति तत्कालं तस्यां धन्याहमेता-
दृक्कुचाद्यवयववत्त्वेनेति गर्वभरात्पुनःपुनः स्ववक्षोरुहावलोकनकारित्वं द्योत्यते ।
सहसैवाकस्मादेव । न तु विचारपूर्वकम् । तथात्वे तस्य वक्ष्यमाणवाधायोगात् ।
मानं गर्वं मा यायाः । मैव गच्छेत्यर्थः । 'यासीः' इति पाठेऽप्ययमेवार्थः । कुत
इति चेत्तत्र हेतुं द्योतयति—गृहे गृहे इत्याद्युत्तरार्धशेषेण । तवाङ्गवर्णास्त्वच्छरी-
रसरूपाः । सुवर्णेति । हेमपङ्कजः गृहे गृहे प्रतिगृहं लुठन्ति संचरज्जनपादसंपर्कैरपि
चलन्तीति त्वं पश्येति योजना । एतेनात्यनादरणीयत्वं व्यज्यते । एवं च किं
कुचादिगौरताद्येव भूयो विलोक्य दृष्यसि, किंतु मदालिङ्गनादिनैव तत्साफल्यं
फलयेत्याशयः । अत्र प्रतीपविशेषोलंकारः । अन्यत्सर्वं पूर्ववदेव ॥

करिकुम्भतुलामुरोजयोः

क्रियमाणां कविभिर्विशृङ्खलैः ।

कथमालि शृणोषि सादरं

विपरीतार्थविदो हि योषितः ॥ ९५ ॥

करिकुम्भेति । हे आलि अयि सखि । एतेन निरुक्तपद्यश्रवणेन रोषसंभव-
माशङ्क्य सामघटकालिपदेन मया सौहार्दवशादेवेदमुक्तम् । वस्तुतस्तु त्वं लोको-
त्तरनिरुपमसुन्दर्यैवासीति सूचितम् । किंचाथापि त्वं कुप्यस्येव चेदन्यत्राप्येवं
कुतोऽसौ न क्रियत इत्याक्षिपत्यवशिष्टत्रिपाद्यां । त्वं विशृङ्खलैः । एतेन कवि-
त्वेन क्रान्तदर्शित्वात्तैर्यत्क्रियेत तद्युक्तमेवेति प्रत्युक्तम् । एतादृशैः कविभिर्वाल्मी-
क्यादिभिः । उरोजयोर्निजवक्षोजयोः । करीति । गजगण्डस्थलसाम्यमित्यर्थः ।
तयोः कृष्णत्वादिना प्रकृतोपमानानर्हत्वमेवेति भावः । क्रियमाणां स्वस्वग्रन्थेषु
ग्रथ्यमानाम् । सादरं सप्रेम । कथं शृणोषि नैवैतच्छ्रोतव्यमित्यन्वयः । तत्र हेतु-
मर्थान्तरन्यासेन शिष्टपादेनाह—विपरीतेति । तस्मान्मग्न्यपि नैव रोषः कार्यः ।
किंत्वालिङ्गनमेव देयमिति तात्पर्यम् । अत्रापि प्रतीपविशेष एवालंकारः । शिष्टं
तु सर्वमवशिष्टमेव पूर्वतः ॥

एवं प्रार्थितापि श्रीरामेण सीता श्रीकृष्णेन रुक्मिणी वा सद्यः संजातसुरतान्त-
श्रान्तिवशेन पुनस्तात्कालिकक्रीडानुसुकैवेति तदौत्सुक्यापादनार्थं तेन कस्याश्चि-
न्निदर्शनव्याजेनेदानीं त्वया मत्प्रार्थनानादरे कृतेऽपि संपादिते सति मया परा-
ञ्जुखत्वे क्षणान्तरे पुनः सद्यस्त्वमेव मदालिङ्गनचुम्बनादिमत्प्रार्थनं विनैव स्वय-
मेव संपादयिष्यसि तदपेक्षया वरमद्य मत्प्रार्थनेनैव तत्संपादनं येन पातिब्रल-
बीजीभूतं मद्बचःपरिपालनमपि सिद्ध्येदिति भेदेन बोध्यते—

तिरस्कृतो रोषवशात्परिष्वज-

न्प्रियो मृगाक्ष्या शयितः पराञ्जुखः ।

किं दुःखितोऽसाविति कांदिशीकया

कयाचिदाचुम्ब्य चिराय सखजे ॥ ९६ ॥

तिरस्कृत इति । अयि प्रिये, कयान्चिन्मृगाक्ष्या । एतेन रूपयौवनादिमद एव
वक्ष्यमाणरोषे हेतुर्द्योतितः । प्रियः प्रेयानपि परिष्वजन्नालिङ्गनसन् । रोषवशा-
त्किंचिदागमविलम्बादिनिमित्तक्रोधपारतर्क्यादित्यर्थः । तिरस्कृतः परिभर्त्सितः ।
अत एव पराञ्जुखः शयितो निद्रितः । अत एव किमसौ दुःखित इति कांदिशी-
कया 'कांदिशीको भयद्रुतः' इत्यमराद्वीतिकम्पितया सत्या । आचुम्ब्य दुःखाति-
रेकजन्यगाढनिद्रासंभवात्कामशास्त्रप्रसिद्धमालिङ्गनप्राथम्यमुल्लङ्घ्यैव तज्जागरादिसंपा-
दकं चुम्बनमेवाधरकपोलाद्वाद्वादौ विधायेति यावत् चिरायेति देहलीदीपन्या-

येन काकाक्षिगोलकन्यायेन वोभयान्वयि । तेन निरुक्तचुम्बने दृढजागरपर्यन्तत्वं द्योत्यते । तादृकोपाद्यपगमपर्यन्तत्वं च । एवमालिङ्गनेऽपि यावत्स्वकृततिरस्कृति-जनितदुःखध्वस्तिपूर्वकरतिसमुत्थितपर्यन्तत्वं च । सखज आलिङ्गित इत्यन्वयः । तस्मान्नैवं भवत्या विधेयं किंतु मद्राक्ष्यानादरजन्यदुष्कृतमसंपाद्यैव क्षणान्तरे तावत्सत्यां स्वस्याः कामानुतापादिपीडायामवश्यप्रदास्यमानालिङ्गनाद्यैव मह्यं प्रदेयमित्याशयः । अत्र स्वकीयैव मध्या संबोध्या नायिका । कुशलो नायकः । काव्यलिङ्गमलंकारः ॥

एवं श्रीकृष्णवाक्यमाकर्ण्य रुक्मिण्येव तं प्रति नाहं गोपिकावत्परकीयास्मि किंतु परमधीरा स्वकीयैवास्मीति तद्वृत्तान्तवर्णनेन द्योतयति—

चेलाञ्चलेनाननशीतरश्मि

संवृण्वतीनां हरिदृश्वरीणाम् ।

ब्रजाङ्गनानां स्मरजातकम्पा-

दकाण्डसंपातमियाय नीवी ॥ ९७ ॥

चेलाञ्चलेनेति । भो नाथ, चेलाञ्चलेन निचोलपल्लवेन । आननं वदनमेव शीतरश्मिर्हिमकरस्तमित्यर्थः । न तु मुखपद्मम् । आवृण्वतीनामाच्छादयन्तीनाम् । एवं च कृष्णाभिसारिकाणां तासां प्रकाशभीत्या स्वमुखचन्द्रावरणमुचितमेवेति सूचितम् । मुखमाच्छाद्य गमनं तत्स्वभाव एवेति भावः । हरीति । अत्र युष्मदादिपदावश्यकत्वेऽपि लज्जादिना तदनुक्तिर्नानार्थकहरिपदोक्तिश्च गुण एव । हरिं कृष्णपक्षीयं चन्द्रं, पक्षे श्रीकृष्णं त्वामेव द्रष्टुं शीलं यासां तासामित्यर्थः । चन्द्रदर्शनशीलं तु स्वगोपनार्थं तदुदयभीतिशङ्क्यैवेत्याशयः । अकाण्डेति । आकस्मिकपतनमित्यर्थः । न तु श्लथनम् । तेन नम्रा एवाभवन्निति ध्वन्यते । स्पष्टमन्यत् । ‘काण्डो नाले तरुस्कन्धे वाणेऽवसरनीरयोः’ इति विश्वः । ‘यमानिलेन्द्रचन्द्रार्कविष्णुसिंहांशुवाजिषु । शुकाहिकपिमेकेषु हरिर्ना कपिले त्रिषु ॥’ इत्यमरः । अत्र प्रकृताप्रकृते स्वकीयापरकीये धीराधीरे नायिके । कामुको नायकः । परिकरादिरलंकारः ॥

अथ कविः प्रपूर्वपद्यप्रबोधितायाः सीतायास्तद्वोधवशादेव पूर्वपद्योक्तरीत्या स्वधैर्यं ध्वनयन्त्याः प्रमोदभराद्भुक्मिण्या वा तत्कालोचितत्वेन संजातं स्मितं वर्णयति—

अधरेण समागमाद्रदाना-

मरुणिम्ना पिहितोऽपि शुद्धभावः ।

हसितेन सितेन पक्ष्मलाक्ष्याः

पुनरुल्लासमवाप जातपक्षः ॥ ९८ ॥

अधरेणेति । पक्ष्मलाक्ष्याः प्रशस्तेनेत्ररोमायाः । प्रकृतकान्ताया इत्यर्थः । एतेन निरुक्तावयवोपलक्षितयावत्स्त्रीगुणवैशिष्ट्यात्तदीयवक्ष्यमाणस्मिते वर्णनीयगुणगौरवं व्यज्यते । रदानां दन्तानाम् । अधरेण सह समागमात् । अरुणिम्ना तदारक्तत्वेन । पिहितोऽप्याच्छादितोऽपि । शुद्धभावः शुक्लम् । सितेन शुभ्रेण सहितेन मन्दस्मितेन । जातपक्षः सन्संजातसहायः सन् । पुनरुल्लासं विकासमवाप प्रापेति संबन्धः । ननु हसितक्षणेऽपि नाधरसमागमापनयस्तथा च कथं तस्य वदनविकासनानुकूलमानसप्रसादप्रयुक्तक्रियाविशेषात्मकस्य तत्कालस्फुरितदन्तकान्तिनिष्ठसितत्वस्य तत्रारोपेणापि सितत्वमिति चेत्सत्यम् । निरुक्तवदनविकासे हि नासाभरणीयमौक्तिकादिसितकान्तीनां दन्तपर्यन्तप्रवेशसंभवेन प्राक्तनाधरारुणिमसंक्रमापलापेन स्वाभाविकतत्सितत्वप्राकट्यसंभवात् । तस्माद्युक्तमेवोक्तकल्पनमित्याकूतम् । अत्र प्रसन्ना नायिका । पूर्वरूपमलंकारः । तदुक्तम्—‘पुनः स्वगुणसंप्राप्तिः पूर्वरूपमुदाहृतम् । हरकण्ठाशुनीलोऽपि शेषः स्वयशसा सितः ॥’ इति । अन्यत्सर्वं प्राग्वदेव ॥

ततः श्रीरामः श्रीकृष्णो वा सीताया रुक्मिण्या वा निरुक्तस्मितमेव प्रार्थितसुरतप्राप्तये स्तौति—

सरसिरुहोदरसुरभावधरितविम्बाधरे मृगाक्षि तव ।

वद वदने मणिरदने ताम्बूलं केन लक्षयेम वयम् ॥ ९९ ॥

सरसिरुहेति । सरसिरुहपदं तु मनसिजादिपदवत्साध्वेव । कोशे तु ‘सारसं सरसीरुहम्’ इति, ‘कासारः सरसी सरः’ इति सरसीशब्दं गृहीत्वैवोक्तमित्यविरोधः । हे मृगाक्षि । उपलक्षणमिदं यावत्सौन्दर्यादेः । अयि यावत्स्त्रीगुणविशिष्टस्वरमणीत्यर्थः । एतेन वक्ष्यमाणार्थयोग्यता द्योतिता । तव । सरसीति । सरसिरुहं कमलं तस्य यदुदरं तद्वत्सुरभौ सौगन्ध्यशालिनि मनोज्ञे वेल्यर्थः । अत्र ‘तृतीयादिषु भाषितपुंस्कं पुंवद्बालवस्य’ इति वैकल्पिकपुंवद्भावात्पुंसकत्वेऽप्युक्तरूपस्यानादिशब्दवत्साधुत्वं बोध्यम् । एतेन सौगन्ध्यात्ताम्बूलतर्कणं मुखे परास्तम् । एतादृशे । अधरितेति । अधरितं तुच्छीकृतं विम्बं पक्वतुण्डीफलं येन तादृशोऽधरो

यस्य तत्रेत्यर्थः । एतेनाधरोष्ठरागात्तत्र तत्परास्तम् । एतादृशे च । मणीति । मणय इव रदना यत्र । एतेन पूगखण्डादिनापि तत्परास्तम् । एतादृशे वदने मुखे । ताम्बूलं तच्चर्वणादि । वयं केन लिङ्गेन लक्षयेम तर्कयेम । तल्लिङ्गं त्वं वद कथयेत्यन्वयः । तस्मात्तादृशल्लिङ्गाभावात्ताम्बूलसेवनं विनैव त्वन्मुखस्य तथात्वेन त्वं त्रैलोक्यसुन्दर्यैवासीत्याशयः । अतः सद्यः सुरतं वितरेत्याकूतम् । छत्तोपमादिरलंकारः । अन्यत्सर्वं प्राग्वदेव ॥

एवं स्तुतापि सीता रुक्मिणी वा श्रीरामस्य श्रीकृष्णस्य वा प्राक्तनरतिक्लान्तिवशान्निकटे केवलं निद्राणाप्यधोन्मीलितलोचना सती सानुरागं केवलं मुखमेव पश्यतीति कविराह—

शयिता सविधेऽप्यनीश्वरा
सफलीकर्तुमहो मनोरथान् ।
दयिता दयिताननाम्बुजं
दरमीलन्नयना निरीक्षते ॥ १०० ॥

शयितेति । अपिना सामग्रीप्राचुर्यं सूचितम् । दयिता प्रकृतवनिता । दयितेति । स्वकान्तास्यकमलमित्यर्थः । इह रतिश्रान्तोक्तैव नायिका । अपरमखिलं पूर्ववदेव ॥

एवं सानुरागरागमधोन्मीलितया केवलं पश्यन्तीमेव परमसौकुमार्यभरेणाति-तरसुरतान्तक्लान्तिवशेन पुनः प्रार्थनाशतेनाप्यालिङ्गनादिसंभोगप्रदानेऽनुत्सुकतया केवलं खनिकटे शयानां जानकीं प्रति श्रीरामो रुक्मिणीं प्रति श्रीकृष्णो वा यदि त्वयाद्य मद्याच्चाशतेनापि स्वयंप्रहाश्लेषादिपूर्वकं रतिप्रदानं मह्यं न क्रियते तर्हि मयेतःपरं श्वस्तनरात्रावत्र रतिमन्दिरे त्वां प्रति द्रुतं नैवागम्येत तदानीं त्वं याम-चतुष्टयवियोगसंतप्ता सत्यतीव व्याकुलीभविष्यसीत्यभिसंधाय कयाचिद्विरहिण्या साध्व्या सह कस्यचित्पान्थस्य संवादं कथयति—

किमिति कृशासि कृशोदरि किं तव परकीयवृत्तान्तैः ।

कथय तथापि मुदे मम कथयिष्यति पथिक तव जाया १०१

किमितीति । हे कृशोदरि । न तु तन्वि । एवं च मम नैसर्गिकमेव सर्वाङ्ग-कार्श्यमतः कथमयं न त्वत्प्रश्रस्त्वामेव भ्रान्तत्वं नयेदित्यापत्तिः प्रत्युक्ता । त्वं

किमिति कृशासि । एतेन कारुणिकत्वं स्वस्य व्यज्यते । तेन यदि विरहप्रयुक्तस्मरशरव्यथया तथासि तर्हि तामहं सद्यः शमयिष्यामि सति त्वदानुकूल्य इति द्योत्यते । एवं चानुर्यातिशयेन तदाशयं निश्चित्य पातिव्रत्यादच्युतधैर्यासौ तं तिरस्करोति—किमित्यादिद्वितीयपादेन । तत्रापि 'कामातुराणां न भयं न लज्जा' इत्युक्तेस्तादृक्त्वादेव तद्वचोमात्रलभालस्येन पुनः पृच्छति—कथयेति तृतीयेन । पुनरतितिरस्कृतावपि स नैवोपरमेदिति स्वस्याः साध्वीत्वं ध्वनयन्ती तमुपरमन्ती चोत्तरयति—कथयिष्यतीति चरमेण । एवं च सा यथा त्वद्विरहेण साध्वी चेत्कृशैव लयावलोकयेत् तथाहमपि स्वकान्तवियुक्तत्वात्कृशास्मीत्यतस्तया शीघ्रं स्वगृहं प्रत्येव गन्तव्यमित्याशयः । प्रकृते तु तस्मात्त्वयाधुना मद्बचनादरं कृत्वा मह्यमालिङ्गनाद्यखिलरतिसुखं पुनरपि शीघ्रं देयमेव सुप्रसन्नतयेति तात्पर्यं भगवतः । अत्र प्रकृतौ रतान्तर्हान्तचतुरतरस्मरातुरौ स्वकीयावेव मध्याधीरललितौ नायिकानायकौ । संमोगः शृङ्गारः । अप्रकृतौ तु परकीयौ विरहिणीसतीपान्थकामुकौ । विप्रलम्भः शृङ्गारः । उक्तिप्रयुक्तिरलंकारः ॥

ततः संजातविवेका तावत्कालविलम्बेन पुनराविर्भूतमदना च सीता श्रीरामेण रुक्मिणी वा श्रीकृष्णेन सुप्रसन्नत्वेन खमालिङ्गनादि प्रयच्छन्ती तद्वात्रौ यथेच्छमुपभुक्तापि प्रातःकाले व्युत्थिता सती गृहदीर्घिकावर्तिविसिनीविकासमनु निर्मुक्तषट्पदैस्तद्वदने निरुपमारविन्दत्वं सार्वकालिकविकासशालित्वादिना निर्णाय लोकोत्तरमकरन्दादिलोमेन तत्र परिभ्रमणे विधीयमाने तदीक्षणवशेन पुनः समुदीपितमदनविकारतया तदधरामृतपानयाचने कृते सति 'प्राणं वा एते प्रस्कन्दन्ति यद्विवारया संयुज्यन्ते' इति श्रुतेर्दिवा रतिविषयकनिषेधे जागर्ति सति किमिदं स्मरपारवश्यं विश्लेषणशीलानां सर्वज्ञानामपि भवतामित्याशयेन बहिरतिसकोधवीक्षणपरैवेक्षन्ती कंचित्किमित्यद्य प्रातरुत्थाने विलम्बोऽभूदिति पृच्छन्तं रहःसुहृदं प्रति सोदन्तं तद्दृष्ट्वा एव सर्वोत्कृष्टत्वेन वर्ण्यन्ते—

वदनारविन्दसौरभलोभादिन्दीवरेषु निपतत्सु ।

मय्यधरार्थिनि सुदृशो दृशो जयन्त्यतिरुषापरुषाः ॥ १०२ ॥

इति पण्डितराजश्रीजगन्नाथविरचिते भामिनीविलासे

शृङ्गारविलासो द्वितीयः ।

वदनेति । हे मित्र, वदनं प्रकृतकान्ताया मुखमेवारविन्दं कमलं तस्य यत्सौ-
रभं सौगन्ध्यं तस्य यो लोभोऽमिलाषस्तस्मादित्यर्थः । इन्दीवरेषु । 'अमरश्चञ्चरीकः
स्याद्रोलम्बो मधुसूदनः । इन्दीवरः पुष्पकिटो मधुद्रो मधुकेशटः ॥' इति त्रिका-
ण्डशेषाङ्गमरेष्वित्यर्थः । निपतत्सु वदनपद्ममभितः परिभ्रमत्सु सत्स्वित्यर्थः । तदा-
नीमेवोद्दीपनवशादधरार्थिनि तदधरामृतपानेच्छौ मयि विषये । सुदृशः प्रकृतमृ-
गाक्ष्याः । अतिरुषापि परमकोपेनापि । अपरुषा इति छेदः । अकठोरा एव । एतेन
हार्दप्रेमा ध्वन्यते । एतादृशो दृशो दृष्टयो जयन्ति कोपेऽप्यपरुषत्वादेव सर्वोत्क-
र्षेण वर्तन्त इति योजना । इह धर्मवोधिनी स्वकीया मध्यैव नायिका । गुणज्ञो
नायकः । संभोग एव शृङ्गारः । भ्रान्त्यादिरलंकारः । जयवर्णनादन्ते मङ्गलमपि ॥

इति प्रणयप्रकाशे द्वितीयः प्रमोदः ।

करुणविलासः ।

एवं तृतीयः कामाख्यः पुरुषार्थोऽपि स्वकीयया सहैव संपाद्यो न परकीय-
यापि सह नापि परकीययैव सहेति श्रीरामादिनिदर्शनेन द्योतयित्वाधुना क्रमप्राप्तस्य
मोक्षाख्यचतुर्थपुमर्थस्य ज्ञानैकसाध्यत्वात्तस्य च भक्तिविरक्त्यादिप्रयोज्यत्वात्तस्यापि
प्रायः शोकमन्तरा संभवाभावान्निर्वेदस्थायिभावाख्यं शान्तरसं चतुर्थविलासे वर्ण-
यिष्यन्नत्र तृतीये विलासे शोकस्थायिभावं करुणरसं श्रीरामस्य सीतारसातलप्रवे-
शोत्तरकालिकैर्वाक्यैरेव व्यनक्ति—दैवे परागित्याद्या प्रकरणसमाप्ति ।

दैवे पराग्वदनशालिनि हन्त जाते

याते च संप्रति दिवं प्रति बन्धुरत्ने ।

कस्मै मनः कथयितासि निजामवस्थां

कः शीतलैः शमयिता वचनैस्तवाधिम् ॥ १ ॥

ज्ञानक्या रसातलप्रवेशादिकं तूक्तं महारामायण एवोत्तरकाण्डे—‘सर्वान्समाग-
तान्दृष्ट्वा सीता कौशेयवासिनी । उदञ्चुखा ह्यधोदृष्टिः प्राञ्जलिर्वाक्यमब्रवीत् ॥
यथाहं राघवादन्यं मनसापि न चिन्तये । तथा मे माधवी देवि विचरं दातु
मर्हसि ॥ तथा वदन्त्याः सीतायाः प्रादुरासीत्समन्ततः । भूतलाद्दिव्यमत्यर्थं सिंहा-
सनमनुत्तमम् ॥ ध्रियमाणं शिरोभिस्तदुदतिष्ठदुरासदम् । दिव्यं दिव्येन वपुषा
नागैरमितविक्रमैः ॥ तस्मिंस्तु धरणी देवी सीतां संगृह्य बाहुना । स्वागतं तेत्युवा-
चैनामासने चोपवेशयत् ॥ तामासनगतां सीतां प्रविशन्तीं रसातलम् । पुष्पह-
ष्ठिरविच्छिन्ना दिव्या सीतामवाकिरत् ॥’ इत्याद्यासर्गान्तं तद्विस्मयादिकमु-
क्त्वाग्रिमसर्गे तावच्छ्रीरामशोकोऽप्युक्तः—‘दण्डकाष्ठमवष्टभ्य शोकव्याकुलिते-
न्द्रियः । अवाक्शिरा दीनमना रामोऽप्यश्रूण्यवर्तयत् ॥ क्रोधशोकसमाविष्टो रामो
वचनमब्रवीत् । अभूतपूर्वशोको मे पुनः संदष्टुमिच्छति ॥’ इति । हे मनः ।
एतेन वस्तुतः स्वस्याखण्डानन्दद्वैतसच्चिदानन्दब्रह्मैकरूपत्वेन शोकलेशस्याप्यभा-
वेऽपि लोकानुग्रहार्थं मायिकमनुष्यनाट्यपटुलीलाविग्रहशालितया जगदीशस्यापि
मे यदा विषयसङ्गेन शोक्तुं तदा जीवकोटिनिविष्टानां भवतां कैव कथेत्यतः
सर्वात्मना विषयसङ्गपरित्याग एवाहरहः कार्य इति मनःसंबोधनतात्पर्यं व्यज्यते ।
दैवे प्रारब्धकर्मणि । परागिति । पराञ्चुख इत्यर्थः । जाते सति । चः समुच्चये ।
अत एव संप्रतीदानीं बन्धुरत्ने ‘बन्धु बन्धुकपुष्पे स्याद्वन्धुर्भातरि बान्धवे’ इति

विश्वाद्बन्धूनां बान्धवानां सर्वसंबन्धिनां मध्ये रत्नमिव श्रेष्ठं तस्मिन् । एतादृशे
सीताख्ये कलत्रे इति यावत् । हन्तेति खेदे । दिवं प्रति रसातलामिधविलस्वर्गं
प्रतीत्यर्थः । याते गते सति । एवं चैतस्य दुष्परिहरत्वाद्वक्ष्यमाणक्षेपाहं दुःखहेतुत्वं
ध्वन्यते । त्वं निजां स्वकीयाम् । अवस्थां लोकोत्तरशोकदशां कस्मै कथयितासि ।
न कस्मा अपीत्यर्थः । एतेन 'सुहृदि निरन्तरचित्ते गुणवति मृत्यु प्रियासु योषित्सु ।
करुणाशालिनि भूपे निवेद्य दुःखं सुखी भवति ॥' इत्युक्तदुःखशामकस्थलवैकल्यं
व्यज्यते । तेनास्य दुःखस्य लोकविलक्षणत्वं सूच्यते । अत एव कः शीतलैः शिशि-
रैर्वचनैरमृतोपमसान्त्वनाक्यैरित्यर्थः । तवाधिं शमयिता । न कोऽपीत्यन्वयः ।
एवं च निरवधिक एवायं शोकस्तवेति भावः । इह यावत्प्रकरणसमाप्ति संतप्तो
नायकः । करुण एव रसः । काव्यलिङ्गादिरलंकारश्च तत्र तत्र यथार्थमूह्यः ॥

प्रत्युद्गता सविनयं सहसा पुरेव

स्मेरैः स्मरस्य सचिवैः सरसावलोकैः ।

मामद्य मञ्जुरचनैर्वचनैश्च बाले

हा लेशतोऽपि न कथं शिशिरीकरोषि ॥ २ ॥

प्रत्युद्गतेति । अयि बाले । यद्यप्यस्यास्तदानीं परोक्षत्वेन संबोधनानर्हत्वमेव
तस्य प्रत्यक्षैकविषयत्वात्तथापि वक्तुर्विरहोत्कर्षेण तदेकमनस्कतया मानसीं तां
पुरःस्थितामिवेक्षित्वैव तदौचित्यमिति ज्ञेयम् । एवमेवाग्रेऽपि यावत्संबोधनेषु
बोध्यम् । त्वं पुरेव प्रागिव । एतेन स्मृत्याख्यव्यभिचारिभावो व्यज्यते । सहसा ।
एवं च स्वागमनजन्यसंभ्रमः सूच्यते । तत्रापि सविनयं विनयपूर्वकं यथा भवति
तथा न त्वौद्धत्येन । एतेन सतीधर्मधौरेयत्वं ध्वन्यते । प्रत्युद्गता । खरतिमन्दि-
रान्मन्दं मन्दं मदमिमुखमागता सतीत्यर्थः । स्मरस्य मदनस्य सचिवैः । समर्थस-
हायैरित्यर्थः । इदं हि विशेषणं सर्वतृतीयावहुवचनान्तविशेष्येष्वपि योज्यम् । एता-
दृशैः स्मेरैर्मन्दहासैः । तथा । सरसेति । सप्रेमनिरीक्षणैरित्यर्थः । एतेन रत्युत्कर्षः
सूचितः । तथा । मञ्ज्वति । भोः प्राणनाथ, चरणारुणराजीवरेणवोऽनन्यया
मयाद्येदं मोदेनैवाद्य निवेद्यत इत्यादिरूपातिरम्यरचनैरित्यर्थः । एतेन लौकिक-
शास्त्रीयोभयचातुरीचमत्कारचञ्चुरत्वं सूचितम् । एतादृशैर्वचनैश्च वाक्यैरपीत्यर्थः ।
हा इति खेदे । एवं च तत्कालं मूर्च्छया भूतलनिपातो द्योत्यते । मां लेशतोऽपीष-
दपि कथं न शिशिरीकरोषि शीतल्यसीत्यन्वयः ॥

सर्वेऽपि विस्मृतिपथं विषयाः प्रयाता
 विद्यापि खेदगलिता विमुखीबभूव ।
 सा केवलं हरिणशावकलोचना मे
 नैवापयाति हृदयादधिदेवतेव ॥ ३ ॥

सर्वेऽपीति । अत्र क्रमात्पूर्वार्धपादाभ्यां गीतादिविषयान्तरैश्चित्तशान्तिसंपादन-
 मद्वैतचित्तिचिन्तनेन वा तत्संपादनं च व्युदस्तम् । अपिशब्दाभ्यां शोकोत्कर्षः
 सूचितः । एवमुत्तरार्धेन तु सीताविषयकं श्रीरामस्य ताटस्थ्यं ध्यानतो ध्वनितम् ।
 शिष्टं सर्वं सष्टमेव । 'पृथुकः शावकः शिशुः' इत्यमरः । उपमालंकारः ॥

निर्वाणमङ्गलपदं त्वरया ब्रजन्त्या
 मुक्ता दयावति दयापि किल त्वयासौ ।
 यन्मां न भामिनि निभालयसि प्रभात-
 नीलारविन्दमदभङ्गकरैः कटाक्षैः ॥ ४ ॥

निर्वाणेति । भो भामिनि । एतेन 'कोपना सैव भामिनी' इति कोशात्कि-
 कोपवशादन्तर्धानमापन्नासीत्युत्प्रेक्षा व्यज्यते । त्वं यद्यस्मात्कारणान्माम् । प्रभा-
 तेति । प्रभाते प्रातःकाले यानि नीलारविन्दानीन्दीवराणि । एतेन तेषां विकासो-
 न्मुखत्वं तात्कालिकपवनचापल्यं च सूचितम् । तेषां यो मदः सौन्दर्यगर्वस्तस्य
 यो भङ्गस्तं कुर्वन्तीति तथा । एवं च कटाक्षेषु लोकोत्तरनीलत्वचापल्यादि च
 द्योत्यते । एतादृशैः कटाक्षैर्न निभालयसि नैवावलोकयसि । तस्माद्धे दयावति
 नैसर्गिकानुकम्पाशालिनि प्रिये । निर्वाणेति । अमृतरूपाद्वैतशिवात्मस्थानमित्यर्थः ।
 अत एव त्वरया शीघ्रं ब्रजन्त्या गच्छन्त्या एतादृश्या त्वयासौ स्वाभाविकत्वेन
 प्रसिद्धा । दयापि मद्विषयककृपापि मुक्ता किल त्यक्तैवेति संबन्धः । न हि धर्म-
 सत्त्वे निर्धर्मककैवल्याप्तिर्घटत इत्याकृतम् ॥

धृत्वा पदस्खलनभीतिवशात्करं मे
 यारूढवत्यसि शिलाशकलं विवाहे ।
 सा मां विहाय कथमद्य विलासिनि द्या-
 मारोहसीति हृदयं शतधा प्रयाति ॥ ५ ॥

धृत्वेति । 'अश्मेव त्वं स्थिरा भव' इति मन्त्रेण कन्यायाः शिलाधिरोहणं प्रसि-
 द्धमेव वैवाहिके । द्याम् । बिलस्वर्गाख्यरसातलगमनप्रार्थनक्षणाविर्भूतभूमिदेव्यङ्कि-

तरत्रसिंहासनमित्यर्थः । विलासिनीति संबोधनेन स्वाभाविकविलासस्तव मां विना
कथं सिद्ध्येदतः स्वर्गाप्तिरपि निःस्वभावत्वेन स्वरूपशून्यायाः कथं पुरुषार्थं इत्या-
क्षेपान्तरमपि द्योत्यते । इति हेतोर्मे हृदयमिति योजना ॥

निर्दूषणा गुणवती रसभावपूर्णा

सालंकृतिः श्रवणकोमलवर्णराजिः ।

सा मामकीनकवितेव मनोभिरामा

रामा कदापि हृदयान्मम नापयाति ॥ ६ ॥

निर्दूषणेति । विशेषणचतुष्टयं तु पक्षद्वयेऽपि स्पष्टमेव । श्रवणेति । श्रवणं श्रोत्रं
तस्य कोमलानुद्वेजकत्वादतिप्रिया वर्णराजिर्मणितादिक्षणोच्चारिताक्षरपङ्क्तिः । पक्षे
'तपःस्वाध्यायनिरतम्' इत्यादिग्रथिताक्षरसरणिर्यस्याः सा तथेत्यर्थः । एतादृशी सा
पूर्वानुभूता । मामकीनेति । ममेयं मामकीना मदकमुख्यवर्णनपरत्वेन मत्संव-
न्धिनी श्रीमद्वाल्मीकिविरचितमहारामायणाभिधकवितेवेति यावत् । स्पष्टमन्यत् ।
अत्र कविवाक्यत्वभ्रान्तिस्त्वनलोचितपूर्वापरतात्पर्यतया विदुषामपि केषांचिदास्तां
नाम परिपक्वाम्रफलविशेषे सिन्दूरधीरिव का नः क्षतिस्तावतास्वादितरसानामितर-
रसानां चेति दिक् ॥

चिन्ता शशाम सकलापि सरोरुहाणा-

मिन्दोश्च बिम्बमसमां सुषमामयासीत् ।

अभ्युद्गतः कलकलः किल कोकिलानां

प्राणप्रिये यदवधि त्वमितो गतासि ॥ ७ ॥

चिन्तेति । असमामतुल्याम् । निरुपमामित्यर्थः । अयासीत् । प्रापेति यावत् ।
शिष्टं तु स्पष्टमेव । इह क्रमेण त्रिपाद्यां चरमचरणेन सीतालोचनादेराननस्य
स्वनस्य चाभावो हेतुत्वेन ध्वनितः ॥

सौदामनीविलसितप्रतिमानकाण्डे

दत्त्वा क्रियन्त्यपि दिनानि महेन्द्रभोगान् ।

मन्त्रोज्झितस्य नृपतेरिव राज्यलक्ष्मी-

र्भाग्यच्युतस्य करतो मम निर्गतासि ॥ ८ ॥

सौदामनीति । 'तडित्सौदामनी विद्युत्' इत्यमराद्विद्युद्विक्रीडितसमत्वेन
क्षणिकानित्यर्थः । एतेन दशसहस्रवर्षपर्यन्तत्वेऽपि वक्ष्यमाणविषयभोगेष्वनुपम-

सुखत्वेन तद्धंसकाले क्षणिकत्वमतिरुचितैवेति द्योतितम् । एतादृशान् । महेन्द्रेति । महानिन्द्रो येन 'एतस्यैवानन्दस्यान्यानि भूतानि मात्रामुपजीवन्ति' इति श्रुतेर्हि-
ष्यगर्भान्तसकलविषयानन्दकूटस्थस्याद्वैतब्रह्मानन्दस्यैव ये भोगा इव तानित्यर्थः ।
एतेन तेष्वलौकिकविषयानन्दत्वं व्यज्यते । कियन्त्यपि दिनानि यत्किञ्चित्कानि-
विदहानि । मन्त्रेति । मन्त्रेण संध्यादिकरणगूढविचारेणोज्झितस्त्यक्तस्तस्य । विष-
यासक्त्या प्रमादेन तस्य विस्मृतत्वेनैतस्य दौर्ध्यमवेक्ष्यते । नैव परित्यक्तस्यैवे-
त्यर्थः । मम करतोऽकाण्डेऽनवसर एवाकस्माद्वा निर्गतासीति संबन्धः ॥

केनापि मे विलसितेन समुद्रतस्य

कोपस्य किं नु करभोरु वशंवदाभूः ।

यन्मां विहाय सहसैव पतिव्रतापि

यातासि मुक्तिरमणीसदनं विदूरम् ॥ ९ ॥

केनापीति । विलसितेन । लीलाचरितविनोदादिनेत्यर्थः । समुद्रतस्याविर्भूतस्य ।
वशंवदा । स्वाधीनेत्यर्थः । अभूः किं नु । मुक्तीति । एवं च सख्यात्पतिव्रताया
अपि तव तत्र गमनौचित्येऽपि पातिव्रत्यादेवेदमनुचितमेवेत्यपिना ध्वन्यते ।
शिष्टं तु स्फुटमेव ॥

काव्यात्मना मनसि पर्यगमन्पुरा मे

पीयूषसारसरसास्तव ये विलासाः ।

तानन्तरेण रमणीरमणीयशीले

चेतोहरा सुकविता भविता कथं नः ॥ १० ॥

काव्यात्मनेति । हे रमणीरमणीयशीले रमणीनां सुन्दरीणां मध्ये रमणीयं
पातिव्रत्यादिगुणैर्लोकोत्तरं शीलं चारु चरितं यस्याः सा तथा । तत्संबुद्धावि-
त्यर्थः । एतेन भार्यान्तरोद्वाहशङ्का प्रत्युक्ता । पुरा मे मनसि तव ये विलासाः
काव्यात्मना । श्रीवाल्मीकिविरचितमहारामायणात्मककाव्यरूपेणेत्यर्थः । तत्र सीता-
वर्णनस्य प्रचुरतरसत्वात् । पर्यगमन् । पूर्वं तच्छिष्यकुशलवगीतश्रवणद्वाराभिसं-
जग्मुरिति यावत् । 'पर्यगमन्' इति पाठे तु परिणामप्राप्ता इत्यर्थः । परिणामो हि
तात्त्विकोऽन्यथाभावः । स तु प्रकृते वास्तविको नैव संभवति । विलासानां विलो-
लावलोकनादीनां क्रियाविशेषात्मकत्वेन त्रिक्षणावस्थायित्वात्काव्यस्य च प्रबन्धवि-
शेषात्मकत्वाच्च दुग्धदध्यादिवृत्तयोः परिणामिपरिणामभावस्य हिमहेमाचलवत्स्व-

प्रेऽप्यसंभावितत्वात् । तस्मादत्रानन्दजनकत्वमात्रसादृश्येनोभयोः कार्यकारणभावः
परिणामालंकारध्वननार्थमारोपित इत्येवावश्यं वाच्यम् । तत्रापि तादृङ्निबन्धाभि-
व्यञ्जकपुस्तकमात्रेण नैव रसोत्पत्तिः किंतु तद्व्यञ्जितशब्दश्रवणादिनैवेति सर्वानुभ-
वसिद्धम् । तथा च प्रकृते निरुक्तमहारामायणनिबन्धश्रवणद्वारा जायमानमानस-
वृत्तिविशेषरूपे रसरूपानन्दजनके शाब्दबोध एव प्रकृतनायिकाविलाससमकक्षानन्द-
जनकत्वेन तत्परिणामत्वोक्तिर्युक्तैवेति दिक् । न चेदं वक्रमिवेति सांप्रतम् । प्रकृ-
तस्य पद्यस्य रामवाक्यत्वोपपादनेनातिसारल्यात् । तानन्तरेण तद्राहित्येन । नोऽ-
स्मद्वर्णनैकप्रधाना । अत एव सुकविता । निरुक्तरामायणाख्यमहाकाव्यरचने-
त्यर्थः । चेतोहरा मन्मनोहरणनिपुणा कथं भविता भविष्यतीत्यन्वयः । यद्वा
सुकविता नश्चेतोहरा कथं भवितेति संबन्धः ॥

या तावकीनमधुरस्मितकान्तिकान्ता
भूमण्डले विफलतां कविषु व्यतानीत् ।

सा कातराक्षि विलयं त्वयि यातवत्यां

राकाधुना वहति वैभवमिन्दिरायाः ॥ ११ ॥

या तावकीनेति । हे कातराक्षि, या तावकीनेति । लक्ष्मीमुग्धस्मेरदीप्तिवद्र-
म्येत्यर्थः । एतादृशी राका पूर्णमासी निशा भूमण्डले कविषु वाल्मिकिप्रभृतिषु
विफलतां सत्याम् । उक्तस्मितकान्तौ किं राकारजन्येति 'दृष्टं चेद्वदनं तस्याः किं
पद्मेन किमिन्दुना' इत्यादिवन्निष्प्रयोजनतामिति यावत् । व्यतानीत् । परिविस्ता-
रिताभूदित्यर्थः । तावकीनेत्यादि सप्तम्यन्तपाठे तु भूमण्डलविशेषणमिदम् । सा
त्वयि विलयं यातवत्यां सत्याम् । अधुनेन्दिराया लक्ष्म्या वैभवमैश्वर्यं वहतीति
योजना ॥

मन्दस्मितेन सुधया परिषिच्य या मां

नेत्रोत्पलैर्विकसितैरनिशं समीजे ।

सा नित्यमङ्गलमयी गृहदेवता मे

कामेश्वरी हृदयतो दयिता न याति ॥ १२ ॥

मन्देति । मन्दहासरूपयेत्यर्थः । यद्यपि स्मितपदस्यैव 'ईषत्फुल्लकपोलाभ्यां
कटाक्षैरप्यनुलवणैः । अदृष्टदशनो हास्यो मधुरस्मितमुच्यते ॥' इति शार्ङ्गदेवोक्तम-

न्दपदव्यावर्त्यव्यावृत्तिपूर्वकमृदुत्वबोधकत्वेन तस्य वैयर्थ्यमेव, तथापि शोकपारव-
श्येन प्रकृतवक्तुस्तादृगनवधानध्वनने करुणरसपरिपोषकत्वात्सार्थक्यमेवेति ध्येयम् ।
शुधयामृतेन । या मां परिषिच्य विकसितैः । नेत्रेति । नयनेन्दीवरैः बहुवचनं तु
तत्कटाक्षामिप्रायेणैव । अनिशं समीजे सम्यगाराधयामासेत्यन्वयः । कामेति ।
कामस्येश्वरी । दातृत्वेन नियन्त्रीत्यर्थः । शिष्टं तु सरलमेव । गृहदेवता हि लोके
गृहिभिः पूज्यतेऽभिषेकाद्युपलक्षितानेकोपचारैः । प्रकृते तु सैवैनमर्चयामासेति
महदाश्चर्यम् । स च पुमर्थावधिश्च ध्वनितः ॥

भूमौ स्थिता रमण नाथ मनोहरेति
संबोधनैर्यमधिरोपितवत्यसि चाम् ।

स्वर्गं गता कथमिव क्षिपसि त्वमेण-

शावाक्षि तं धरणिधूलिषु मामिदानीम् ॥ १३ ॥

भूमाविति । हे एणशावाक्षि, त्वं भूमौ स्थिता सती यम् 'रमण, नाथ, मनोहर'
इति संबोधनैर्यां स्वर्गमधिरोपितवत्यसि । तं मामिदानीं स्वर्गं गता सती धरणि-
धूलिषु कथमिव क्षिपसीति योजना । एणो हरिणस्तस्य शावः शिशुः । स्पष्टमपरम् ॥

लावण्यमुज्ज्वलमपास्ततुलं च शीलं

लोकोत्तरं विनयमर्थमयं नयं च ।

एतान्गुणानशरणानथ मां च हित्वा

हा हन्त सुन्दरि कथं त्रिदिवं गतासि ॥ १४ ॥

लावण्यमिति । उज्ज्वलं लावण्यमित्यादि यथाक्रममेकैकविशेषणमेकैकस्मिन्गुणेऽ-
न्वितं बोध्यम् । अशरणान्न विद्यते शरणं रक्षितृ येषां तान् । एतेनान्यत्रैतेनैव
वर्तन्त इति द्योतितम् । एतादृशानेतान्गुणान् । अथ मां चेत्यादि सरलमेव । एवं
च साहचर्यात्स्वस्याप्यशरणत्वं व्यज्यते । त्रिदिवं तृतीया द्यौर्यस्मात्स त्रिदिवः ।
पूर्वोक्तरीत्या भौमस्वर्गस्थमित्यर्थः ॥

कान्त्या सुवर्णवरया परया च शुद्ध्या

नित्यं स्विकाः खलु शिखाः परितः क्षिपन्तीम् ।

चोतोहरामपि कुशेशयलोचने त्वां

जानामि कोपकलुषो दहन्तो ददाह ॥ १५ ॥

कान्त्येति । स्त्रिकाः । अग्निसंवन्धिनीरित्यर्थः । शिखा ज्वालाः । क्षिपन्तीम् ।
तिरस्कुर्वाणामिति यावत् । चेतोहरामपि मनोहरामपि । हे कुशेशयलोचने । अयि
शतपत्रनेत्र इत्यर्थः । त्वाम् । कोपकलुषः । प्रागुक्तस्त्रिंशतिरस्कारित्वाद्वौरिमादि-
गुणगरिमजन्यरोषदूषितचित्तः सन्निति यावत् । तत्रापि स्वभावाद्दहनः कृशानुरेव
ददाहेत्यहं जानामीति गम्योत्प्रेक्षया संवन्धः । यद्यप्यत्र सीता प्रत्यक्षतो रसातलं
गतैव तथापि शोकोन्मादात्तस्यामुक्तहेतुकदहनदग्धत्वोत्प्रेक्षणमुचितमेवेति भावः ।
अपिना दाहानौचित्यं द्योत्यते । एवं परया शुद्ध्येति परमपातिव्रत्यम् ॥

कर्पूरवर्तिरिव लोचनतापहन्त्री

फुल्लाम्बुजस्रगिव कण्ठसुखैकहेतुः ।

चेतश्चमत्कृतिपदं कवितेव रम्या

नम्या नरीभिरमरीव हि सा विरेजे ॥ १६ ॥

कर्पूरेति । 'अनुक्रोशोऽप्यथो हसः' इत्यमरादमरीव हि सा । अमरीव
देवीव । एतादृशी सा प्रकृता सीता । इदानीं नरीभिर्नरस्त्रीभिर्नम्या स्वर्गतत्वेन
नमस्कारार्हा एतादृशी विरेजे शुशुभ इति योजना । एवं चैतावत्कालं तासाम-
प्यसौ दृष्टिगोचरापि नाभूदिति तदीक्षणदौर्लभ्यं ध्वन्यते । तत्र हेतुरवशिष्टत्रि-
पाद्या । रम्येति कविताविशेषणमेव । एवं च सवाह्याभ्यन्तरिन्द्रियकायसुखसा-
धनत्वं तस्यां ध्वनितम् ॥

स्वप्नान्तरेऽपि खलु भामिनि पत्युरन्यं

या दृष्टवत्यसि न कंचन साभिलाषम् ।

सा संप्रति प्रचलितासि गुणैर्विहीनं

प्राप्तुं कथं कथय हन्त परं पुमांसम् ॥ १७ ॥

स्वप्नान्तरेऽपीति । हे भामिनीति । एतेन 'कोपना सैव भामिनी' इत्यमरात्किं
कोपविशेषपारवश्यादेवैवं कृतवत्यसीत्युत्प्रेक्षा ध्वन्यते । या त्वं स्वप्नान्तरेऽपि पत्यु-
रन्यं साभिलाषं यथा भवति तथा कंचन न खलु दृष्टवत्यसि । सा संप्रति । हन्तेति
खेदे । गुणैर्विहीनम् । एतेन परकीयाणामपि तत्राभिलाषविषयत्वाभावात्किं पुनः
स्वकीयायास्तव तथात्वमिति द्योत्यते । एतादृशं परं पुमांसमद्वैतात्मानं प्राप्तुं
कथं प्रचलितासीति कथयेत्यन्वयः ॥

दयितस्य गुणाननुस्मरन्ती
 शयने संप्रति या विलोकितासीत् ।
 अधुना खलु हन्त सा कृशाङ्गी
 गिरमङ्गीकुरुते न भाषितापि ॥ १८ ॥

दयितस्येति । दयितस्य प्रियस्य । ममेति यावत् । गुणाननुस्मरन्ती एता-
 दृशी या संप्रतीदानीं शयने विलोकितासीत् । हन्तेति खेदे । सा कृशाङ्गी भाषि-
 तापि गिरमपि निरुक्तवाक्यावलम्बि । अधुनेदानीमेव नाङ्गीकुरुते खलु नैव
 प्रत्युत्तरप्रदानेन चेष्टासूचितानुमोदनेन वा स्वीकरोतीति संबन्धः । शोकजन्यो-
 न्मादवशादेवेदं सर्वमित्याशयः । अन्यथा रसातलप्रवेशोत्तरं तद्दर्शनादेः सुतरा-
 मसंभवात् ॥

अथ ब्रह्मादिभिर्बोधितः सन् श्रीरामः किञ्चित्सावधान इव तद्वाक्यादेः सर्वज-
 नस्तव्यत्वं व्यनक्ति—

रीतिं गिराममृतवृष्टिकरीं तदीयां
 तां चाकृतिं कृतिवरैरभिनन्दनीयाम् ।
 लोकोत्तरामथ कृतिं च सुधारसार्द्रां
 स्तोतुं न कस्य समुदेति मनःप्रसारः ॥ १९ ॥

इति पण्डितराजश्रीजगन्नाथविरचिते भामिनीविलासे
 करुणाविलासस्तृतीयः ।

रीतिमिति । कृतिवरैः । कुशलश्रेष्ठैरित्यर्थः । सुधेति । इदं हि विशेषणं विशेष्य-
 त्रयेऽप्यन्वेति । न च प्रथमेऽमृतेति विशेषणेन पौनरुक्त्यापत्तिः । शोभना धारा
 यस्यां सा सुधारा, आर्द्रया नक्षत्रविशेषेण सह वर्तत इति सार्द्रा । सुधारा चासौ
 सार्द्रा चेति तथा तामित्यर्थः । एतेन वृष्टौ पुष्टतरत्वं सूचितम् । आकृतिपक्षे
 स्निग्धत्वम् । कृतिपक्षे रसातलप्रवेशरूपमहाशपथलक्षणपातित्रयवीररसघटितत्वेन
 सरसत्वं च । तस्मादितः परं वैदेही सर्वात्मना स्तव्यैव सर्वैर्न तु तदुद्देशेन मया-
 न्येन वा शोकः कार्य इति तात्पर्यम् ॥

इति प्रणयप्रकाशे तृतीयः प्रमोदः ।

शान्तविलासः ।

एवमहो सकलजगन्नियन्तुरनन्तकल्याणगुणनिलयस्य भक्तानुग्रहार्थमेव प्रकटीकृतमायिकलीलाविग्रहस्य वस्तुतः संविदेकरसस्य स्वप्रकाशसत्यज्ञानानन्तानन्दद्वैतकूटस्थब्रह्मरूपस्य भगवतः श्रीरामस्यापि यदा स्वधर्मकरीत्या विषयान्मुञ्जतश्चक्रवर्तिनोऽपि यदा प्रेयसीवियोगेन विवेकेतरप्रतीकारविधुरः शोकव्यतिकर एवं संपन्नस्तदा कैव कथा मादृशस्य पामरतरस्येति संजातविचाराङ्कुरः प्रथमोल्लासप्रस्तुतः कश्चिन्नरवरकुमारः सद्यः संपन्नवैराग्यभरः श्रुत्यन्तमहावाक्यैककरणकाशेषदृश्यशोकरणद्वारीभूताद्वैतब्रह्मात्मैक्यसाक्षात्कारफलकद्वैतमिथ्यात्वानुभवस्य यावत्काम्यनिषिद्धवर्जनपूर्वकानेकजन्मानुष्ठितवेदैकनिष्ठापूर्वकनित्यादिस्ववर्णाश्रमकर्मपरितुष्टान्तर्याम्येकप्रसादासादितचित्तशुद्धिसत्त्वे 'यस्य देवे परा भक्तिः' इति, 'भक्त्या मामस्मिजानाति' इत्यादिश्रुतिस्मृतिप्रसिद्धभगवद्भक्त्येकसाध्यतया तदर्थं तमेव प्रार्थयते—

विशालविषयावलीचलयलग्नदावानल-

प्रसृत्वरशिखावलीविकलितं मदीयं मनः ।

✓ अमन्दमिलदिन्दिरे निखिलमाधुरीमन्दिरे

मुकुन्दमुखचन्दिरे चिरमिदं चकोरायताम् ॥ १ ॥

विशालेति । इदम् । एतेन वर्तमानकालावच्छिन्नत्वं ध्वन्यते । तेन त्वरातिशयात्तापप्राचुर्यं सूच्यते । मदीयं मामकम् । मनोऽन्तःकरणं न तु चक्षुः । तेन प्रतिपाद्यनासक्त्या विवेकपौष्कल्यं द्योत्यते । मुकुन्देति । 'मुकुन्दो मुरमर्दनः' इत्यमराद्विष्णुरेव मुकुन्दस्तस्य यन्मुखं वदनं तदेव चन्दिरः । 'चिदि आह्लादने' इति धातोरुणादिप्रत्ययविशेषाच्चन्द्रस्तस्मिन्विषय इत्यर्थः । 'चन्दिरोऽनेकपे चन्द्रे' इति विश्वः । चिरं न तु क्षणम् । प्रेमदारब्धं व्यज्यते । चकोरायतां चकोरवदाचरतु । स यथा लौकिकराकामकरे संसक्तो भवति तत्किरणाभृतपानार्थमेवमिदमत्र ब्रह्माभृतपानार्थमासक्तं भवत्वित्यन्वयः । ननु लौकिकचन्द्रे कामिनीमुखचन्द्र एव वा किमिति न तथात्वं प्रार्थ्यत इत्याशङ्क्य तयोः क्षयिष्णुत्वात्सर्वाशिकशोभावत्त्वेऽनादरबीजे व्यज्ययंस्तं विशिनष्टि—अमन्देत्याद्युत्तरार्धशेषेण । अमन्दमखण्डं मिलन्तीन्दिरा शोभा लक्ष्मीश्च यस्मिन्सत्रेत्यर्थः । एतेन प्रकृतचन्द्रव्यतिरेकः सूचितः । निखिलेति । सर्वमधुरिमाधार इति यावत् । एवं च सकामैककल्पितमधुरिमाधारात्कामिनीवदनादसौ द्योत्यते । तेन प्रकृते नित्यनिरतिशयसौन्दर्यशालित्वं सका-

मनिष्कामसाधारणतृप्तिजनकदीप्त्यादिमालित्वं च क्रमात्सूच्यते । नन्वधिकारवि-
रहे शशकशिशोः सिंहशौर्यं प्रार्थनशतेनापि कथं घटेतेत्यतस्तद्विशिनष्टि—
विशालेति । विशाला ब्रह्मलोकान्तत्वेन महती येयं विषयावली शब्दादीष्टविषय-
पङ्क्तिः सैव वलयाकारा । एतेन पलायनादिना प्रतीकारायोग्यत्वं ध्वनितम् । एता-
दृशी लम्बा संश्लिष्टा या दावानलस्य दावाग्नेः प्रसृत्तराणां 'प्रसृत्वरः प्रसृमरः' इत्य-
मरात्प्रसरणशीलानां शिखानां 'अर्चिर्हेतिः शिखास्त्रियाम्' इत्यपि तदुक्तेर्ज्वाला-
नामावलिस्तया विकलितमित्यर्थः । अत्रैकविंशतिभक्त्यभिन्नः शान्त एव रसः ।
इह रूपकव्यतिरेककाव्यलिङ्गलुप्तोपमादयोऽलंकाराः ॥

एवं व्यङ्ग्यमर्यादया भगवन्तं तदेकाकारस्वान्ततामभ्यर्थ्य परमसंतप्तत्वेन विल-
म्बासहिष्णुः साक्षादेवाथ तं प्रति तत्प्रतिबन्धमोचनपूर्वकसद्यस्तत्ताधायकं तत्कृ-
पाकटाक्षच्छटामभिवाञ्छति—

अये जलधिनन्दिनीनयननीरजालम्बन-

ज्वलज्वलनजित्वरज्वरभरत्वरामभङ्गुरम् ।

प्रभातजलजोन्नमद्गरिमगर्वसर्वकषै-

जंगत्रितयलोचनैः शिशिरयाशु मां लोचनैः ॥ २ ॥

अये इति । इदं हि कोमलामन्त्रण अयिवत् । जलधीति । जलधिः क्षीराब्धि-
स्तस्य नन्दिनी नन्दयति स्वयं वरेण भगवदेकपरायणतयानन्दयतीति तथा । न
तु कन्यकामात्रमित्यर्थः । एतेन तस्यां पितृवंशोद्धारकत्वं ध्वन्यते । तस्या ये नय-
ननीरजे नेत्रकमले तयोरेकालम्बनमिव निरुक्तस्वयंवरकाले तयोः सर्वत्र दोषदर्श-
नवशात्कामसमुद्गमज्जमानत्वेन निरालम्बनतायां संपद्यमानायां त्वमेवानन्तकल्या-
णगुणनिलयत्वेनात्मदृष्ट्या त्वसङ्गत्वेन चाश्रयीभूत इवेति तत्संबुद्धौ तथेत्यर्थः ।
एतेन स्वप्रार्थनीयशिशिरीकरणसामग्रीप्राचुर्यं शीतस्पर्शवत्त्वस्यासाधारणलक्षणत्वेन
तन्निधौ तदाधिक्यं तन्नन्दिन्यां ततोऽपि तदाधिक्यं तल्लोचनपद्मयोस्ततोऽपि
तदाधिक्यं तदालम्बने त्वयि ततोऽपि तदाधिक्यं तु कैमुत्यसिद्धमिति द्योत्यते ।
मां लोचनैर्वारंवारं सद्यमालोचनैः । सकरुणकटाक्षनिरीक्षणैरिति यावत् । एतेन
कामनौत्कण्ठ्येन संतापाधिक्यं ध्वन्यते । तेन प्रार्थितेक्षणमात्रतापि सूच्यते ।
तत्रापि आशु शीघ्रं न तु विलम्बेन । एवं च परमातुरत्वं सूचितम् । तेना-
वश्यनिरीक्षणीयत्वं सूच्यते । शिशिरय शीतलीकुर्विति संबन्धः । सानुकम्पसत-
तापाङ्गावलोकनैस्त्रिविधतापसंतप्तं मां भो भगवन्नद्वैतात्मतत्त्वसाक्षात्काराविर्भावेन

‘ज्ञात्वा शिवं शान्तिमत्यन्तमेति’, ‘ज्ञानं लब्ध्वा परां शान्तिमचिरेणाधिगच्छति’ इति श्रुतिसृष्टिसिद्धामविद्याध्वंसलक्षणां जीवन्मुक्तिलक्षणां वा शान्तिं प्रति नयेत्याशयः । ननु कश्चिदविरक्तोऽपि द्रुतं मे मुक्तिं देहीतीश्वरमभ्यर्थयत्येव नैतावता स तत्पात्रतामेतीत्याशङ्क्य तत्ताघटनायात्मानं विशिनष्टि—ज्वलदित्यादिद्वितीयपादेन । ज्वलन्दीप्यमानो नतूत्पन्नमात्रः । एतेनासह्यत्वं व्यज्यते । एतादृशो यो ज्वलनः । ‘ज्वलनो हव्यवाहनः’ इत्यमरादमिस्तद्वज्जित्वरो जयशीलः परधर्षकः एतादृशो योऽयं ज्वरः ‘किमिच्छन्कस्य कामाय शरीरमनुसंज्वरेत्’ इति श्रुतिसिद्धद्वैतानुभवज्वरः । सर्वदा संतापकत्वाज्ज्वर इव दुःखद इत्यर्थः । तस्य यो भर आधिक्यं तेन या त्वरा विलम्बासहिष्णुता तथा भङ्गुरः क्षयिष्णुस्तमित्यर्थः । एतेनातितमकारुण्यास्पदत्वं व्यज्यते । ननु भवत्वेवमथापि मदवलोकनेषु तादृशतापहारकत्वादिकं कुतस्त्यमित्याशङ्क्य तानि विशिनष्टि—प्रभातेत्याद्युत्तरार्धशेषेण । प्रभाते यानि जलजानि कमलानि । एतेन विकसदवस्थत्वं द्योतितम् । तेषां य उन्नमनुच्चतमोऽपि भारान्नयमानः । एवं च गर्वे निरतिशयत्वं व्यज्यते । एतादृशो यो गर्वस्तस्य सर्वकषाणि सर्वस्यापहारकाणि तैरित्यर्थः । एतेन शिशिरीकारविशारदत्वं ध्वनितम् । जगदिति । जगन्नितयं त्रैलोक्यं लोचयन्त्यालोचयन्तीति तथा तैरित्यर्थः । एवं च सर्वज्ञजन्यत्वेन स्वात्मज्ञानजननद्वारा स्वाज्ञानदलनदक्षत्वं द्योतितम् । अत्र प्रतीपविशेषः परिकरः परिकराङ्कुरादिश्चालंकारः ॥

एवं साक्षाद्भगवन्तं प्रति स्वाभीष्टं प्रार्थ्याथ ‘परोक्षप्रिया इव हि देवाः’ इति श्रुतेः परोक्षत्वेनापि तत्प्रार्थयते—स्मृतापीत्यादिद्वाभ्याम् ।

स्मृतापि तरुणातपं करुणया हरन्ती नृणा-

मभङ्गुरतनुत्विषां वलयिता शतैर्विद्युताम् ।

कलिन्दनगनन्दिनीतटसुरद्रुमालम्बिनी

मदीयमतिचुम्बिनी भवतु कापि कादम्बिनी ॥ ३ ॥

कापि स्वरूपतः ‘यतो वाचो निवर्तन्ते’ इत्यादिश्रुतेरवाङ्मनसगम्येति यावत् । एतेन ‘कृषिर्भूवाचकः शब्दः’ इत्यादिश्रुतेः, ‘कृष्णस्तु भगवान्स्वयम्’ इत्यादिस्मृतेश्च श्रीकृष्णस्य पूर्णावतारत्वं द्योतितम् । अत एव कादम्बिनी भक्तानुग्रहार्थं गृहीतमायिकलीलानीलविग्रहनटनपाटवत्वेन नवनीरदपङ्क्तिरेवेत्यर्थः । ‘कादम्बिनी मेघ-

माला' इत्यमरः । मदीयेति । ममेयं मदीया । मामकीति यावत् । एतादृशी या मतिर्बुद्धिस्तां चुम्बतीति तथा । मद्बुद्धिचुम्बनकर्त्रा भवत्विति योजना । यद्वा निरुक्तश्रीकृष्णाख्यब्रह्मण आत्मत्वेन खबुद्धेरवश्यं तदाकारतासंभवादुक्तप्रार्थनानर्थक्यमेवेति यदि विभाव्यते तदा तत्संभवस्य याथार्थ्येऽपि तत्र दृश्यावच्छिन्नतदाकारत्वसत्त्वेन निरवच्छिन्नतदाकारताजन्यानन्दानुभवाभावादवच्छेदकमात्रव्युदसनस्यैव प्रार्थनीयत्वात् हर्षयति उन्मादयतीति वा व्युत्पत्त्या मदः कामस्तस्येयं मदीया सा चासौ मतिश्चेति प्राग्वदेव । एवं च कामबुद्धिचुम्बनकर्त्रा भवत्विति प्रार्थना । एवं च बुद्धावुक्तभगवन्मूर्तावाविर्भूतायां सत्यां सा तावन्मुमुक्षुं मां मनोरमास्मारकत्वादिना नैव पीडयिष्यतीति नान्तरीयकतयेव मन्मतिः स्वस्वरूपशान्तैव स्यादित्याशयः । तदुक्तं श्रीमत्सुरेश्वरवार्तिके—'अनात्मादर्शनेनैव परात्मानमुपास्महे' इति । ननु त्रियाः स्त्रीचुम्बनमनुचितमेवेति चेत्सत्यम् । शृङ्गारस्थायिभावाख्यरतिमूलकस्य तस्य तथात्वेऽपि 'रतिर्देवादिविषया व्यभिचारी तथाञ्चितः । भावः प्रोक्तः' इति काव्यप्रकाशकारिकोक्तदेवादिविषयकभावात्मकरतिमूलकस्य तस्य दुहितरि जनयित्र्याः स्वांशाधिक्येन पुत्रापेक्षयापि प्रेमाधिक्यस्य लोकादाववलोकितत्वेनेश्वरस्य समष्ट्युपहितत्वेन व्यष्टिभूताया मद्बुद्धेः कामबुद्धेर्वा जन्यत्वेन मातृदुहितृभावात्प्रेमोत्कर्षेण सुतरामुचितत्वात् । एतेन 'तस्यैवाहं ममैवासौ स एवाहम्' इति श्रीमन्मधुसूदनसरस्वतीभिर्गीताटीकोपोद्धाते सामान्येन वर्णितभक्तित्रैविध्यमध्ये द्वितीयभक्तिरियमिति ध्वन्यते । द्वितीयपक्षे तु तृतीयैव । ननु नहि प्रार्थनमात्रेणार्थसिद्धिः प्रायः क्वचिदपि दृष्टचरा, नापि निर्गुणायास्तस्याः सत्यपि मायिकोक्तलीलाविग्रहग्रहे संभवति संस्कारमन्तरा निरुक्तचुम्बनरचनावलम्बनं, नापि नीलरूपवत्त्वमात्रेणेन्द्रनीलादिवत्कादम्बिनिरूपकं सुकरमित्याशङ्क्य तस्यां निरुपचरितनिरुपमानुकम्पावत्त्वात्सहस्रावधिकगोपकन्यासौदामन्यावेष्टितत्वाद्बृन्दवनविहारित्वाच्चात्युचितमेवेदं मद्बुक्तमिति तद्विशेषणमिषेण त्रिपाद्या समाधत्ते—स्मृतापीत्यादिना । अपिना चिन्तामण्यादिवैलक्षण्यं द्योत्यते । प्रसिद्धघनावलीव्यतिरेकश्च । एवमभङ्गरूपदेनापि प्रसिद्धविविधद्विलक्षणत्वम् । तथा कलिन्दनगनन्दिनीं यमुना तत्पटे ये सुरद्रुमाः कल्पतरवस्तानालम्बत आश्रयत इति तथैत्यनेनापि प्रसिद्धघनावलीव्यतिरेकश्च । इह रूपकं व्यतिरेकश्चालंकारः ॥

कलिन्दनगनन्दिनीतटवनान्तरं भासय-

न्सदा मणिप्रसारतश्चमभरं दूरप्राणिनाम् ।

लतावलिशतावृतो मधुरया रुचा संभृतो

ममाशु हरतु श्रमानतितरां तमालद्रुमः ॥ ४ ॥

कलिन्देति । कलिन्दनगनन्दिनी यमुना तस्या यत्तटं तीरं तत्र यद्वृन्दावना-
दिवनं तस्य यदान्तरमन्तरालं मध्यवर्तिस्थलमित्यर्थः । भासयन्स्वकान्त्या दीप-
यन् । एतेन प्रसिद्धतमालव्यतिरेको द्योत्यते । तथा सदा न तु मध्याह्न एव ।
तत्रापि ग्रीष्मादावेव । पथि संसारमार्गे । प्राणिनां जीवानाम् । गतागतेति ।
ऊर्ध्वाधोगमनागमनजन्यक्लेशातिशयमिति यावत् । एतेनापि स एव । तथा ।
लतेति । लतानां कनकलताकारकृशपीतसरलदीप्तगौराङ्गीणां गोपकन्यकानामि-
त्यर्थः । या वलयः पङ्क्तयस्तासां शतानि तैरावृतो वलयित इत्यर्थः । एवं च रास-
क्रीडाकालिकत्वमपि व्यज्यते । पूर्वपद्यवत् । मधुरया चन्द्रिकयेवातिस्निग्धया न तु
तिग्मयापि । रुचा कान्त्या संभृतः सम्यक् नैसर्गिककान्तिमत्त्वलक्षणेन । समी-
चीनत्वेनेत्यर्थः । भृतः परिपुष्टः । एतेनाप्यसावेव । एतादृशस्तमालद्रुमः श्याम-
वर्णवत्त्वसाधर्म्याच्छ्रीकृष्णाख्यः कश्चित्तापिच्छवृक्ष इत्यर्थः । मम श्रमाना-
धिभौतिकादित्रिविधतापान् । आशु द्रुतम् । न तु विलम्बेन । एवं च स्वस्य
परमौत्सुक्यं सूच्यते । अतितमां पुनस्तद्भानप्रागभावासमानकालीनां यथा
स्यात्तथा हरत्विति संबन्धः । एतेन सकार्यकाज्ञानध्वंसनाभ्यर्थनं ध्वन्यते । अत्रा-
प्युक्तावेवालंकारौ ॥

ननु 'पुण्यो वै पुण्येन कर्मणा भवति पापः पापेन' इति श्रुतेः, 'कर्मणैव
साधुत्वं स्यादीश्वरस्य तु असङ्गो हि' इति श्रुतेः, 'नादत्ते कस्यचित्पापं न चैव
सुकृतं विभुः' इति स्मृतेश्च जीवन्मुक्त्यादानुदासीनत्वात्किं मत्प्रार्थनया, किंतु
'तमेतं वेदानुवचनेन' इत्यादिश्रुत्युक्तं परमेश्वरैकार्पणबुद्ध्या स्ववर्णाश्रमधर्मानुष्ठान-
मेव संपाद्य ततश्चित्तशुद्ध्यादिक्रमेण ब्रह्माद्वैतात्मैक्यात्मतत्त्वविषयका बाधिता प्रति-
बद्धसाक्षात्कारद्वारा सकार्यकतद्विषयकमूलाज्ञानध्वंसोपलक्षिताद्वैतसच्चिदानन्दानन्त-
ब्रह्मात्मरूपमुक्तिः संभवतीत्याशङ्क्य समाधत्ते—

वाचा निर्मलया सुधामधुरया यां नाथ शिक्षामदा-

स्तां स्वप्नेऽपि न संस्राम्यहमहंभावावृतो निरूपः ।

इत्यागःशतशालिनं पुनरपि स्वीयेषु मां विभ्रत-

स्त्वत्तो नास्ति दद्यान्निधिर्यदुपते मत्तो न मत्तोऽपरः ॥ ५ ॥

वाचेति । भो नाथ अन्तर्यामिन् । एतेन निरुक्तकर्मादिप्रेरकत्वमपि च । 'एष ह्येव साधु कर्म कारयति तं यमेभ्यो लोकेभ्य उन्निनीषत एष उ एवासाधु कर्म कारयति तं यमधो निनीषते' इति श्रुत्युक्तमन्तर्याम्यधिदैवादिषु तद्धर्मव्यपदेशादित्यधिकरणन्यायेन त्वय्येवेति द्योत्यते । त्वं निर्मलया विशुद्धया वेदरूपिण्येत्यर्थः । न तु बौद्धादिप्रणीतया तद्विरुद्धपौरुष्या । एतेन भ्रमप्रमादादिदोषवैधुर्यं ध्वन्यते । अत एव । सुधेति । वाचा वाण्या । यां शिक्षां निरुक्तपूर्वोत्तरकाण्डोपदेशसरणिम् । एतेनावश्यादरणीयत्वं व्यज्यते । अदाः मह्यं जीवाय दत्तवानसीत्यर्थः । तामहम् । अहंभावेति । देहाद्यहंतया व्याप्त इत्यर्थः । न च तत्रापि दुःखादुक्तशिक्षास्मृतिः स्यादिति दुःखसहससत्त्वेऽपि मम निर्लज्जत्वादित्याशयेनात्मानं पुनर्विशिनष्टि—निह्नप इति । अत एव स्वप्नेऽपि न संस्पृशामीत्यन्वयः । अत्र 'संस्तरामि' इति पाठः साधीयान् । एवं तर्हि मया किं कर्तव्यमित्यत आह—इतीत्याद्युत्तरार्धेन । हे यदुपते इति सामिप्रायम् । उग्रसेनराज्यप्रदत्वात् । तस्मात्त्वया निरतिशयदयानिधितया मदङ्गीकरणं स्वकीयत्वेन कृतमेवेतः परं कथं लक्ष्मुन्वितं स्यादिति तात्पर्यम् । 'आगोऽपराधः' इत्यमरः । स्त्रीयेषु हस्तपादादिवदतिममतासपेक्षित्यर्थः । 'सखायौ' इति श्रुतेः स्त्रीयेषु संग्रहणं प्रसिद्धमेव । त्वत्तो मत्त इति पञ्चम्यौ । मत्त उन्मत्तः । अत्र काव्यलिङ्गं परिकरादिश्चालंकारः ॥

एवं निरुपमां भगवतः सदयतां स्वस्य चोन्मत्ततां संस्मृत्य कृतघ्नत्वपरिहारार्थमितः परं त्वया तन्नामैव स्मर्तव्यमिति स्वयमेव स्वात्मानं सनिर्वेदपरमसाधनसर्वस्वत्वेनोपदिशति—

पातालं ब्रज याहि वा सुरपुरीमारोह मेरोः शिरः

पारावारपरम्परास्तर तथाप्याशा न शान्तास्तव ।

आधिव्याधिजरापराहत यदि क्षेमं निजं वाञ्छसि

श्रीकृष्णेति रसायनं रसय रे शून्यैः किमन्यैः श्रमैः ॥ ६ ॥

पातालं ब्रजेति । ननु किं नामस्मरणेन, कर्मैवाग्निहोत्रादिकं कर्तव्यं, ततश्च दिव्याद्येकविंशतिस्वर्गसुखं भोक्तव्यं, पुनरपि मनुष्यशरीरे जाते तथैवेति स्रगादिविषयसुखेतरः कोऽपि न पुमर्थ इति भीमांसकमतं प्रत्याचक्षाण इव स्वजीवं तदवलम्बित्वान्नोचतयाभिमुखीकरोति—रे इति । त्वं स्वर्गादावाशानुपशान्तिः

शान्तिर्वा केन दृष्टा, सांप्रतं त्वहं निरुक्तविषयसंभोगतः कृतार्थ एव सुखी संवृत्तो-
ऽस्मीति वाच्यम् । अत्रापि दुःखभूयिष्ठत्वस्यैव त्वयि दृष्टत्वादित्याशयेन तं विशि-
नष्टि—आधीति । ‘पुंस्याधिर्मानसी व्यथा’ इत्यमरादाधिर्मरणचिन्तादिर्मनोव्यथा ।
व्याधिः कफवातपित्तवैषम्यजन्यः स्थूलशरीरविकारः । तथा जरा वार्धक्य-
जन्यस्तत्परिणामः । ताभिः पराहतोऽभिभूतस्तत्संबुद्धौ तथेत्यर्थः । एतेन प्रत्यक्षं
निर्वेदनिदानं द्योतितम् । त्वं यदि निजं न त्वन्यदीयम् । तेनौदासीन्यव्युदासः
सूचितः । क्षेमं ‘कुशलं क्षेममस्त्रियाम्’ इत्यमरात्कल्याणम् । वाञ्छसि तर्हि ।
श्रीकृष्णेति । श्रीकृष्णनामस्मृतिरूपमित्यर्थः । रसायनं रसस्य पारदस्यायनं त्रैलो-
क्यचिन्तामण्यादिरूपं स्थानमिति यावत् । रसस्य विरक्तिपथ्याशनशान्त्यनुपानाभ्यां
सह समास्वादयेतिसंबन्धः । अन्यैर्निरुक्तोपायेतरैः शून्यैर्निष्फलैः श्रमैर्भगवदनर्पित-
काम्याग्निहोत्रादिधर्मैः किम् । न किमपि प्रयोजनमिति योजना । तदुक्तं भागवते—
‘धर्मः स्वनुष्ठितः पुंसां विष्वक्सेनकथासु यः । नोत्पादयेद्यदि रतिं श्रम एव हि
केवलम् ॥’ इति । अत एव श्रूयते—‘लुवा ह्येते अदृढा यज्ञरूपा अष्टादशोक्तम-
वरं येषु कर्म । एतच्छ्रेयो येऽभिनन्दन्ति मूढा जरामृत्युं ते पुनरेवापि यन्ति ॥’
इति । एतदेव विशदयन्नन्येषां कर्मणां प्रतिज्ञातं शून्यैरित्यादिना नैष्फल्यं हेतुत्वात्
द्रढयति—पातालमित्यादिपूर्वाधेन । रे आधीत्यादि प्राग्वदेव । त्वं यद्यपि पाता-
लमतलादिसप्तविलस्वर्गस्थलमित्यर्थः । ब्रज गच्छ । तथा । सुरेति । अमरा-
वतीमित्यर्थः । याहि गच्छ । तथा । मेरोर्हेमाद्रेः शिरो मस्तकम् । ब्रह्मलोकमिति
यावत् । उपलक्षणमिदं भूरादिसप्तदिव्यस्वर्गाणाम् । आरोहाधिरोहेति यावत् ।
तथा । पारावारेति । ‘पारावारः सरित्पतिः’ इत्यमरात्पारावाराणां क्षीरोदादिशुद्धो-
दान्तानां समुद्राणां याः परम्पराः पङ्क्तयस्ता इत्यर्थः । भरतवर्षेतरजम्बुद्वीपादिस-
प्तद्वीपरूपभौमस्वर्गसरणीः कर्माभूता इति यावत् । तर समुद्रतरणोपलक्षिततत्तत्स्थ-
लजन्मभिः प्राप्नुहीत्यर्थः । तथापि एवं सत्यपि । तव आशाः । स्वेष्टविषयविषयका-
मिलाषा इत्यर्थः । शान्ता उपशान्ताः न नैव भविष्यन्तीत्यन्वयः । तस्माद्युक्त-
मेवोक्तं श्रीकृष्णस्मरणेतरसर्वकर्मणां नैष्फल्यमित्याकूतम् । अत्र रूपकाधिकः
सकलः प्राक्तन एवालंकारः ॥

एवमुपदिष्टमपि युक्त्या द्रढितमपि भगवन्नामस्मरणं साधनसर्वस्वत्वेन कदा-
चिदनन्तजन्मसंपादितकर्मवासनासहस्रपारतन्त्र्येणाश्रद्धेतया सम्भाव्य पुनः सश-

पथं खानुभवं दृष्ट्वा स्थूणानिखननन्यायेन चिन्तामण्यादिवज्ञानाविधवाञ्छितपूरक-
त्वंमपि तस्य कथयंस्तद्वदयति—मृद्वीकेत्यादिद्राभ्याम् ।

मृद्वीका रसिता सिता समंशिता स्फीतं निपीतं पयः

स्वर्यातेन सुधाप्यधायि कतिधा रम्भाधरः खण्डितः ।

सत्यं ब्रूहि मदीय जीव भवता भूयो भवे भ्राम्यता

कृष्णेत्यक्षरयोरयं मधुरिमोद्गारः कचिल्लक्षितः ॥ ७ ॥

हे मदीय जीव । एवं च निरुक्तविशालविषयावलीत्यादिपद्यचतुष्टयमात्रानुष्ठित-
भगवद्भक्तिमहिम्नैव सद्यः स्वस्य सच्चिदानन्ताद्वैतब्रह्मात्मैकप्रत्यक्कूटस्थस्वरूपदृष्ट्यात्रत-
त्त्वविषयकाप्रतिबद्धसाक्षात्कारोदयपूर्वकसकलदृश्यबाधानुभवः संपन्न इति सूचितम् ।
अन्यथा जीवस्य स्वपार्थक्यानुभवासंभवात् । त्वया । मृद्वीका ‘मृद्वीका गोस्तनी
द्राक्षा’ इत्यमराद्गोस्तनाकारदीर्घद्राक्षाजातिविशेषः । रसितास्वादिता । इह लोक इति
शेषः । तथा सिता शर्करा समंशिताकण्ठं भक्षिता । तथा स्फीतं विपुलं पयो दुग्धं
निपीतं प्राशितम् । एवं स्वर्यातेन स्वर्गं कदाचिद्भूतेन । सुधाप्यमृतमपि । अधायि
‘धेत् पाने’ इति स्मरणात्प्राशितमित्यर्थः । एवं कतिधा बहुवारं संसारस्यानादित्वा-
द्युक्तमेवेदम् । रम्मेति । खण्डितो रतिरभसवशाच्चुम्बनावसरे कदाचिद्भूतेनापि
क्षत इति यावत् । एतेनैहिकपारत्रिकयावन्मधुरद्रव्यास्वादानुभवाभावशङ्काशान्तिः
सूचिता । अस्त्येवम्, किं तेनेत्यत्राह—सत्यमित्याद्युत्तरार्धशेषेण । भवता त्वया ।
भवे संसारे भूयो वारंवारम् । भ्राम्यता घटी(घटी)यन्त्रन्यायेनोर्ध्वाधः पर्याव-
र्तता सतेत्यर्थः । एतेन जीवे सर्वज्ञत्वाभावात्कथं मया कथनीयमस्ति नास्तीत्यन्य-
तरकोटिकमप्युत्तरमिति परास्तम् । कृष्णेत्यक्षरयोः । कृष्ण इति संयुज्ज्वन्तवर्णयोर-
पीत्यर्थः । अयं प्रत्यक्षः । एतेन सद्यःसमुच्चारितवर्णालौकिकरसास्वादतृप्तिजन्यत्व-
मुद्गारे द्योत्यते । मधुरिमेति । मधुरिम्णो माधुर्यस्योद्गारस्तृप्त्युत्तरभाविशब्दोदानो-
पप्राणीभूतदेवदत्ताख्यान्तरकण्ठवायुव्यापार इत्यर्थः । ‘उदारः’ इति त्वपपाठ एव ।
मधुरिम्णो महत्त्वस्योक्तविशेषणमन्तरापि तद्विघ्नपदैरेव सिद्धत्वात् । क्वचित्कस्मिंश्चि-
दपि देशे काले वेति यावत् । एतेन तस्य लोकोत्तरत्वं ध्वन्यते । लक्षित एतल्लक्ष-
णलक्ष्यतयानुभूतोऽभूदित्यर्थः । इति सत्यं न तु स्तावकम् । ब्रूहि वदेति योजना ।
तस्मान्निरूपममेव भगवन्नामस्मरणवैभवमिति भावः । इह प्रतीपविशेषोऽलंकारः ॥

वज्रं पापमहीभृतां भवगदोद्रेकस्य सिद्धौषधं

मिथ्याज्ञाननिशाविशालतमसस्तिग्मांशुविम्बोदयः ।

कूरक्लेशमहीरुहामुरुभरज्वालाजटालः शिखी

द्वारं निर्वृत्तिसन्नो विजयते कृष्णेति वर्णद्वयम् ॥ ८ ॥

वज्रमिति । 'भृञ् धारणपोषणयोः' इति धातोर्महीं विभ्रति ते तथा पृथ्वीधारकाः पर्वता इत्यर्थः । पापान्येवेत्यादि स्पष्टमेव । भवेति । भवः संसार एव गदो रोगः । 'रोगत्र्याधिगदामयाः' इत्यमरः । यद्वा भवं जन्म आरभ्य यो गदः । जन्मरोगस्य दुर्निरसत्वात् । तस्याप्युद्रेकोऽतिरेकः । आधिक्यमिति यावत् । मिथ्येति । आरो-
पिताविद्येत्यर्थः । सैव निशेत्यादिसरलमेव । तिग्मांशुः सूर्यः । मह्यां रुहन्तीति महीरुहास्तेषां वृक्षाणामित्यर्थः । 'शिखावानाशुशुक्षणिः' इत्यमराच्छिखी अग्निः । निर्वृतीति । निर्गता वृतिरावरणं यस्याः सकाशात्सा । अद्वैतचितिरूपमुक्तिरेव निवृत्तिः । शेषमतिरोहितमेव । एवं च भगवन्नाम्नः कृष्णेत्यात्मनः सकलपापा-
जन्मरोगसकार्यकाविद्याधिभौतिकाद्यखिलदुःखमोक्षप्रतिबन्धध्वंसकत्वेन सर्वपुमर्थ-
दातृत्वं ध्यन्यते । तस्मात्कलौ बुभुत्सुभिर्नित्याद्यविरोधेन दशविधनामापराधविधुरं तदेव स्मर्तव्यं सततमिति तत्त्वम् । अत्र रूपकमलंकारः ॥

अथ 'गच्छ गच्छसि चेतकान्त तत्रैव स्याज्जनिर्मम' इत्यादिवद्विरोधिलक्षणाया स्वचेतःप्रत्येव भगवद्भ्यानमाक्षेपालंकारेणोपदिशति—

✓ रे चेतः कथयामि ते हितमिदं वृन्दावने चारय-
न्वृन्दं कोऽपि गवां नवाम्बुदनिभो बन्धुर्न कार्यस्त्वया ।
सौन्दर्यामृतमुद्गिरद्भिरभितः संमोह्य मन्दसितै-
रेष त्वां तव वल्लभांश्च विषयानाशु क्षयं नेष्यति ॥ ९ ॥

रे चेत इति । किं तद्धितमित्यत आह—वृन्दावन इत्यादिपूर्वार्धशेषेण । कोऽपि । एवं चावाङ्मनसगोचरत्वेन तस्याद्वैतब्रह्मैकरूपत्वं द्योत्यते । तत्रापि भक्ता-
नुग्रहार्थं मायिकलीलाविग्रहनटनात् । नवेति । नूतनघटसंनिभ इत्यर्थः । यद्वा नवानां श्रवणादिनवसंख्याकानां भक्तीनामम्बु जीवनम् 'आपोमयः प्राणः' इति श्रुतेः । प्राणनमिति यावत् । ददाति तादृशी निभा कान्तित्यस्येत्यर्थः । एवं च तद्भक्तिरेव कार्येति तात्पर्यम् । वृन्दावने । एतेन भक्तपारवश्यं सूच्यते । वृन्दाया अपि स्वप-
तिरूपेण ब्रह्मैव भजन्त्याः परमभक्तत्वात् । गवां वृन्दं चारयन् । धेनुसंघचारयि-
तेत्यर्थः । यद्वा वृन्दस्य देवर्षिपितृमनुष्यतिर्यक्संघस्यावनमग्निहोत्रादिना तत्तदिष्ट-
प्रदानेन रक्षणं यत्र तस्मिन्नित्यर्थः । मनुष्याधिकारत्वाच्छास्त्रस्येति मनुष्यशरीर

एवेति यावत् । गवां वागादीन्द्रियाणाम् । वृन्दं संघं चारयन् । अयस्कान्तादिवत्प्रे-
रयन्नित्यर्थः । एतेन तस्य पारोक्ष्यं प्रत्युक्तम् । एतादृशोऽस्ति स त्वया बन्धुर्न कार्य
इत्यन्वयः । तत्र हेतुः सौन्दर्येत्याद्युत्तरार्धेन । एष त्वां सौन्दर्येणामृतं कैवल्यमुद्दि-
रद्भिः एतादृशैः । मन्देति । मृदुहासैः । यद्वा तत्सदृशैरपरोक्षज्ञानोत्तरका-
लिकस्वाकारवृत्तिविशेषैरित्यर्थः । संमोह्य वशीकृत्य त्वां तव बलभान्विषयांश्च ।
आशु शीघ्रम् । क्षयं नाशं नेष्यतीति संबन्धः । तस्माद्वितेच्छुना भवतेतः परं
तत्सख्यमेव विधेयमित्याशयः ॥

एवं वाणीमप्युपदिशति—

अव्याख्येयां वितरति परां प्रीतिमन्तर्निमग्ना

कण्ठे लग्ना हरति नितरां यान्तरध्वान्तजालम् ।

तां द्राक्षौघैरपि बहुमतां माधुरीमुद्गिरन्तीं

कृष्णेत्याख्यां कथय रसने यद्यसि त्वं रसज्ञा ॥ १० ॥

अव्याख्येयामिति । हे रसने, 'रसज्ञा रसना जिह्वा' इत्यमरादयि जिह्वे इत्यर्थः ।
यदि त्वं रसज्ञासि तर्हि तां कृष्णेत्याख्यां कथयेति योजना । अहो यत्कथनमात्रेण
मद्रसज्ञत्वं प्रख्यातं भवति का सा वैतादृशी लोकोत्तररसमयीत्यत्राह पूर्वार्धेन । या
कृष्णेत्याख्या । अन्तश्चेतसि निमग्ना मनसैव पराख्यवागात्मना परिणतेनोच्चा-
रिता सतीत्यर्थः । पराम् । अतएव । अव्याख्येयां वागाद्यगोचरब्रह्माद्वैतविषयत्वेना-
निरुच्यामित्यर्थः । एतादृशीं प्रीतिं परितुष्टिं वितरति ददातीत्यर्थः । एवं च मानस-
नामस्मरणस्याद्वैतात्मानन्द एव फलमिति द्योत्यते । तथा कण्ठे लग्ना । मध्यमाख्यया
वाचोऽच्चारिता सतीति यावत् । नितरां निरवशेषं न तु यत्किञ्चित् । तत्रापि ।
आन्तरेति । आन्तरमन्तर्भवं मानसमित्यर्थः । एतादृशं ध्वान्तजालमविद्यातमः-
पटलमित्यर्थः । हरति ध्वंसयतीत्यर्थः । इदमप्युच्चारणं योगैकसाध्यमतः सुगमोपा-
यामिधित्सया मया प्रथमं वैखर्यनिधानत्वमेव प्रार्थितासीत्याशयेन तस्या अपि तत्र
लोभं जनयितुं निरुक्ताख्यां विशिनष्टि द्राक्षेत्याद्यवशिष्टेन । द्राक्षाणां मृद्वीकादि-
यावत्तदुत्तमजातीनां य ओघाः संधास्तैरित्यर्थः । अनेन लोकोत्तरमाधुर्यवत्त्वं
तेषु ध्वन्यते । बहुमतामादृतमित्यर्थः । एतादृशीं माधुरीं मधुरतामुद्गिरन्तीं । तृप्ति-
पूर्वकं विकासयन्तीमिति यावत् । तस्मात्त्वयावश्यमियं सेवनीयेत्याशयः । गम्यो-
त्प्रेक्षालंकारः ॥

ननु किमेवं वागादीन्द्रियोपदेशेन तेषां खदेकपारतङ्ग्याद्यदि त्वय्येव 'परोप-
देशसमये सन्ति सर्वेऽपि पण्डिताः । तदनुष्ठानसमये मुनयोऽपि न पण्डिताः ॥'
इति न्यायेन केवलमुपदेशकौशलमेव तर्हि तेषामपि कूपकलशजलन्यायेन कथं
नामोपदेशसहस्रेऽपि तत्र प्रवृत्तिः स्यादित्याशङ्क्य स्वस्यापि नैसर्गिकभगवन्मात्रप्रेम-
परत्वं संस्फुटयति—

सन्त्येवासिञ्जगति बहवः पक्षिणो रम्यरूपा-

स्तेषां मध्ये मम तु महती वासना चातकेषु ।

यैरूर्ध्वाक्षैरथ निजसखं नीरदं स्मारयद्भि-

श्चित्त्वारूढं भवति किमपि ब्रह्म कृष्णाभिधानम् ॥११॥

सन्त्येवेति । वासना प्रीतिमूलीभूता संस्कारनाम्नी मनोनिष्ठा भावनेत्यर्थः । अस्त्वेवं
भावत्की प्रीतिश्चातकेषु किं ततः प्रकृत इति शङ्कां शमयन्नुक्तप्रीतौ हेतुं द्योतयति
यैरित्याद्युत्तरार्धेन । अथ ऊर्ध्वनेत्रत्वानन्तरम् । निजेति । जीवनदत्वेन स्वप्राणीभू-
तमित्यर्थः । उक्तं हि—'समप्राणः सखा मतः' इति । किमप्यवाङ्मनसगोचरमित्यर्थः ।
एवं च नीरदस्पर्शेन तद्वर्णस्य श्रीकृष्णस्यापि स्मृतिः संभवतीति परम्परया
तत्प्रयोजकत्वेन चातकेषु हंसादीनप्यनादृत्य मत्प्रीतिरुचितैवेति भावः । एतेन
भगवद्विषयकं नैसर्गिकं प्रेम व्यज्यते । शिष्टं तु स्पष्टमेव । इह स्मृतिरलंकारः काव्य-
लिङ्गं स्वभावोक्तिश्च ॥

नन्वथापि स तु तवापि ममेव परोक्ष एवेति चेन्न । नित्यापरोक्षरूपस्य तस्य
परोक्षकल्पनाया व्यामोहैकमूलकत्वात्सर्वदृश्यजालस्य तन्मात्रप्रकाशेन भासमानत्वा-
च्चेत्यभिसंधाय भेदवादिनः समुपहसति—

विष्वग्मुच्या भुवनमभितो भासते यस्य भासा

सर्वेषामप्यहमिति च यत्प्रत्ययालम्बनं यः ।

तं पृच्छन्ति स्वहृदयतलावेदिनो विष्णुमन्या-

नन्यायोऽयं शिव शिव नृणां केन वा वर्णनीयः ॥ १२ ॥

विष्वगिति । यस्य व्यापकस्य परब्रह्मरूपस्य श्रीविष्णोरित्यर्थः । विष्वग्मुच्या ।
विष्वक् समन्ततः सर्वदेशकालाद्यवच्छेदेनेत्यर्थः । रुचिः सर्वजीवानां प्रीतिर्यस्यां
सा तथा तथेत्यर्थः । 'रुचिर्मयूखे शोभायामभिषङ्गाभिलाषयोः' इति विश्वः । तत्त-
द्भस्तुविषयकज्ञानेऽभिलाषो हि सर्वेषां जीवानामवश्यं वाच्यः । अन्यथोपादेये स्वेष्ट-

विषये प्रवृत्तिरनुपादेये स्वानिष्टविषये निवृत्तिश्च तत्तज्ज्ञानमन्तरा कथं भूयात् । तस्मादुक्तव्याख्यानं युक्तमेव । एवं दीप्तिवाचिभ्यां रुचिभाःपदाभ्यां द्विरुक्तिरपि प्रत्युक्ता । एतादृश्या भासा स्वरूपभूतस्वप्रकाशचितेत्यर्थः । तथा च श्रूयते—
 'तमेव भान्तमनु भाति सर्वं तस्य भासा सर्वमिदं विभाति' इति । एतेनेदं प्रत्ययालम्बनत्वेन तस्य नित्यापरोक्षत्वं द्योतितम् । भुवनं विश्वम् । अभितः सर्वावस्थावच्छेदेन भासत इति संबन्धः । एवमहंप्रत्ययालम्बनत्वेनापि तस्य नित्यप्रत्यक्षत्वं संक्षिपति—सर्वेषामपीति द्वितीयपादेन । यद्यस्मात्कारणात् । हेतुरयं प्रागपि योज्यः । सर्वेषामपि संपूर्णजीवानामपि यः पूर्वोक्तविष्णुः । अहमिति प्रत्ययालम्बनमहंवृत्तिस्फुरणाश्रयः । अस्तीति शेषः । चः समुच्चये । तमपि विष्णुं व्यापकं यावद्दृश्यप्रकाशकं परमात्मानमित्यर्थः । खेति । खहृदयानि स्वान्तःकरणानि । 'अहंवृत्तिरिदंवृत्तिरित्यन्तःकरणं द्विधा । विज्ञानं स्यादहंवृत्तिरिदंवृत्तिर्मनो भवेत् ॥' इत्यभियुक्तोक्तेः प्रागुक्तरीत्या बुद्धिमनोरूपाणीति यावत् । तेषां यत्तलं 'तलं स्वरूपाधारयोः' इति विश्वाद्वास्तविकं रूपं निरुक्तरीतिकालम्बनविधया आधारो वा अद्वैतात्मप्रकाशस्तं न विदन्ति नैव जानन्तीति तथा । अज्ञानिन इत्यर्थः । अन्यान्ब्रह्मविदः पृच्छन्ति त्वया विष्णुर्दृष्टश्चेदस्मान्संदर्शयेत्याक्षिपन्ति । अतः । शिवशिवेति खेदे । 'योऽन्यथा सन्तमात्मानमन्यथा प्रतिपद्यते । किं तेन न कृतं पापं चोरेणात्मापहारेणा ॥' इत्युक्तरीत्या दृक्पापिष्ठस्मृत्या प्रायश्चित्ते चायं नृणामन्यायः केन वर्णनीयः । लोकोत्तरत्वान्न केनापीत्यन्वयः । एवं चात्युपहासः सूचितः । इह काव्यलिङ्गमेवालंकारः ॥

ततः किमेवमन्योपहासेनेति संजातानुतापः स्वचेतःप्रत्येव समुपदिशति—

सेवायां यदि साभिलाषमसि रे लक्ष्मीपतिः सेव्यतां

चिन्तायामसि सस्पृहं यदि तदा चक्रायुधश्चिन्त्यताम् ।

आलापं यदि काङ्क्षसि स्मररिपोर्गाथा तदालाप्यतां

स्वापं वाञ्छसि चेन्निरर्गलसुखे चेतः सुखं सुप्यताम् १३

सेवायामिति । रे चेतः, त्वं प्राक्तनसंस्कारवशादिति सर्वत्र बोध्यम् । यदि सेवायां साभिलाषमसि तर्हि त्वया लक्ष्मीपतिरेव सेव्यतां तत एव सर्वसंपन्नाभिसंभवादिति भावः । एवं चिन्तायामित्याद्युत्तरत्रापि बोध्यम् । गजेन्द्रादेश्चिन्तोपशमस्य तादृशोपाध्यवच्छिन्नात्मनः सकाशादेव दृष्टत्वादित्याशयः । आलापं

‘स्यादाभाषणमालापः’ इत्यमरात्संभाषणमित्यर्थः । स्मररिपोर्मदनान्तकस्य श्रीशङ्करस्यैवेत्यर्थः । गाथा व्यासादिप्रथितकथेत्यर्थः । आलाप्यतामिति छेदः । निर्गलेति । निर्गतमर्गलमिव ‘तद्विष्कम्भोऽर्गलं न ना’ इत्यमराद्वारोधककाष्ठविशेषमिव क्षयोपायाभावात्प्रतिरोधकं यत्र तच्च तत्सुखं चेति तस्मिन्नद्वैतब्रह्मात्मैक्यसुख इत्यर्थः । एतेन विषयसुखव्युदासः सूचितः । अत्र स्मररिपुपदेन वक्तुरमेदभक्तत्वं व्यज्यते । अत एवोक्तं मदीयायामद्वैतमुधायाम्—‘कृष्णं पश्यन्तु मां केचित्केचिद्वा नीललोहितम् । रज्जुसर्पवदेतेन कूटस्थस्य न मे क्षतिः ॥’ इति । कृष्णभक्तिचन्द्रिकायामपि—‘उभयोरेका प्रकृतिः प्रलयमेदाच्च भिन्नवद्भाति । कलयति कश्चिन्मूढो हरिहरमेदं विना शास्त्रम् ॥’ इति । एवं चेह जाग्रदादिविक्षेपे राजरिपुरमणीनां सेवनचिन्तनभाषणैरनुक्रमात्सुत्यादिलये च वृथायुःक्षयेण पुरुषार्थाभावो द्योत्यते । तथा चरणचतुष्टयेऽर्थार्थ्यादिजिज्ञासुज्ञानिकर्तृकाश्चतुर्विधा भक्तयो ध्वन्यन्ते । अत्र परिकरपरिकराङ्कुरकाव्यलिङ्गान्यलंकाराः ॥

अथ चरमचरणसूचनसंजातस्मरणात्साधून्संवर्णयति—

भवग्रीष्मप्रौढातपनिवहसंतप्तवपुषो

बलादुन्मूल्य द्राङ्गिण्डमविवेकव्यतिकरम् ।

विशुद्धेऽस्मिन्नात्माभृतसरसि नैराश्यशिशिरे

विगाहन्ते दूरीकृतकलुषमार्याः करटिनः ॥ १४ ॥

भवेति । भवः संसारः स एव ग्रीष्मातपनिवहो ग्रीष्मर्तुकालिकालोकनिकरस्तेन सम्यक् न तु यत्किञ्चित्तप्तं संतप्तं वपुः शरीरं येषां ते तथा । एतेन विरागसामग्रीपौष्कल्यं व्यज्यते । अत एव । बलादिति । द्राक् ‘द्राङ्गश्च सपदि द्रुते’ इत्यमराच्छीघ्रमेव न तु विलम्बेन । तेन परमविरागः सूचितः । बलात् ‘नास्ति योगसमं बलम्’ इति वचनाद्योगाभ्यासरूपसामर्थ्याद्वेतोरित्यर्थः । श्रवणादिसामर्थ्येन वा । अविवेकेति । अविवेकस्याविचारस्य व्यतिकर आधिक्यं येन तं मूलाज्ञानलक्षणमित्यर्थः । निगडं लोहशृङ्खलविशेषम् । उन्मूल्य भङ्क्त्वेत्यर्थः । एतेनाप्रतिबद्धाद्वैतब्रह्मात्मैक्यसाक्षात्कारपर्यन्तं विचारपरिपाकः सूचितः । ततः विशुद्धेऽविद्यादिदृश्यमलशून्ये पक्षे निष्पङ्के । नैराश्येति । ‘सोऽश्रुते सर्वान्कामान्सह’ इति श्रुतेर्ब्रह्मविद्यया निखिलानन्दनाडीभूतब्रह्मानन्दाम्भोधिमग्नतानान्तरीयकत्वविध्वस्ताखिलनिषयाप्रसक्तसंसारमिच्छावक्त्रादिविषयात्वात्शीतल इत्यर्थः ।

एतेन जीवन्मुक्तिः सूचिता । एतादृशे च । अस्मिन्नित्यापरोक्षे । आत्मेति । आत्माभिन्नं यदमृतं 'श्रेयो निःश्रेयसामृतम्' इत्यमरात्कैवल्यं तदेव सरः कासारस्तस्मिन्नित्यर्थः । आर्याः पूज्याः । ब्रह्मज्ञा इत्यर्थः । करटिनो गजेन्द्राः । दूरीकृतेति । दूरीकृतं निरस्तं कलुषं संचितक्रियमाणकर्मजातं पक्षे पङ्कजातं च यथा स्यात्तथेत्यर्थः । विगाहन्ते प्रविशन्ति खैरं विहरन्तीति योजना । अत्र रूपक-काव्यलिङ्गेऽलंकारौ ॥

यद्येवमात्मविद्यैकसाध्या मुक्तिस्तर्हि कथं शास्त्रे 'अक्षय्यं ह वै चातुर्मास्ययाजिनः सुकृतं भवति' इत्यादिनाग्निहोत्रादिकर्मणामेव मुक्तिसाधनत्वमुक्तं, कथं वा 'नास्ति सांख्यसमं ज्ञानम्' इत्यादिना सांख्यादिशास्त्राणामपि ज्ञानसाधनत्वमभिहितं, कथं वा 'सितासिते सरिते यत्र संगते तत्राश्रुतासो दिवमुत्पतन्ति' इत्यादिना प्रयागज्ञानस्यापि तत्साधनता प्रतिपादितेति चेद्वाढम् । अक्षय्यशब्देन यत्किञ्चिदापेक्षिकाक्षयत्वस्यैव 'लूवा ह्येते अदृढा यज्ञरूपा' इत्यादिसोपपत्तिकश्रुत्यन्तरविरोधात्तच्छ्रुतिपूर्वापरतात्पर्यपर्यालोचनाच्च विवक्षितत्वं वाच्यम् । एवं सांख्यशब्देन 'यत्सांख्यैः प्राप्यते स्थानम्' इत्यादिश्रीमद्भगवद्गीतावाक्यस्थभाष्यरीत्याद्वैतात्मसाक्षात्कारस्यैव तत्त्वं वक्तव्यम् । सितासितश्रुतिस्तु कण्ठत एव स्वर्गवक्तीति नैव चोदनाविषयः । तस्मादेतादृशाभिप्रायानभिज्ञत्वेन ये तत्र प्रवृत्तास्ते भ्रान्ता एवेति स्वचेत एव प्रतिबोधयति—

बन्धोन्मुक्त्यै खलु मखमुखान्कुर्वते कर्मपाशा-

नन्तः शान्त्यै मुनिशतमतानल्पचिन्तां भजन्ते ।

तीर्थे मज्जन्यशुभजलधेः पारमारोढुकामाः

सर्वं प्रामादिकमिह भवभ्रान्तिभाजां नराणाम् ॥ १५ ॥

बन्धोन्मुक्त्यै इति । मखो यज्ञो मुखमिव मुख्यो येषु तानित्यर्थः । एतादृशान् । कर्मेति । कर्माण्येव बन्धकत्वात्पाशास्तानित्यर्थः । न हि बन्धकैः पाशैर्वन्धोन्मुक्तिः स्वप्नेऽपि संभाव्यते । एवमग्रेऽपि । अन्तरिति । चित्तशान्त्यर्थमित्यर्थः । मुनीति । मुनीनां जैमिन्यादिमहर्षाणां यानि शतानि तेषां मतानि सिद्धान्तजातानि तेषां यानल्पा विपुला 'न तु श्रुतिमतस्तर्कोऽनुसंधीयताम्' इति श्रीमद्भाष्यकारचरणाब्जवचनाद्यत्किञ्चिदेतादृशी या चिन्ता तामित्यर्थः । अशुमेति । दुःखाब्धेरित्यर्थः । पारं परतीरम् । आरोढुकामा आरोढुमधिगन्तुं

कामोऽभिलाषो येषां ते तथा । अत्र सर्वत्र जना इत्यध्याहारो बोध्यः । अवशिष्टं तु स्पष्टमेव । विचित्रालंकारः । तदुक्तम्—‘विचित्रं तत्प्रयत्नश्चेद्विपरीतफलेच्छया । नमन्ति सन्तल्लोक्यादपि लब्धुं समुन्नतिम् ॥’ इति ॥

अथ पुनः संजातानुतापः किमनया भ्रान्तचर्याविचारणया ममेत्यतः श्रीविष्णुचिन्तनमेव सततं ममास्तिवत्यभिलषति—

प्रथमं चुम्बितचरणा जङ्घाजानूरुनाभिचक्राणि ।

आलिङ्ग्य भावना मे खेलतु विष्णोर्मुखाब्जशोभायाम् ॥१६॥

प्रथममिति । मे भावना चित्तवृत्तिः । प्रथमं पूर्वम् । चुम्बितेति । चुम्बितौ चरणौ यथा सा तथा । विष्णोरित्यार्थिकम् । एतेन ‘संचिन्तयेद्भगवतश्चरणारविन्दम्’ इत्यादिश्रीमद्भागवतोक्ता भगवद्भ्यानसरणिश्चरणाब्जमारभ्यैवेति द्योतितम् । ततः । जङ्घेति । जङ्घे च जानुनी चोरु च नाभिचक्रं चेति तथा । नाभिहृदयानीति पाठस्तु सरल एव । अत्र ‘द्वन्द्वश्च प्राणितूर्यसेनाङ्गानाम्’ इति सूत्रेणैकवद्भावे प्राप्तेऽपि तदकरणं प्रकृतेऽद्वैतब्रह्ममात्ररूपत्वेन प्राणित्वाभावाशयादेवेति बोध्यम् । तान्यालिङ्ग्य विष्णोर्मुखाब्जशोभायां खेलत्विति संबन्धः । एतेन प्रागुपभुक्तस्वकान्ताल्लिङ्गनचुम्बनखेलनस्मृतिप्रशान्त्युपायत्वमत्र व्यज्यते । भावनाया अपि स्त्रीत्वात्प्रकृते तत्समुचितमेव चुम्बनादीति सूच्यते । एवं चेह समासोक्तिरलंकारः ॥

एवं कृतेऽप्यभिलाषे हृदि निरुक्तकामवासनादिवशाज्जटिति भगवन्मूर्त्यप्रतिभासेन खिन्नमिवात्मानं ब्रह्मावबोधसंस्कारेण तादृशं तं पृथक्त्वेनानुसंधाय स्वयं दृष्ट्वात्रः सन्सान्त्वयन्निव भगवत्स्मृतिमाहात्म्यातिशयं व्यनक्ति—

तरणोपायमपश्यन्नपि मामक जीव ताम्यसि कुतस्त्वम् ।

चेतःसरणावस्थां किं नागन्ता कदापि नन्दसुतः ॥ १७ ॥

तरणोपायमिति । ताम्यसि संतप्तो भवसीत्यर्थः । चेतःसरणौ चित्तपद्धत्याम् । तेन तदागमनयोग्यत्वं ध्वन्यते । रूपककाव्यलिङ्गेऽलंकारौ । अन्यन्तु सरलमेव ॥

एवं विषयसंस्काराणामपि भगवद्भ्यानप्रतिबन्धकत्वेऽनुभूतेऽथ सर्वेषामिष्टविषयाणां संपदेकमूलकत्वेन तदभावमेवाशास्ते—

श्रियो मे मा सन्तु क्षणमपि च माद्यद्भजघटा-

मदभ्राम्यद्भुजचालिमधुगन्धकाण्डवभगाः ।

निमग्नानां यासु द्रविणरसपर्याकुलदृशां

सपर्यासौकर्यं हरिचरणयोरस्तमयते ॥ १८ ॥

श्रिय इति । ताः श्रियः संपदो मे क्षणमपि च मा सन्तिवति संबन्धः । एते-
नात्मनोऽतिविरक्तत्वं ध्वन्यते । यत्किञ्चित्संपत्तीनां दुःखहेतुत्वेनानाशास्यत्वेऽपि
महतीनां तासां सुखहेतुत्वमेव स्यादित्याशङ्क्य ता विशिनष्टि माद्यदित्यादि-
पूर्वार्धशेषेण । माद्यन्तश्च ते गजाश्च तेषां या घटा 'करिणां घटना घटा' इत्यम-
रात्पङ्क्तिस्तस्यामित्यादि सरलमेव । तत्र हेत्वाशङ्कां शमयंस्तच्छब्दापेक्षितं पूरयति
निमग्नानामित्याद्युत्तरार्धेन । यासु निमग्नानामत एव द्रविणरसपर्याकुलदृशां धनसु-
खास्वादव्याकुलविवेकानामित्यर्थः । विपरीतं वा हेतुहेतुमद्भावः । तेन जनका-
दीनां राज्यानुपपत्तिः प्रत्युक्ता । तेषां तत्रानिमग्नत्वाद्विषयसुखालस्यविवेकत्वाच्च ।
एतादृशां पुंसां हरिचरणयोः । सपर्येति । 'पूजा सपर्यापचितिः' इत्यमरात्सपर्या
पूजा तस्याः सौकर्यं सुकराया भावः सौकर्यं सुसंपाद्यत्वमित्यर्थः । अस्तमयतेऽस्तं
प्राप्नोति । दुष्करत्वमेव संपद्यत इत्याशयः । तत्र हेतुगर्भे विशेषणे तु व्याख्याते
एव । तस्मादुक्तलक्ष्म्यभावाभिलाषस्तावद्युक्त एवेति भावः । इह काव्यलिङ्गादिरे-
वालंकारः ॥

अथ गङ्गाप्यस्ति सकलमुक्तिप्रतिबन्धध्वंसनकरी तत्तीरवासिनस्तवेति पुनः
स्वचेतः साक्षेपं सान्त्वयति—

किं निःशङ्कं शेषे शेषे वयसस्त्वमागतो मृत्युः ।

अथवा सुखं शयीथा निकटे जागर्ति जाह्नवी जननी ॥ १९ ॥

किं निःशङ्कमिति । रे चेतः, त्वं वयस आयुषः शेषे । किञ्चिदंशेऽवशिष्टे सती-
त्यर्थः । यद्वा । आयुषोऽतीन्द्रियत्वाद्वयः शब्देन वार्धक्यमेव ग्राह्यम् । तथा च तेन
तदल्पतानुमानमेव । निःशङ्कं किं शेषे विषयशयनीये निद्रासीत्यन्वयः । तस्मा-
दितः परं द्रुततरमेव सावधानेन भाव्यमिति भावः । तत्र हेतुः 'आगत' इति
पूर्वार्धशेषेण । ततोऽकस्माद्गङ्गां स्मृत्वा निरुक्ताक्षेपमेव प्रतिक्षिपति अथवेत्याद्युत्त-
रार्धेन । शयीथास्त्वं पूर्ववद्धर्मानुरुद्धविषयशय्यायामेव शयनं कुर्वित्यर्थः । तत्र
हेतुर्निकट इत्यादिशेषेण । तस्मात्सैव लघुद्वारं करिष्यत्येवातः किं तवायासैरि-
त्याशयः । अत्राक्षेपालंकारः । तदुक्तम्—'आक्षेपः स्वयमुक्तस्य प्रतिषेधो विचा-
रणात् । चन्द्र संदर्शयतात्मानमथवास्ति प्रियामुखम् ॥' इति ॥

ततो जीवननिर्वाहार्थमप्युद्योगवासनां प्रत्याचष्टे—

संपादयामि किमहं धावं धावं धरातले यदयम् ।

अस्ति मम शिरसि सततं नन्दकुमारः प्रभुः परमः ॥ २० ॥

संपादयामीति । अहं धरातले धावं धावं पुनःपुनर्धावनं विधाय किं संपादयामि किं वाग्रेऽपि संपादयिष्यामि । सुखादेर्देवमात्रायत्तत्वाद्यर्थ एव तदर्थमायास इत्याशयः । तर्हि देवस्यापि यत्नसापेक्षत्वात्कथं देहनिर्वाह इत्यत आह यदित्यादिशेषेण । यद्यस्माद्धेतोः । अयं प्रत्यक्षः । एतेन सगुणसाक्षात्कारः सूचितः । सततमित्यादिपदचतुष्टयेन क्रमात्स्वस्य कालान्तरचिन्ताशान्तिः श्रीकृष्णस्य तु भक्तवन्धुत्वसामर्थ्यपरब्रह्मत्वानि च द्योत्यन्ते । 'संतापयामि किमहं धावं धावं धरातले हृदयम्' इति पाठेऽप्ययमेवार्थः फलति । अत्रापि काव्यलिङ्गादिरेवालंकारः ॥

अथ कदाचित्पूर्वसंस्कारतस्तस्यासक्तं मनः सोपालम्भं प्रतिबोधयति—

रे रे मनो मम मनोभवशासनस्य

पादाम्बुजद्वयमनारतमामनन्तम् ।

किं मां निपातयसि संसृतिगर्तमध्ये

नैतावता तव गमिष्यति पुत्रशोकः ॥ २१ ॥

रे रे मन इति । मम मन इति संबन्धः । त्वम् । मनोभवेति सामिप्रायम् । मनसिजहन्तुः शिवस्येत्यर्थः । पादेति । चरणाब्जयुगम् । अनारतं सततम् । आमनन्तं वेदतः स्मरन्तम् । एतादृशं माम् । तद्वैरात् । संसृतीति । भवकुहर इत्यर्थः । किं निपातयसीत्यन्वयः । वैरशुद्ध्यर्थमिति चेत्तत्राह । नेति । एतावता पुत्रशोकः स्वसुतीभूतकामदाहप्रयुक्तखेद इत्यर्थः । नैव गमिष्यतीति योजना । तस्मात्कान्तासक्तिस्त्याज्येवेति तत्त्वम् । उक्त एवालंकारः ॥

एवमेकविंशश्लोकान्तं शान्तरसव्यञ्जनेन चतुर्थे पुरुषार्थे समुपदिष्टे सति वक्तव्यांशस्यानावशिष्टत्वात् 'मङ्गलादीनि मङ्गलमध्यानि मङ्गलान्तानि शास्त्राणि प्रथन्ते' इति महाभाष्यस्मृतेः समाप्तावपि मङ्गलमभ्युदयकामस्यावश्यकमिति धिया श्रीमहारामायणाभिधादिकाव्यकथैकदेशकथनात्मकत्वेन वस्तुनिर्देशलक्षणं मङ्गलमाचरन्प्रकृतग्रन्थेऽपि विनयानुशिशित्तया संग्रथयति मरकतेत्यादित्रिभिः । तत्राप्यरण्यकाण्डकथैकांशसूचनं द्वाभ्याम् । तृतीयेन तु सुन्दरकाण्डस्यैव तस्येति बोध्यम्—

मरकतमणिमेदिनीधरो वा

तरुणतरस्तरुरेष वा तमालः ।

रघुपतिमवलोक्य तत्र दूरा-

दृषिणिकरैरिति संशयः प्रपेदे ॥ २२ ॥

तत्र दण्डकारण्ये । दूरादृषिणिकरैर्मुनिसंघैः । रघुपतिं श्रीरामम् । अवलोक्य । अयं दूरप्रत्यक्षः । एतेन संशयसामग्री सूच्यते । मरकतेति । 'गारुत्मतं मरकतमश्मगर्भो हरिन्मणिः' इत्यमरान्मरकतमणयो हरिद्रव्यानि तन्मयश्चासौ मेदिनीधरः पर्वतश्चेति तथा । एतेन भगवतो रघुनाथस्य 'यं निषेधमुखेनाह नवोदेव पतिं श्रुतिः । तं नामविलसच्छम्पं रामनीरदमाश्रये ॥' इत्यादिषु नीलवर्णस्यैव वर्णितत्वेऽपि भगवत्यास्तदा तदनुगामिन्याः सीतायास्तप्तकाञ्चनसमतनुकान्तिसंपृक्तत्वं व्यज्यते । नीलपीतपीतद्रव्यसंपर्के हि लोके हरिद्रव्यस्य प्रसिद्धत्वात् । ततः किञ्चिच्चाञ्चल्यं तत्रालक्ष्योत्प्रेक्षान्तरमाहुः । वेति । अथवा । एष पुरोवर्ती तरुणतरोऽतिनूतनपल्लवाढ्यः । एतादृशस्तमाल एतन्नामकः कश्चित्तापिच्छत्वेन कोशादौ प्रसिद्धो वृक्षविशेष इत्यर्थः । एतादृशस्तरुवृक्षोऽस्ति किमिति संशयः संदेहो द्विकोटिको बोधः प्रपेदे प्राप्त इत्यन्वयः । तत्र यदा सीताकान्तिसंपर्कस्तदायकोटिर्यदा तदभावः पाणिचाञ्चल्यं च तदान्त्यकोटिरिति तत्त्वम् । अत्र संदेहालंकारः ॥

तरणितनया किं स्यादेषा न तोयमयी हि सा

मरकतमणिज्योत्स्ना वा स्यान्न सा मधुरा कुतः ।

इति रघुपतेः कायच्छाया विलोकनकौतुकै-

र्वनवसतिभिः कैः कैरादौ न संदिदिहे जनैः ॥ २३ ॥

तरणीति । वनेति । वननिवासिभिः । कैः कैर्जनैः । रघुपतेः श्रीरामस्य । कायेति । 'छाया सूर्यप्रिया कान्तिः' इत्यमराच्छरीरकान्तीक्षणकुतूहलैः सद्भिरित्यर्थः । आदौ प्रथमम् । एषा पुरोवर्तिनी । तरणीति । तरणिः सूर्यस्तस्य तनया कन्या यमुना स्यात्किम् । नीलवर्णत्वात्तत्र कालिन्दीत्वसंभवेऽपि तोयमयत्वाभावाद्भेदमित्याहुर्नेत्यादिना । हिहेतौ । यस्मात्सा यमुना तोयमयी । इयं तु न तथेति हेतोः प्रागुक्तकल्पना न नैव संभवतीति संबन्धः । एवमेव कल्पनान्तरं कृत्वापि निराचक्रुरित्याह—मरुतोऽपि दिवि विपद्मपादेन । ज्योत्स्ना सानन्दनक्षत्ररात्रौ चन्द्रा-

तपेऽपि च' इति विश्वान्मरकतमणिकृता हरिद्वननिर्मिता ज्योत्स्ना सचन्द्रनक्षत्र-
रात्रिस्तत्सदृशी । श्रीरामकान्तेः सीताकान्तिसंपृक्तत्वेन हरिद्वर्णत्वेऽपि तत्राकाश-
नैल्यस्य जलादाविव प्रतिफलनाद्वात्रिसाधर्म्येण तथा सूर्यस्य प्रतिफलनात्तन्नीलिमा-
दिना सचन्द्रत्वेन तथा तदलंकारहीरप्रतिबिम्बनात्सनक्षत्रत्वेन काचिद्विचित्रा
दीप्तिरिति भ्रान्तिः सुघटैवेति भावः । अत्र श्रीरामकान्तौ तु चकोराणां चन्द्र-
कान्ताविव तेषां माधुर्यास्वादे जायमाने पुनर्निरुक्तकल्पनामपि प्रत्याचख्युरित्याह
नेत्यादिना । नोक्तकान्तिकल्पना नैव संभवति । तत्र हेतुः । सा निरुक्तमरकत-
कान्तिः । कुत इत्याक्षेपे । कस्मान्मधुरा । न कुतोऽपि तथेत्यर्थः । इति न संदि-
दिहे । अपि तु सर्वैरपि संदिदिह एवेति योजना । एवं च द्वाभ्यामपि पद्याभ्यां
तत्कान्तावलौकिकत्वं ध्वन्यते । अत्र सहेतुकसंदेहालंकारः ॥

चपला जलदच्युता लता वा

तरुमुख्यादिति संशये निमग्नः ।

गुरुनिःश्वसितैः कपिर्मनीषी

निरणैषीदथ तां वियोगिनीति ॥ २४ ॥

चपलेति । इयं जलदच्युता मेघात्पतिता चपला विद्युदेव । यद्वा तरुमुख्या-
त्कल्पद्रुमाच्च्युता लता कल्पवल्ली वास्तीति संशये निमग्नः कपिर्हनुमान्मनीषी
विद्वानत एव अथ निरुक्तसंशयोत्तरं तां सीतां वियोगिनी विरहिणी इति गुरुनिः-
श्वसितैरशोकवनिकायां दीर्घनिःश्वासैर्लिङ्गैर्निरणैषीन्निर्णीतवानिति योजना । अत्रापि
ससंदेहोत्तरपरिकरश्च । अत्र 'कविर्मनीषी' इत्यपि केचित्पठन्त्यथाप्युक्तनिर्णय-
सामग्र्या मनीषिपदेनैव संपन्नत्वात्संशयस्य तु तद्गौरवादिनैव सिद्धेः कवित्वमनर्थ-
कमेवेति ध्येयम् । निर्णयालंकारः ॥

अथास्य ग्रन्थस्य प्रचारप्रतिबन्धकानि नीचगृहसंपत्तिर्विप्रगृहविपत्तिः साधुक्षि-
प्रमतिरसाध्वार्युर्बुद्धिमततिथ्येति चत्वार्येवातः सांप्रतिकत्वेन तत्प्रयोजकमीश्वरमेव
कविरूपालभते—

✓ भूतिर्नीचगृहेषु विप्रसदने दारिद्र्यकोलाहलो

नाशो हन्त सतामसत्पथजुषामायुः शतानां शतम् ।

दुर्नीतिं तव वीक्ष्य कोपदहनज्वालाजटालोऽपि स-

किं कुर्वे जगदीश्वरमुनरहं दीनो भवानीश्वरः ॥ २५ ॥

मदन्य इति वदन्त्विति योजना । मृद्रीकेति । 'मृद्रीका गोस्तनी द्राक्षा' इत्यमरः । तस्या अपि मध्यस्तस्मादपि निर्यस्तत्परिपाकात्स्वयमेवाविर्भवन् । न तु निष्का-
शितः । अत एव यो मसृणरसो माधुर्याधिक्येन कोमलरसस्तस्यापि या झरी
सूक्ष्मः प्रवाहस्तस्य या माधुरी तस्या यद्भाग्यमैश्वर्यं तद्भजन्ति सेवन्ते तास्तथा ।
एतादृशीनां वाचां काव्यवाणीनाम् । आचार्यताया गुरुतायाः पदं स्थानम् । अनु-
भवितुं विशदयेव (?) । तथा चाहमेवोक्तपदानुभवनधन्य इति ध्वन्यते । तस्मात्के
मदग्रे कालिदासादय इत्याशयः । एवं च युक्तैवोक्तेश्वरप्रार्थनेति रहस्यम् । अत्र
कवित्ववीर एव रसः । रूपकं लुप्तोपमा चालंकारः ॥

एवं तर्हि भवद्वाच्यपि केचिदेव किमिति सादराः, कुतो वा न सर्वेऽपीत्याक्षिप्ते,
किमेतावता क्षतं प्रत्युत यावन्मनुष्येषु पशुतत्पतित्वयोर्निर्णायकं श्रावणद्वारा मत्काव्य-
मेव संपन्नम्, तदन्यतरनिर्णयसंदेहस्तु सहवासेनैव पराकरणीय इत्याशयेनोत्तरयति—

गिरां देवी वीणागुणरणनहीनादरकरा

यदीयानां वाचाममृतमयमाचामति रसम् ।

वचस्तस्याकर्ण्य श्रवणसुभगं पण्डितपते-

रधुन्वन्मूर्धानं नृपशुरथवायं पशुपतिः ॥ २७ ॥

गिरां देवीति । वागधिष्ठात्री भगवती । सरस्वत्यपीत्यर्थः । एतेन निरुपमशक्तिम-
त्त्वं स्वस्य सूच्यते । वीणेति । वीणायाः कच्छप्यभिधाया वल्लक्या ये गुणास्तद्व्यभि-
धानि सूक्ष्मसूत्राणि तेषां यद्रणनं वादनं तत्र हीनादर आसक्तिशून्यः करो हस्तो
यस्याः सा तथा । एतादृशी सतीत्यर्थः । एकक्षणावच्छेदेन हि ज्ञानकर्मेन्द्रियाभ्यां
केवलाभ्यां वा तत्र केनचित्कुशलेन तत्तत्साध्ये साध्यमानेऽप्यन्यतरस्य हीनताव-
श्यंभाव एव । एवं च प्रकृते वक्ष्यमाणकाव्याकर्णनतस्तद्रसास्वादाने करसंचारणेन
वीणावादाने किञ्चिद्व्यूनतापत्तिः । अतः संपूर्णतया तदास्वादनार्थं लुब्धचेतस्त्वेन
तस्याः करस्य स्वयमेव तत्रानादरः संपन्न इति ध्वन्यते । तेन प्रकृतकाव्यस्यालौ-
किकत्वं द्योत्यते । यदीयानां यत्संबन्धिनीनां वाचां प्रकृतादिकाव्यवाणीनाम् ।
अमृतमयं पीयूषरूपं रसं शृङ्गारादिरसम् । आचामत्यास्वादयतीति संबन्धः ।
तस्य पण्डितपतेः । एतेन स्वस्य सकलशास्त्रपाटवमपि द्योतितम् । वचः काव्य-
वाक्यं न तु तर्कव्याकरणादि कर्णकर्कशवाक्यम् । तत्र फलविशेषसत्वेऽपि सद्यः
श्रवणादिसंतोषाजनकमित्यर्थः । अकर्ण्य श्रुत्वा तत्तत्प्रमाणं । महारम्यतममिद-

मिति संतोषेण शिरःकम्पनं हि लोके तत्सूचकचेष्टात्वेन सुप्रसिद्धमेव । तदभावा-
दधुन्वन्नकम्पयन्भवति स नृपशुरेव । नराकारः पशुरेवेह बोध्य इत्यर्थः । ननु सुभा-
षितश्रवणतो जीवन्मुक्तानामपि परितोषाभावस्य समुद्रे वृद्ध्या जलवृद्ध्यभावस्येव
लोकादाववलोकितत्वात्कथमेतादृशस्य भवता प्रशुलमेवाध्यवसीयत इत्याशङ्क्य, न
मयैवं निर्णायते किंतु संदिह्यत एवेति कोट्यन्तरकथनतो व्यनक्ति—अथवेत्या-
दिशेषेण । अयं पृथिव्याद्यष्टमूर्तिरूपत्वेन प्रत्यक्षः पशुपतिः श्रीशंकर एव स इति
योजना । तथा चाम्नायते—‘ब्रह्मविद्ब्रह्मैव भवति’ इति । उक्तं चान्यत्रापि सुभा-
षिताद्यनानन्दिनः पशुत्वादि—‘सुभाषितेन गीतेन युवतीनां च लीलया । यस्य
नो द्रवते चित्तं स वै मुक्तोऽथ वा पशुः ॥’ इति । यथाश्रुते तु प्रकृतकवेः सर्व-
ज्ञत्वाभावात्प्रत्यक्षविषयवाचीदंशब्दप्रयोगानापत्तिः । एवं श्रवणेति वचोविशेषणस्य
पूर्वार्धेन सहार्थिकद्विरुक्त्यापत्तिरपि । प्रकृतकवेर्गङ्गाप्रसादप्रसिद्धेः पशुपतिस्व-
रूपपृथिव्याद्यष्टमूर्तिप्रमासंभवेन तद्विषयकप्रत्यक्षवाचीदंपदप्रयोगादोषात्सरस्वती-
सान्निध्यभावेऽपि तस्याः सर्वज्ञत्वेन स्वकाव्यरसं सा मनसैवास्वादयतीत्यवश्यव-
क्तव्यं तथा चात्रार्थिकसाद्गुण्येऽपि श्रुतिकटुप्रभृतिशाब्दिकदोषसत्त्वेनाश्रव्यत्वव्युत्स-
नौपयिकतयैवोक्तविशेषणसार्थकत्वात्पराकार्येति दिक् । अत्राप्युक्त एव रसः ।
अतिशयोक्तिः संदेहः काव्यलिङ्गं परिकरः परिकराङ्कुरो लुप्तोपमादिश्चालंकारः ॥

भवत्वेवं यस्त्वद्वाग्रसमनास्वादयति तस्य पशुत्वादिकल्पनमथापि यस्तु तद्रसं
ज्ञालापि मत्सरवशादेव शिरःकम्पादिकायिकादिव्यापारैर्नैव तां स्वप्नेऽपि बहु
मन्यते तस्य किं वन्द्यकोटौ निन्द्यकोटौ वा त्वया निवेशः क्रियत इति चेन्न,
उपेक्षाख्यतृतीयकोटावेव मम तन्निवेशस्य विवक्षितत्वादित्यभिसंधाय कवित्व-
वीररसाविष्टचेतस्तया कविस्तावन्मूर्तिमतीम् ‘निर्दूषणां गुणवतीं सरसां सुवर्णां
सालंकृतिं ध्वनिमतीं शुभलक्षणां च । सद्बुत्तिरीतिमृदुमञ्जुपदामुदारां शृङ्गारभावल-
लितां गतबालभावाम् ॥ हृद्येव भूरि कठिनां वदने प्रसन्नामन्यत्र चारुमृष्टां दृशि
कृष्णसाराम् । मर्यादयातिविनतां विशदाशयाढ्यां साध्वीमुपैति सुकृती तरुणीं च
वाणीम् ॥’ इत्यादि मदुक्तप्रकारेणाग्रतः स्थितामिव प्रकृतमत्सरिकृतानादरखिन्ना-
मिव च स्ववाचं प्रकल्प्य तां सान्त्वयति—

मद्वाणि मा कुरु विषादमनादरेण

मात्सर्यमग्रमनसां सहसा खलनाम् ।

काव्यारविन्दमकरन्दमधुव्रताना-

मास्येषु धास्यसितमां कति नो विलासान् ॥ २८ ॥

मद्वाणीति । हे मद्वाणि, मदीयभारति । त्वम् । मात्सर्येति । असूयापरनामा परोत्कर्षासहनजन्मा तत्प्रातिकूल्यप्रवीणो मनोविकारो मत्सरः । तत्र सूर्योत्कर्षा-सहनजन्मनि दिवाभीतनिलीनत्वादावतिव्याप्तिरिति तदादिप्रवीणान्तम् । तत्रापि विशुपालकर्तृकश्रीकृष्णनिन्दारूपे वाग्व्यापारेऽतिप्रसङ्ग इति मनोविकार इति । तस्य भावो मात्सर्यम् । तत्र ममं न तु गतम् । तेन पङ्कादौ ममवत्तस्य दुरुद्धरत्वं ध्वन्यते । एतादृशं मनो येषां तथा तेषामित्यर्थः । एतेन तत्रोपेक्षैकप्रतीकार्यत्वं व्यज्यते । एतादृशां खलानाम् । पिशुनानामित्यर्थः । अनादरेण कर्तेरि षष्ठी । सा तत्कर्तृकतिरस्कारेणेत्यर्थः । सहसा स्त्रीस्वाभाव्याद्राभस्येनेति यावत् । विषादं खेदम् । मा कुरु मैव भजखेति योजना । अहो कथं मया न खेदः कार्यः, प्रागुक्तसकलगुणशालिन्या अपि मे पामरैरप्येतैस्तिरस्कारः केवलं कमप्यपराधं विनैव कृष्णाया इव कौरवैः क्रियत इत्यत आह—काव्येत्याद्युत्तरार्धेन । काव्यानि श्रीमहारामायणादीन्येव । अरविन्दानि पद्मानि । तेन तेषां प्रसन्नत्वसरसत्वमृदु-लत्वादीनि द्योत्यन्ते । तेषां यो मकरन्दः पुष्परस इव शृङ्गारादिरसस्तत्र ये मधुव्रता इव भ्रमरा इव संसक्तत्वतदास्वादकत्वादिना मधुव्रताः सहृदयास्तेषामि-त्यर्थः । अत्र रसमधुव्रतपदाभ्यां शृङ्गारादावास्वाद्यत्वतृप्तिजनकत्वादि सहृदयेषु तन्मात्रनिरतत्वादि च सूच्यते । तथा चैतादृशां पुरुषधौरेयाणाम् । आस्येषु मुखेषु । कति विलासान्नो धास्यसि । अपि तु बहूनपि विलासान्धास्यस्येवेत्य-न्वयः । अत्र 'धास्यसितमां क्रियतो विलासान्' इत्यपि केचित्पठन्ति तत्र काका-श्रयणमेवोक्तार्थपोषार्थं दोष इति ध्येयम् । तस्मान्नैव भवत्या खेदः कार्य इति तात्पर्यम् । अत्रोक्त एव रसः । समासोक्तिः काव्यलिङ्गं लुप्तोपमादिश्चालंकारः ॥

न केवलमसौ मत्काव्यश्रवणानानन्दी पशुरेव किंतु ततोऽपि नीच इति सूचयति—

मधु द्राक्षा साक्षादमृतमथ वामाधरसुधा

कदाचित्केपांचिन्न खलु विदधीरन्नपि मुदम् ।

ध्रुवं ते जीवन्तोऽप्यहह मृतका मन्दमतयो

न येऽपि मनिन्दं जनयति जगन्नाथमिति ॥ २९ ॥

मधु द्राक्षेति । मधु माक्षिकमेव द्राक्षा । साहचर्यान्मधुरद्रव्यस्यैव प्रकृते सर्वस्य कविविवक्षितत्वाच्च । सुराद्रव्यस्य तु क्वापि तथात्वेनानुक्तत्वात्प्रत्युत दुर्गन्धत्वादिना दूरतोऽप्यतितरपराकरणीयत्वादनन्तकोटिशालनिन्दितत्वाच्च नात्र भ्रान्त्यापि प्रसङ्गः । तद्द्राक्षा मृद्वीकादिः प्रसिद्धैव । एतद्वयं त्वाबालसाधारणम् । अमृते तु तेषामश्रुतत्वेन कामाभावात् । साक्षात्प्रत्यक्षम् । तेन 'अमृतं यज्ञशेषे स्यात्' इति विश्वोक्तगौणामृतव्यावृत्तिः । अमृतं पीयूषम् । इदं तु बालेतरसाधारणम् । तेन विशेषालम्भार्थोऽयमथशब्दः । वामाधरसुधा । 'वामं सव्ये प्रतीपे च द्रविणे चातिसुन्दरे' इति विश्वात्स्नीत्वविवक्षायां टापि कृते वामेति रूपम् । तेन परमसुन्दरीत्यर्थः । तस्या याधरसुधा । अधरामृतमिति यावत् । इदं हि बालानां तत्प्रयोजकाविर्भावाभावेनाविशेष्यत्, वृद्धानां तत्सत्त्वेऽपि तदुपोद्बलकशक्तिविशेषशून्यत्वेन 'वृद्धस्य तरुणी विषम्' इति वचनेन चाविषयत्वात्तरुणैकविषयं ज्ञेयम् । अथवेति पदच्छेदे तु माशब्देन लक्ष्मीः । विष्टं तु प्राग्वदेव । अत्राधरसुधेति पदे रूपकलुप्तोपमाद्यलंकारविवक्षायामपि श्लेषादिवशात्सुधापदेन चूर्णोपस्थितिदोषस्त्वधरे लग्नाताम्बूलभक्षणक्षणावच्छेदेन संबद्धा या सुधा चूर्णमिति शाकपार्थिवादिसमासं तस्मिन्पक्षे समाश्रित्य यावत्स्त्रीगुणविशिष्टस्वरमण्याः कमलाया वाधरसंपर्केण चूर्णस्याप्यमृताधिकमधुरिमासंपन्न इति शृङ्गारातिशयध्वनेः समवमोषणीय इति तत्त्वम् । एवं च जीवन्मुक्तानां विष्णुसायुज्यं संपाद्य तत्प्राशनकामनाव्यतिरेकस्यापि संभवाद्युक्तमेव तद्ग्रहणम् । सर्वासामप्यतिसुन्दरीणां तन्मात्रावधित्वात् । एते पदार्थाश्चत्वारोऽपि प्रत्येकं वा । कदाचिद्देशे काले वा । न तु सर्वदा । तत्रापि केषांचिज्जीवन्मुक्ताद्यधिकारिविशेषाणामेव । मुदं हर्षं यद्यपि न खलु विदधीरन्नैव कुर्वीरन्नित्यर्थः । तथापि न क्षतिरित्यार्थिकम् । तत्र मधुद्राक्षे पित्तोपहतरसनस्य सर्वस्य, अमृतवामाधरसुधे तु मिलिते चेज्जीवन्मुक्तानामेव, केवलवामाधरसुधा तु तादृशवृद्धस्यैवानादरविषय इति विभागो बोध्यः । अस्त्येवम्, प्रकृते किमागतमित्यतस्तद्व्यनक्ति-ध्रुवमित्याद्युत्तरार्धेन । अहहेति खेदे । ते मन्दमतयो जीवन्तोऽपि मृतका ध्रुवं मृता एव सन्तीति संबन्धः । ते के । येषां जगन्नाथभणितिर्जगन्नाथशर्मणः पण्डितरायस्य मम भणितिः । काव्यात्मकशब्दरचनेत्यर्थः । आनन्दं न जनयतीति योजना । यथा जीवन्मुक्तत्वं जीवेषु परमोत्तमकोटिरेवं जीवन्मृतत्वमपि चरमाधमकोटिरित्याशयः । तस्मान्मरणात्प्राप्तममृतसुधा तु ममभक्ष्योऽप्यतिनिन्द्या एवेति भावः ।

एवं चैतादृशोत्तमोत्तमकाव्यप्रचारार्थमुक्तेश्वरोपालम्भः संभवदुक्तिक एवेति व्यज्यते । अत्रापि कवित्ववीर एव रसः । अतिशयोक्तिः प्रतीपं लुप्तोपमा काव्यलिङ्गं परिकरस्तैर्मिलित्वा क्षीरनीरवत्संकरश्चालंकारः ॥

अथ कवित्ववीररसावेशादेव कंचित्स्वप्रतिस्पर्धिनं पुरःस्थितं मया त्वदपेक्षयाप्यतिरमणीयतमं काव्यं कियत् इति वदन्तमिव प्रकल्प्य तं प्रत्याचष्टे—

निर्माणे यदि मार्मिकोऽसि नितरामत्यन्तपाकद्रव-
न्मृद्वीकामधुमाधुरीमदपरीहारोद्गुराणां गिराम् ।

काव्यं तर्हि सखे सुखेन कथय त्वं संमुखे मादृशां

नो चेदुष्कृतमात्मना कृतमिव स्वान्ताद्वहिर्मा कृथाः ॥३०॥

निर्माण इति । हे सखे । एतेन स्वस्य प्रतिमलेऽपि सौहार्दप्रकाशकत्वेनाति-
श्रौढत्वं व्यज्यते । त्वं यदि गिरां काव्यवाणीनां निर्माणे रचने नितरामत्यन्तम् ।
न तु यत्किञ्चित् । तत्रापि मार्मिकोऽसि तद्रचनचातुरीमर्मज्ञोऽसीत्यर्थः । तर्हि
मादृशां संमुखे मत्समक्षं पण्डितधुरंधराणां समक्षमित्यर्थः । सुखेन काव्यं कथ-
येत्यन्वयः । एतेन स्वाग्रे काव्यप्रकाशनमलौकिकशक्तिमन्तरानुचितमेवेति द्योत्यते ।
ननु किमत्रालौकिकशक्त्या कविता हि शास्त्रव्युत्पत्तिमात्रसाध्येति तदाशयमनु-
माय निरुक्तगिरो विबिनिष्टि—अत्यन्तेति । अत्यन्तं स्वयमुन्मीलनपर्यन्तं न तु
यत्किञ्चित् एतादृशो यः पाकः पक्वता ततो द्रवन्ती निरुक्तोद्भेदेन रसमुद्गि-
रन्ती एतादृशी या 'मृद्वीका गोस्तनी द्राक्षा' इत्यमराद्राक्षाजातिविशेषो गोस्त-
नाकर एव तस्या यो मधुमाधुरीमदो मधु माक्षिकं मकरन्दो वा तद्वद्वा माधुरी
मधुरता तया यो मदः । गर्वं इति यावत् । तस्य यः परीहारः परीभावस्तत्रोद्गुरा
अग्रेसरास्तासामित्यर्थः । एतेनालौकिकानन्तजन्मसंचितसुकृतपरिपाकैकजन्यता-
दृशकवित्वप्रयोजकबीजीभूतशक्तिविशेषमन्तरा निरुक्तरीतिककाव्यकल्पनं नैवाल्पा-
याससाध्यमिति ध्वन्यते । उक्तवैपरीत्ये त्वतितूष्णींभाव एव त्वया विधेय इत्युप-
देशव्याजेन विनिन्दति—नो चेदित्यादि चरमचरणेन । नो चेन्निरुक्तसामर्थ्यं
नास्ति चेत्तर्हि त्वमात्मना बुद्ध्या कृतं न त्वज्ञानात्संपन्नम् । एतेन व्यवहारे तस्य
मौख्यपादकत्वेनातिगोप्यत्ववद्भावत्ककाव्येऽपि तत्त्वमेव त्वयावश्यं कर्तव्यमिति
द्योत्यते । एतादृशं दुष्कृतं पापमिव । आत्मना त्वया कृतं काव्यमपि स्वान्ताद-
न्तःकरणात् बहिर्वाङ्मारा प्रकटं मा कृथाः नैव कुर्वित्यन्वयः । एतस्मादेतादृक्सा-
मर्थमिदानीं मध्येव नित्यग्रेत्याहुतम् । अत्रापि एव रसः । प्रतीपोपमेऽलंकारौ ॥

तदेव स्पष्टयति—

धुर्यैरपि माधुर्यैर्द्राक्षाक्षीरेक्षुमाक्षिकसुधानाम् ।

वन्धैव माधुरीयं पण्डितराजस्य कवितायाः ॥ ३१ ॥

धुर्यैरपीति । 'धूर्वहे धुर्यधौरेयधुरीणास्तु धुरंधराः' इत्यमराच्छैरपीत्यर्थः ।
एतादृशैरपि । द्राक्षेति सुधामृतम् । माधुर्यैः । पण्डितेति । कविताया इयं प्रत्य-
क्षप्रकृतग्रन्थगामाधुरी मधुरता वन्धैवास्तीति संबन्धः । रसस्त्वत्रोक्त एव ।
प्रतीपमलंकारः ॥

तर्हीदं मुक्तककाव्यमेव किमिति रघुवंशादिवद्रामादिवर्णनमेव न कृतमित्या-
क्षेपं समाधत्ते—

दुर्वृत्ता जारजन्मानो हरिष्यन्तीति शङ्कया ।

मदीयपद्यरत्नानां मञ्जूषैषा कृता मया ॥ ३२ ॥

इति पण्डितराजश्रीजगन्नाथविरचिते भामिनीविलासे शान्तविलासश्चतुर्थः ।

दुर्वृत्ता इति । मञ्जूषा पेटिका । एवं च मयायं ग्रन्थः काव्यप्रथनबुद्ध्या
नैव कृतः । किंतु तत्तदवसरे लीलामात्रेण तानि तानि पद्यानि कृतानि । तेषां
केचिदुर्जनास्तावन्मदीयोऽयं श्लोको मदीयोऽयं श्लोक इति विद्वत्सदःसु श्लाघने-
नापहारं करिष्यन्तीति तन्निराकरणार्थमेवेति द्योत्यते । अत्राप्युक्त एव रसः ।
लुप्तोपमा रूपकं चालंकारः ॥

दोषं करोमि कण्ठे गुणाय किल भामिनीविलास इह ।

तेनैव सार्थको मे भूयात्प्रणयप्रकाशोऽयम् ॥

पदवाक्यमानविरहोऽप्युपयोगायैव मेऽत्र संपन्नः ।

यद्भामिनीविलासे रचितः प्रणयप्रकाशोऽयम् ॥

तमिमं वयस्य सुदृशः पश्यन्त्वनिशं ममात्र यो दोषः ।

तमपि च सुवेषयन्तु स्वात्मसुतृप्त्यै यतोऽयमारचितः ॥

इति प्रणयप्रकाशे चतुर्थः प्रमोदः ।

भामिनीविलासस्थश्लोकानां सूची ।

विला० श्लो०		विला० श्लो०
अकरुण मृषाभाषा ... शृ० २०	आविर्भूता यदवधि मधु ... शृ० ६३	
अकरुणहृदय प्रियतम ... ” ३९	इत एव निजालयं ... ” २६	
अङ्गानि दत्त्वा ... ” ९२	इदमप्रतिमं पश्य ... ” ७१	
अङ्गैः सुकुमारतरैः ... ” ८०	इयत्यां संपत्तावपि ... अ० ४१	
अधरद्युतिरस्तपल्लवा ... ” ६८	उदितं मण्डलमिन्दोः ... शृ० ७०	
अधरेण समागमाद्रदानां ... ” ९८	उपकारमेव तनुते ... अ० ७७	
अधिरजनि प्रियसविधे ... ” ६१	उपनिषदः परिपीता ... शृ० ३८	
अधिरौप्य हरस्य हन्त ... ” ३६	उपरिकरवालधारा ... अ० १३	
अनिशं नयनाभिरामया ... ” ७९	एकस्त्वं गह्वने ... ” २३	
अन्यां जगद्धितमयी ... अ० ६७	एको विश्वसतां ... ” ६५	
अपनीतपरिमलान्तर ... ” २०	एणीगणेषु गुरु ... ” ४७	
अमरतरुकुसुम ... ” २६	औत्सुक्यात्परिमलतां ... शृ० ४३	
अमितगुणोऽपि ... ” ७६	औदार्यं भुवनत्रयेऽपि ... अ० ६४	
अयि दलदरविन्द ... ” ४	कथय कथमिवाशा ... शृ० २७	
अयि मलयज ... ” १०	कपोलपालिं तव तन्वि ... ” ९	
अयि रोषसुरीकरोषि ... ” ४२	कपोलाबुन्मीलत्पुलक ... ” ६१	
अये जलधिनन्दिनी नयन ... शा० २	कमलिनि मलिनी ... अ० ८	
अरुणमपि विद्रुमन्द्रु ... शृ० ८७	कर्पूरवर्तिरिव लोचन ... क० १६	
अलंकर्तुं कर्णौ भृश ... ” ५३	करिकुम्भतुलामुरोजयोः ... शृ० १०८	
अलिर्भृजो वा नेत्रं वा ... ” ७७	कलभ तवान्तिक ... अ० २५	
अवधौ दिवसावसान ... ” १५	कलिन्दनगनन्दिनी ... शा० ४	
अव्याख्येयां वितरति ... शा० १०	कस्तूरिकातिलकं ... शृ० ४	
आगतः पतिरिति रियं ... शृ० १४	कस्यै हन्त फलाय ... अ० ९८	
आपद्रुतः किल ... अ० ६८	कान्त्या सुवर्णवरया ... क० १५	
आपेदिरेऽम्बरपथं ... ” १६	काव्यात्मना मनसि पर्यं ... ” १०	
आ मूलाद्रलसानोः ... शा० २६	किं खलु रत्नैरैतैः ... अ० ४०	
आयातैव निशा निशापति ... शृ० ५४	किं जल्पसि मुग्धतया ... शृ० ४२	
आयातैव निशा मनो ... ” ५८	किं तीर्थं हरिपाद ... अ० ८१	
आरामाधिपतिः ... अ० २९	किं निःशङ्कं शेषे शेषे ... शा० १९	
आलीषु केलीरभसेन ... शृ० ११	किमिति कुशासि कुशो ... शृ० १०१	
आलोक्य सुन्दरि मुखं ... ” ७३	कुचकलशयुगान्तः ... ” ३०	

	विला०	श्लो०		विला०	श्लो०
केनापि मे विलसितेन	...	क० ९	तिरस्कृतो रोषवशात्परि	...	शृ० ९६
केलीमन्दिरमागतस्य	...	शृ० ८३	तृष्णालोलविलोचने	...	अ० ३
कैशोरे वयसि क्रमेण	...	„ ६५	तोयैरल्पैरपि	...	„ २८
खलः सज्जनकार्पास	...	अ० ८६	दधानः प्रेमाणं	...	„ ३१
खिद्यति सा पथि	...	शृ० ८१	दयितस्य गुणाननुस्मरन्ती	...	क० १८
गरिमाणमप्यित्वा	...	शृ० ४४	दयिते रदनत्विषां	...	शृ० ७८
गर्जितमाकर्ण्य	...	अ० १०१	दरानमत्कन्धरबन्ध	...	„ २३
गिरयो गुरवस्तेभ्यो	...	अ० ९२	दवदहनजटाल	...	अ० ३४
गिरां देवी वीणागुणरणन	...	शा० २७	दारिद्र्यं भजते कलानिधि	...	शृ० ५६
गिरिगह्वरेषु	...	अ० ५१	दिगन्ते श्रूयन्ते	...	अ० १
गीर्भिर्गुरुणां	...	„ ७१	दीनानामिह परिहाय	...	„ ९१
गुञ्जति मञ्जु मिलिन्दे	...	„ १८	दुर्वृत्ता जारजन्मानः	...	शा० ३२
गुरुजनभय	...	शृ० ७	दैवे परागवदनशालिनि	...	क० १
गुरुभिः परिवेष्टिता	...	„ १७	धत्ते भरं कुसुम	...	अ० ८९
गुरुमध्यगता मया	...	„ १८	धीरध्वनिभिरलं ते	...	„ ५९
गुरुमध्ये हरिणाक्षी	...	„ ४७	धुयैरपि माधुयैर्द्राक्षा	...	शा० ३१
ग्रीष्मे भीष्मतरैः	...	„ ३३	धृत्वा पदस्खलनभीति	...	क० ५
चपला जलदच्युता	...	शा० २४	धूमायिता दश दिशः	...	अ० ९९
चिन्तामीलितमानसो	...	शृ० ५२	न मनागपि राहुशेष	...	शृ० १
चिन्ता शशाम सकलापि	...	क० ७	न यत्र स्थेमानं	...	अ० ३०
चैलाञ्जलेनाननशीत	...	शृ० ९७	नयनाञ्जलावमर्श	...	„ ४८
जठरज्वलन	...	अ० ४८	नयने बहतां नु खञ्जनानां	...	„ ८८
जनकः स्थाणुविशेषो	...	„ ९७	न वारयामो भवतीं	...	„ ४३
जम्बीरश्रियमतिलङ्घ्य	...	शृ० ९१	नापेक्षा न च दाक्षिण्यं	...	„ ३७
जितरत्नरुचां यदा	...	„ ९३	नितरां नीचोऽसीति	...	„ ७
तटिनि चिराय	...	अ० २१	नितरां परुषा	...	शृ० २
तदवधि कुशली	...	शृ० १३	निपात्य भूयो निजगौरि	...	„ ९४
तन्मञ्जु मन्दहसितं	...	„ ५	निर्दूषणा गुणवती	...	क० ६
तरणितनया किं स्यादेषा	...	शा० २३	निर्माणे यदि मार्मिकोऽसि	...	शा० ३०
तरणोपायमपश्यन्नपि	...	„ १७	निर्वाणमङ्गलपदं	...	क० ४
तरकुलमुषमा	...	अ० २५	निरुध्य यान्तीं तरसा	...	शृ० २८
तावत्कोकिल	...	„ ६	निष्णातोऽपि च	...	अ० ८५
तिमिरं हरन्ति हरितां	...	शृ० २९	निसर्गादाराभे	...	अ० ५२
तीरे तारुण्या वदनं	...	शृ० ३५	निसर्गमयोऽपि सौभाग्यं	...	शृ० ४६

	विला० श्लो०		विला० श्लो०
नीरक्षीरविवेके	... अ० १२	मद्वाणि मा कुरु विषाद	... शा० २८
नीरान्निर्मलतः	... ,, ६१	मधु द्राक्षा साक्षादमृत	... ,, २९
नीवीं नियम्य शिथिला	... श्रु० १०	मधुप इव मारुते	... अ० १७
नैर्गुण्यमेव	... अ० ८३	मन्दसितेन सुधया	... क० १२
न्यञ्चति वयसि प्रथमे	... श्रु० ४५	मरकतमणिमेदिनीधरो	... शा० २२
पत्रफलपुष्पलक्ष्म्या	... अ० २२	मलिनेऽपि राजपूर्णा	... अ० ९५
परगुह्यगुप्तिनिपुणं	... ,, ८७	मानपराग्वदनापि प्रिया	... श्रु० ४९
परपूरुषदृष्टिपात	... श्रु० ९०	मान्धर्यमाप गमनं	... ,, ८४
परार्थन्यासज्ञात्	... अ० ७४	मुञ्चसि नाद्यापि रुधं	... ,, ७२
परोपसर्पणानन्त	... ,, ८४	मुधैव मन्तुं	... ,, १२
पाटीर तव पटीयान्	... ,, ११	मुहुरर्थितयाद्य निद्रया	... ,, ३२
पाटीरद्वभुजङ्गपुंगव	... श्रु० ५७	मूलं स्थूलमतीव	... अ० ३२
पाणौ कृतः पाणिरिला	... ,, ८६	मृद्धीका रसिताः सिता	... शा० ७
पातालं व्रज पाहि वा	... शा० ६	यशःसौरभ्यलशुनः	... अ० ८८
पिव स्तन्यं पोत	... अ० ५८	यस्मिन्खेलति	... अ० ५३
पुरा सरसि मानसे	... ,, २	या तावकीनमधुर	... क० ११
पुरो गीर्वाणानां	... ,, ७९	याते मय्यचिरात्	... अ० १५
पृष्टाः खलु परपुष्टाः	... ,, २७	युक्तं सभायां	... ,, ८०
पौलोमीपतिकानने	... ,, ४४	येन भिन्नकरिकुम्भ	... ,, ४९
प्रत्युद्गता सविनयं सहसा	... क० २	येनामदन्मरन्दे	... ,, ९
प्रथमं च्चुम्बितचरणा	... शा० १६	यैस्त्वं गुणगणवान्	... ,, १९
प्रभातसमयप्रभां	... श्रु० ५९	यौवनोद्गमनितान्त	... श्रु० ३५
प्रसङ्गे गोपानां यदुषु	... ,, ६४	राजानं जनयावभूव	... ,, ६२
प्रातस्तरां प्रणमने	... ,, ६	रीतिं गिराममृतवृष्टि	... क० १९
प्रारम्भे कुसुमाकरस्य	... अ० ४६	रूपारुचिं निरसितुं	... श्रु० ४१
वदरामलका	... श्रु० ८	रे चाञ्चल्यजुषः	... अ० ५७
बन्धोन्मुक्त्यै खलु मख	... शा० १५	रे चेतः कथयामि ते	... शा० ९
भवग्रीष्मप्रौढातपनिवह	... शा० १४	रे रे मनो मम मनोभव	... ,, २१
भिन्ना महागिरिशिलाः	... अ० १००	रोषावेशान्निर्गतं	... श्रु० २४
भुक्ता मृणालपटली	... अ० ४५	लवलीं तव लीलया	... ,, ३४
भुजपञ्जरे गृहीता	... श्रु० ३७	लावण्यमुज्ज्वलमपास्त	... क० १४
भूतिर्नाचगृहेषु विप्र	... शा० २४	लीलामुकुलित	... अ० ६२
भूमौ स्थिता रमण नाथ	... क० २३	लीलालुण्ठितशारदा	... ,, ७०
मथुरागमनोन्मुखे मुरारा	... श्रु० ७५	हस्तं मसंगजे	... ,, ३९

	विला०	श्लो०		विला०	श्लो०
लोचनफुल्लाम्भोजद्वय	...	शृ० ५०	श्रासोऽनुमानवेद्यः	...	” ८५
लोभाद्वराटिकानां	...	” ४७	श्रियो मे मा सन्तु	...	शा० १८
वक्षोजाग्रं पाणिनामृश्य	...	” १६	श्रुतिशतमपि भूयः	...	शृ० ३३
वज्रं पापमहीभृतां	...	शा० ८	संग्रामाङ्गणसंमुखा	...	” ७५
वदनारविन्दसौरभ	...	शृ० १०२	सत्पूरुषः खलु	...	अ० ७३
वनान्ते खेलन्ती	...	अ० ७८	संपादयामि किमहं धावं	...	शा० २०
वंशभवो गुणवानपि	...	” ७५	सन्त्येवासिजगति	...	” ११
वहति विषधराम्	...	” ७२	समुपागतवति	...	अ० ५
वाचा निर्मलया मुधा	...	शा० ५	समुत्पत्तिः स्वच्छे	...	” ३८
वाचो माङ्गलिकीः	...	शृ० ५५	सरसिरुहोदरसुरभा	...	शृ० ९९
विदुषां वदनाद्	...	अ० ६३	सर्वेऽपि विस्मृतिपथं	...	क० ३
विदूरादाश्चर्यंस्तिमित	...	शृ० ६०	साकं ग्रावगणैः	...	अ० ३९
विधाय सा मदचना	...	” ३१	सुदृशो जितरत्नजालया	...	शृ० ८९
विनये नयनारुण	...	” १२	सेवायां यदि साभिलाषमसि...	...	शा० १३
विरहेण विकलहृदया	...	” ६७	सौदामनीविलसित	...	क० ८
विशालविषयावली	...	शा० १	सौरभ्यं भुवनत्रये	...	अ० ३६
विश्वाभिराम	...	अ० ६९	स्थितिं नो रे दध्याः	...	” ५०
विश्वास्या मधुर	...	” ६६	स्मितं नैतत्किंतु प्रकृति	...	शृ० ७४
विष्वग्रुच्या भुवनमभितो	...	शा० १२	स्मृतापि तरुणातपं	...	शा० ३
वीक्ष्य वक्षसि विपक्ष	...	शृ० २२	स्वच्छन्दं दलदरविन्द	...	अ० १४
वेतण्डगण्डकण्डूति	...	अ० ६०	स्वप्नान्तरेऽपि खलु भामिनि	...	क० १७
व्यत्यस्तं लपति क्षणं	...	शृ० ६९	स्वर्लोकस्य शिखामणिः	...	अ० ५५
व्योमनि वासं कुरुते	...	अ० ९३	स्वस्वव्यापृति	...	” ५६
शयिता शैवलशयने	...	शृ० ६६	स्वार्थं धनानि धनिकात्	...	” ९६
शयिता सविषेऽप्यनीश्वरा	...	” १००	स्वेदाम्बुसान्द्रकण	...	शृ० ३
शून्येऽपि च गुणवत्ता	...	अ० ८५	हारं वक्षसि केनापि	...	अ० ९४
शृण्वन्पुरः	...	अ० ३५	हालाहलं खलु	...	” ९०
श्यामं सितं च सुदृशो	...	शृ० ७६	हृदये कृतशैवला	...	शृ० २५



